



BULLETIN
ta'
L-ARČIDJOČESI
u
LITURGIJA
tal-
KELMA

Nru. 87
Avvent 1995



BULLETTIN TA' L-ARĊIDJOĊESI U LITURĠIJA TAL-KELMA

Nru. 87

Avvent 1995

WERREJ

Ittra tal-Papa lin-nisa.....	1
Messaġġ tal-Papa għal Jum l-Emigranti 1995-1996.....	11
Ittra pastorali għal Santa Marija	15
Stqarrija dwar l-inseminazzjoni artifiċjali	19
Tariffi tat-Tribunal Ekkleżjastiku	20
Messaġġ lill-Pulizija	21
Messaġġ dwar il-Forum ta' l-għaqdiet	24
Anniversarju ta' l-Aġenzija "Sedqa"	26
Assemblea Mondjali tal-Familji	28
Riservi dwar "Malta in the Making"	34
Stqarrija dwar għbir ta' flus	35
Ċirkolarijiet tal-Kurja	37
Ittra lill-mara mill-Forum ta' l-għaqdiet	40
Nomini tal-Kurja.....	41
Rapport tal-Kummissjoni Kateketika 1994	42
Programm ta' korsijiet għall-Ministeru tal-Kelma 1995-96	53
Rapport tal-Caritas Malta 1994	56
Eżempju ta' Omeliji.....	64
Intenzjonijiet ta' appostolat tat-Talb 1996.....	97

BULLETTIN TA' L-ARĊIDJOĊESI U LITURĠIJA TAL-KELMA

Nru. 87

Avvent 1995

ITTRA TAL-PAPA GWANNI PAWLU II LIN-NISA

Inselmilkom b'qalbi kollha intom in-nisa fid-dinja kollha.

1. Qed nikteb din l-ittra lil kull wahda minnkom b'sinjal ta' solidarjetà u ta' radd il-hajr lejlet ir-Raba' Konferenza Dinjija dwar in-Nisa li se ssir f'Beijing f'Settembru li ġej.

Qabel xejn irrid nuri l-apprezzament kbir tieghi lill-Organizzazzjoni tal-Gnus Magħquda għal din il-ġrajja ta' tifsir hekk kbir. Il-Knisja minnaha tagħha tixtieq tghin biex ikunu mharsa d-dinjità, il-hidma u d-drittijiet tan-nisa, mhux biss bil-hidma speċifika tad-Delegazzjoni ufficjali tas-Santa Sede għall-Konferenza ta' Beijing, imma wkoll billi tkellem direttament lill-qalb u lill-fehma ta' kull mara. Dan l-aħħar, meta s-sinjura Gertrude Mongella, Segretarja Generali tal-Konferenza, giet iżżurni minhabba l-laqgħa ta' Beijing, tajtha Messaġġ miktub fejn semmejt il-punti fundamentali tat-tagħlim tal-Knisja dwar il-problemi tal-mara. Il-messaġġ, minbarra ċ-ċirkostanza speċifika li wasslet għalih, kien dwar dehra aktar wiesgħa tal-qagħda u tal-problemi tan-nisa b'mod ġenerali, bil-ħsieb biex tiġi 'l quddiem il-kawża tan-nisa fil-Knisja u fid-dinja ta' llum. Għalhekk ħsibt li dan il-Messaġġ nibagħtu lill-Konferenzi Episkopali kollha, biex jinxtered kullimkien kemm jista' jkun.

Jiena u ntenni l-punti li semmejt f'dak id-dokument, irrid issa nkellem direttament kull mara biex magħha nahseb fuq il-problemi u l-prospetti ta' dak li jfisser tkun mara fiż-żmien ta' llum. B'mod partikulari rrid inqis il-problema essenzjali tad-dinjità u tad-drittijiet tan-nisa fid-dawl tal-kelma ta' Alla.

Dan id-"djalogu" verament jehtieglu jibda b'kelma ta' radd il-hajr. Kif kont ktibt fl-Ittra Appostolika tieghi Mulieris dignitatem, il-Knisja "tixtieq trodd hajr lit-Trinità Qaddisa għall-misteru tal-mara", għal kull mara – għal dak kollu li jagħtiha għal dejjem id-dinjità tagħha ta' mara, għall-"għemejjel kbar ta' Alla" li fil-ġrajja kollha tal-bniedem "seħhu fiha u permezz tagħha" (n.31).

2. Dan ir-radd ta' hajr lill-Mulej għall-pjan misterjuż tiegħu dwar il-vokazzjoni u l-missjoni tan-nisa fid-dinja hu fl-istess waqt radd ta' hajr dirett bil-fatti lin-nisa kollha, lil kull mara, għal dak kollu li jfissru fil-hajja ta' l-umanità.

Grazzi lilkom, nisa li intom ommijiet! Tajtu kenn lill-bnedmin fikom stess f'esperjenza m'hemmx oħra bhalha ta' hena u ta' tigrib. Din l-esperjenza tagħmilkom it-tbissima ta' Alla nnifsu għat-tarbija għadha titwieled, dak li jmexxi l-ewwel passi tat-tarbija tagħkom, li jgħinha tikber, u li hu l-ankra waqt li t-tarbija tibda l-mixi tagħha fit-triq tal-hajja. Grazzi lilkom, nisa ta' l-irġiel tagħkom fiż-żwieġ! Intom irbattu b'mod li ma jista' qatt jinhall il-gejjieni tagħkom ma' dak ta' l-irġiel tagħkom, f'relazzjoni ta' għoti lil xulxin, għall-qadi ta' l-imhabba u l-hajja.

Grazzi lilkom, nisa li intom ulied u lilkom nisa li intom ahwa! Fil-qalba tal-familja u mbagħad f'dik ukoll tas-soċjetà, iggibu l-ghana tas-sensibbiltà tagħkom, tal-ġenerożità tagħkom, tal-fedeltà tagħkom.

Grazzi lilkom, nisa li tahdmu! Intom tinsabu f'kull qasam tal-hajja – soċjali, ekonomiku, kulturali, artistiku u politiku. B'dan il-mod tagħtu kontribut li ma nistgħux nġaddu mingħajru għall-kobor ta' kultura li tgħaqqad ir-raġuni mas-sentimenti, għal sura ta' hajja dejjem miftuħa għas-sena tal-"misteru", ha jitwaqfu strutturi ekonomiċi u politiċi dejjem aktar jixirqu l-ġens kollu tal-bnedmin.

Grazzi lilkom, intom in-nisa konsagrati! Intom u mexjin fuq l-eżempju ta' l-akbar fost in-nisa, Omm Ġesù Kristu, il-Verb magħmul bniedem, tinfeThu għall-ubbidjenza u għall-fedeltà lejn id-don ta' l-imhabba ta' Alla. Tgħinu l-Knisja u l-ġens kollu tal-bnedmin biex iħossu relazzjoni ta' "għerusija" ma' Alla, relazzjoni li tfisser b'mod tassew ta' l-għaġeb ir-rabta li Alla jrid ikollu mal-ħlejjaq tiegħu.

Grazzi lilkom, intom in-nisa kollha, għall-fatt biss li intom nisa! Bil-mod kif intom taraw il-hajja madwarkom intom twasslu biex jistagħnu l-fehmiet tad-dinja u tgħinu biex ir-relazzjonijiet bejn il-bnedmin ikunu aktar onesti u veri.

3. Naf li mhux biżżejjed tgħid grazzi. Diżgrazzjament ahna werrieta ta' grajja li kkundizzjonatna b'mod tassew ta' l-għaġeb. F'kull żmien u f'kullimkien, dan il-kundizzjonament fiġkel il-progress tal-mara. Id-dinjità tal-mara spiss ma għietx magħrufa, u l-prerogattivi tagħhom ġew imfissrin hażin; ġew imwarrbin fit-truf tas-soċjetà u saħansitra ġew imjassra. Dan wassal biex in-nisa ma jkunux tassew dak li huma, u dan ġab il-faqar spiritwali ta' l-umanità. Veru li m'hijiex haġa hafifa tgħid dan ta' min hu t-tort, meta naraw tant kundizzjonament kulturali tul iż-żminijiet li fasslu l-hsieb u l-ghemil tagħna. U jekk fil-fatt xi htija, speċjalment f'ċirkostanzi storiċi partikulari, hi mhux ta' xi ffit membri biss tal-Knisja, jien tassew

jisghobbini ta' dan. J'alla din is-soghba tieghi tinbidel, min-naħa tal-Knisja kollha, f'impenn imgedded ta' fedeltà lejn id-dehra ta' l-Evangeliu. Meta niġu biex nehilsu l-mara minn kull sura ta' sfruttament u ta' ħakma, l-Evangeliu fih messagg li jehodna għall-imġiba ta' Kristu nnifsu. Ġesù mar 'l hemm mir-regoli stabbiliti tal-kultura tiegħu, u ttratta lin-nisa b'mod miftuh, b'rispett, aċċettazzjoni u hlewwa. B'dan il-mod ta' ġieħ lid-dinjità li n-nisa dejjem kellhom fil-pjan ta' Alla u f'imħabbtu. Meta nħarsu lejn Kristu f'għeluq it-tieni elf sena, haġa naturali nistaqsu lilna nfusna kemm instema' l-messagg tiegħu u kemm ġie mwieġeb.

Iva, issa huwa l-waqt li neżaminaw l-imġhoddi b'kuragg biex naraw ta' min hi r-responsabbiltà, aħna u nqisu l-ġrajja twila ta' l-umanità kollha. Il-kontribut tan-nisa f'din il-ġrajja hu daqs dak ta' l-irġiel, u dan, aktar spiss milli le, għamluh f'kundizzjonijiet aktar ebsin. B'mod partikulari ħsiebi hu f'dawk in-nisa li kienu jhobbu l-kultura u l-arti, u ddedikaw ħajjithom għalihom, minkejja li kienu fi żvantagg sa mill-bidu, għax ma kellhomx l-istess opportunitajiet edukattivi, ma kenux stmati biżżejjed, kienu injurati u lanqas mogħtijin ġieħ għall-kontributi intellettuali tagħhom. Diżgrazzjament, ftit rebħiet miksuba min-nisa fl-istorja huma msemmijin mix-xjenza ta' l-istorja. Izda wkoll jekk iż-żmien qered xhieda dokumentata ta' dak li kisbu n-nisa, l-influenza benefika tagħhom tinħass bħala qawwa li sawwret il-ħajja ta' tant generazzjonijiet, waħda wara l-oħra, sa żmienna. L-umanità għandha dejn li qatt ma hu se jithallas ma' din it-"tradizzjoni" kbira, immensa tan-nisa. U b'dan kollu, kemm nisa kienu u għadhom jitqiesu li huma ta' siwi aktar għad-dehra fiżika tagħhom milli għall-hila, għall-professjonalizmu, għall-kwalitajiet intellettuali u għas-sensittività kbira tagħhom, f'kelma waħda, għad-dinjità tagħhom bħala esseri umani.

4. U x'ngħidu għat-tfixkil li f'ħafna postijiet tad-dinja ma jhallix in-nisa jkollhom post sħiħ fil-ħajja soċjali, politika u ekonomika? Biżżejjed naħsbu kif id-don tal-maternità hu spiss ikkastigat aktar milli mogħti ġieħ, minkejja li l-umanità tista' tibqa' teżisti biss permezz ta' dan id-don tal-maternità. Żgur għad hemm ħafna xi jsir biex ma jkunx hemm aktar diskriminazzjoni kontra dawk li għażlu jkunu nisa miżżewġa u ommijiet. Jekk niġu għad-drittijiet personali, hemm ħtieġa li minnufih isseħħ ugwaljanza vera fl-oqsma kollha: l-istess paga għall-istess xogħol, ħarsien għall-ommijiet li jaħdmu, ġustizzja fejn jidhlu avanzamenti fil-karriera, ugwaljanza tal-miżżewġin dwar id-drittijiet tal-familja u għarfien f'dak kollu li hu parti mid-drittijiet u d-dmirijiet taċ-ċittadini fi stat demokratiku.

Din hi kwistjoni ta' ġustizzja imma wkoll kwistjoni ta' ħtieġa. In-nisa se jkollhom parti dejjem aqwa fis-soluzzjoni tal-problemi kbar tal-ġejjieni: il-ħin tal-mistrieħ, is-sura tal-ħajja, l-emigrazzjoni, is-servizzi soċjali, l-

ewtanasja, id-drogi, is-saħħa, l-ekoloġija u l-bqija. F' dawn l-oqsma kollha numru akbar ta' nisa preżenti fis-soċjetà jkun ta' siwi kbir, għax jgħinu biex johorġu fil-beraħ il-kontradizzjonijiet li hemm f'soċjetà organizzata biss fuq kriterji ta' effiċjenza u produttività, u twassal biex is-sistemi jiġu mfassla mill-ġdid b'mod li jgħin il-proċessi ta' umanizzazzjoni li juru "ċiviltà ta' mħabba".

5. Imbagħad, jekk inharsu lejn l-aspetti l-aktar sensittivi tal-qagħda tan-nisa fid-dinja, kif ma nsemmux il-ġrajja twila u degradanti, spiss mohbija, tal-vjolenza kontra n-nisa fil-qasam tas-sesswalità? Fuq l-għatba tat-tielet elf sena ma nistgħux nibqgħu indifferenti u naċċettaw dan il-fenomeni. Wasal iż-żmien li nikkundannaw bil-qawwa kollha dawk is-suriet ta' vjolenza sesswali li spiss jolqtu n-nisa u li jkun hemm liġijiet li effettivament jiddefenduhom minn vjolenza bħal din. U lanqas għandna nonqsu, f'għieh ir-rispett li jisthoqq lill-persuna umana, li nikkundannaw il-kultura edonistika u kummerċjali tant imxerrda li thajjar għall-isfruttament sistematiku tas-sesswalità u thajjar saħansitra tfajliet żgħar biex joffru gisimhom għall-qligh.

Kontra dawn is-suriet kollha ta' perversjoni, kemm għandna napprezzaw dawk in-nisa li b'imħabba kuraġġuza għat-tarbija li tnisslet fihom wara li ġew vjolentati, iħallu t-tqala tkompli. Hsiebi hawn hu mhux biss f'atroċitajiet li jsiru fi żmien ta' gwerra li għadha hekk komuni fid-dinja, imma wkoll f'soċjetajiet imberkin bi prosperità u paċi, iżda spiss imħassrin minn kultura ta' permissività edonistika li tkabbar it-tendenza għall-imġiba aggressiva ta' l-irġiel. F'każi bħal dawn l-għażla ta' l-abort tibqa' dejjem dnuv gravi. Iżda qabel nhabbu l-mara bil-ħtija ta' dan id-delitt, irridu nġhidu li tiegħu hu ħati r-raġel u l-kompliċità ta' l-ambjent soċjali generali.

6. Il-kelma tiegħi ta' grazzi lin-nisa għalhekk issir appell herqan lil kulhadd, u b'mod speċjali, lill-Istati u lill-istituzzjonijiet internazzjonali biex isir kull sforz halli n-nisa jiksbu r-rispett sħiħ għad-dinjità u l-ħidma tagħhom. Hawn ma nistax ma nurix l-ammirazzjoni tiegħi għal dawn in-nisa ta' rieda tajba li ddedikaw hajjithom ha jharsu d-dinjità tal-mara billi gġieldu għad-drittijiet soċjali, ekonomiċi u politiċi fundamentali tan-nisa u wrew inizjattiva kuraġġuza fi żminijiet meta dan kien meqjus bħala xi haġa li ma kienet xejn f'potha, bħala sinjal ta' nuqqas ta' femminilità, bħala wirja u esibizzjonizmu, saħansitra bħala dnuv!

Fil-Messaġġ Dinji għall-Jum il-Paċi ta' din is-sena, għidt li meta wiehed iħares lejn il-progress kbir li sar għall-ħelsien tal-mara għandu jara li "t-triq kienet iebsa u komplikata hafna u, xi drabi, mhux nieqsa minn żbalji, iżda sostanzjalment kienet mixja pożittiva wkoll jekk għad ma waslitx għat-tmiem tagħha minħabba 'l hafna tfixkil li, f'hafna partijiet

tad-dinja, ma jhallux lin-nisa tiġihom magħrufa d-dinjità speċjali tagħhom u jkunu rispettati u apprezzati" (n.4).

Il-mixja trid tkompli sejra! U jiena konvint li s-sigriet biex ikun hemm progress kemm jista' jkun malajr halli n-nisa jiksbu r-rispett li jisthoqqilhom fihom infushom u għad-dinjità tagħhom, m'huwiex biss il-kundanna ta' kull diskriminazzjoni u ingustizzja, għalkemm din hi meħtieġa. Dan ir-rispett irid l-ewwel u qabel xejn jinkiseb permezz ta' **kampanja effettiva** u intelligenti għall-**promozzjoni tan-nisa**, kampanja li tikkoncentra fuq l-oqsma kollha tal-hajja tal-mara u tibda b'**għarfien universali tad-dinjità tal-mara**. Il-hila li nagħrfu din id-dinjità, minkejja li nkunu kundizzjonati storikament, tiġina mill-istess raġuni tagħna, għax biha kapaċi nifhmu l-ligi ta' Alla miktuba fil-qalb ta' kull bniedem. Wisq aktar minn kull haġa oħra, il-kelma ta' Alla tghinna nifhmu sewwa l-**pedament antropologiku** aħhari tad-dinjità tal-mara, għax turihulna bhala parti mill-pjan ta' Alla għall-umanità.

7. Gheżiež huti nisa, ejjew naħsbu flimkien mill-ġdid fuq dik is-silta mill-Iskrittura li tkellimna fuq il-holqien tar-razza umana u li tghidilna hafna dwar id-dinjità u l-missjoni tagħkom fid-dinja.

Il-Ktieb tal-Ġenesi jtkellem fil-qasir hafna fuq il-holqien, bi kliem li hu poetiku u simboliku, iżda veru hafna. "Alla halaq il-bniedem fuq xbihietu, fuq xbihat Alla halqu, raġel u mara halaqhom" (Ġen 1, 27). L-għemil tal-holqien sar skond pjan preċiż. L-ewwelnett smajna li l-bniedem inhalaq fuq is-sura u x-xbieha ta' Alla (ara Ġen 1, 26). Dawn il-kelmiet mill-ewwel juru b'mod ċar x'inhu dak li jagħzel il-bniedem mill-bqija tal-hlejjaq. Imbagħad nisimgħu li sa mill-bidu Alla "raġel u mara halaqhom" (Ġen 1, 27). L-istess Skrittura tagħtina t-tifsir ta' dan ukoll: Il-bniedem hu mdawwar minn għadd kbir ta' hlejjaq iżda jhoss ruhu wahdu (ara Ġen 2, 20). Alla jindaħal biex jehilsu minn din il-qagħda ta' wahdu: "Mhux sewwa li l-bniedem jibqa' wahdu. Ha nagħmillu għajnuna tghodd għalih" (Ġen 2, 18). Il-holqien tal-mara b'hekk jidher sa mill-bidu bhala prinċipju ta' għajnuna: għajnuna mhux għal naħa wahda, imma għajnuna għal xuxlin. Il-mara hi komplementari għar-raġel, kif ir-raġel hu komplementari għall-mara: l-irġiel u n-nisa huma komplementari għal xuxlin. Il-mara turi l-umanità tagħha kif ir-raġel juri l-umanità tiegħu, iżda mhux bl-istess mod, imma b'mod komplimentarju għal xuxlin.

Meta l-Ktieb tal-Ġenesi jtkellem dwar għajnuna, mhux qed jtkellem dwar għemil biss imma wkoll dwar hajja. Ir-raġel u l-mara komplementari għal xuxlin mhux biss fiżikament u psikologikament, imma wkoll ontologikament. Hu biss permezz tal-"maskulinità" u l-"femminità" li l-"umanità" tilhaq il-milja kollha tagħha.

8. Wara li halaqhom raġel u mara, qalilhom: "Imlew l-art u

ahkmuha" (Ġen 1, 28). Mhux biss tahom is-setgħa li jnisslu biex jtkattar il-ġens tal-bnedmin tul iż-żminijiet, imma tahom ukoll l-art u ordnalhom jużaw ir-riżorsi tagħha b'mod responsabbli. Bħala esseri raġjonevoli u hieles, il-bniedem hu msejjaħ biex ibiddel il-wieċ ta' l-art. F'din il-hidma, li essenzjalment hi hidma kulturali, ir-raġel u l-mara għandhom responsabbiltà ndaqsa sa mill-bidu. Fir-relazzjoni tagħhom bħala raġel u mara, relazzjoni li tagħti l-frott, il-hidma komuni tagħhom hi dik li jahkmu fuq l-art, iżda dan la permezz ta' ugwəljanza statika u kollha kemm hi l-istess f'kollox, u lanqas permezz ta' differenzi li bl-ebda mod ma jaqblu ma' xulxin u huma dejjem f'konflitt bejniethom. Ir-relazzjoni l-aktar naturali tagħhom, li twieġeb għall-pjan ta' Alla, hi "l-għaqda tat-tnejn", relazzjoni "wahda ta' tnejn", relazzjoni li għalhekk tagħti lit-tnejn l-esperjenza li jaraw ir-relazzjoni bejniethom u għal xulxin bħala persuni, bħala don li bih jistagħnu u li tgħabbihom b'responsabbiltà.

Lil din "l-għaqda ta' tnejn" Alla ried jafda mhux biss il-prokreazzjoni u l-ħajja tal-familja, imma wkoll il-ħolqien ta' l-istorja nnifisha. Waqt li l-Jum Internazzjonali tal-Familja fl-1994 xeħet l-attenzjoni tiegħu fuq in-nisa bħala ommijiet. Il-Konferenza ta' Beijing, li bħala sugġett għandha "Hidma għall-Ugwəljanza, l-Iżvilupp u l-Paċi" hi okkażjoni mill-aħjar biex nintebħu dejjem aktar bil-ħafna kontributi li n-nisa jagħtu lill-ħajja ta' ħafna soċjetajiet u nazzjonijiet. Dawn il-kontributi huma l-aktar ta' natura spiritwali u kulturali, imma wkoll ta' natura soċjo-politika u ekonomika.

Il-ħafna oqsma tas-soċjetà, tan-nazzjonijiet u ta' l-Istati u l-progress ta' l-umanità kollha kemm hi, żgur għandhom dejn tassew kbir man-nisa għall-kontribut tagħhom!

9. Ġeneralment il-progress jitqies skond il-kriterji tax-xjenza u tat-teknoloġija. U f'dan il-qasam ukoll il-kontribut tan-nisa ma kienx ta' min iwarrbu. U madankollu, dan mhux l-uniku qjies tal-progress, lanqas l-aqwa wiehed. Wisq aktar importanti hi d-dimensjoni soċjali u etika, li hi dwar ir-relazzjonijiet tal-bnedmin bejniethom u dwar valuri spiritwali. F'dan il-qasam, li spiss jiġi 'l quddiem b'mod li ħadd ma jintebaħ bih, u jibda mir-relazzjonijiet ta' kuljum li jkollhom in-nisa bejniethom, speċjalment fi ħdan il-familja, is-soċjetà għandha dejn kbir mal-"ġenju tan-nisa".

Hawn irrid nuri l-apprezzament partikulari tiegħi għal dawk in-nisa impenjati fil-ħafna oqsma ta' l-edukazzjoni li huma barra mill-familja: il-*kindergartens*, l-iskejjel, l-universitajiet, is-servizzi soċjali, il-parroċċi, l-assoċjazzjonijiet, il-movimenti. Meta hi meħtieġa hidma edukattiva, żgur naraw in-nisa dejjem lesti joffru lilhom infushom lill-oħrajn bil-qalb kollha, speċjalment biex jgħinu lil dawk li huma l-aktar dgħajfa u neqsin minn

kull harsien. F'din il-hidma huma juru sura ta' **maternità affettiva, kulturali u spiritwali** li hi ta' siwi bla qies għall-iżvilupp ta' l-individwi u għall-gejjieni tas-soċjetà. Kif ma nistax ma nsemmix hawn ix-xhieda ta' tant nisa kattoliċi u ta' tant Kongregazzjonijiet Religjużi tan-nisa f'kull kontinent, li għażlu bħala appostolat ewlieni tagħhom l-edukazzjoni, partikolarment l-edukazzjoni tat-tfal bniet u subien? Kif ma nistax ma niftakarx b'hajr fin-nisa kollha li hadmu u qed jaħdmu fil-qasam tas-saħħa, mhux biss f'istituti organizzati mill-aħjar imma wkoll f'ċirkostanzi fejn xejn ma hu żgur, fl-ifqar pajjiżi tad-dinja, u hekk urew spirtu ta' qadi li hafna drabi hu qrib il-martirju?

10. Hi għalhekk tama tiegħi, għezież huti nisa, li intom taħsbu tassew x'jiġifieri l-**"ġenju tan-nisa,"** mhux biss biex taraw f'dawn it-tliet kelmiet parti speċifika tal-pjan ta' Alla li jrid jiġi aċċettat u apprezzat, imma wkoll biex dan il-ġenju jidher dejjem aktar aħjar fil-hajja tas-soċjetà kollha kemm hi, u fil-hajja tal-Knisja wkoll. Dan issemma ta' spiss tul is-Sena Marjana u jiena stess tkellimt fuqu fit-tul fl-Ittra Appostolika tiegħi **Mulieris dignitatem** (1988). Barra dan, din is-sena fl-Ittra li soltu nibgħat lissacerdoti għal Hamis ix-Xirka, stedinthom jerġgħu jaqraw il-**Mulieris dignitatem** u jaħsbu fuq il-hidmiet importanti li għandhom in-nisa fil-hajja bħala ommijiet, aħwa u haddiema ma' l-irġiel fl-appostolat. Dan hu aspett ieħor – li m'huwiex l-istess haġa bħall-aspett konjugali, imma wkoll importanti hafna – ta' dik l-**"għajnuna"** li skond il-Ktieb tal-Ġenesi, in-nisa huma msejhin biex jagħtu lill-irġiel.

Il-Knisja f'Marija tara l-oghla espressjoni ta' dan "il-ġenju tal-mara" u fiha tara għajn ta' ispirazzjoni li ma tieqaf qatt. Marija sejhet lilha nfisha **"il-qaddeja tal-Mulej"** (Lq1, 38). Bl-ubbidjenza tagħha għall-Kelma ta' Alla aċċettat il-vokazzjoni għolja imma iebsa tagħha bħala mara u omm fi hdan il-familja ta' Nazaret. Imhejjija biex taqdi lil Alla, kienet lesta biex taqdi wkoll lill-oħrajn: qadi ta' mhabba. Proprju permezz ta' dan il-qadi Marija kellha f'hajjitha l-esperjenza ta' **"saltna"** vera u misterjuża. Mhux b'kumbinazzjoni tissejjah **"Sultana tas-sema u ta' l-art"**. Il-ġemgħa kollha ta' dawk li jemmu, hekk issejthilha; hafna nazzjonijiet u popli jsejthulha is-**"Sultana"** tagħhom. Għaliha, issaltan ifisser taqdi! Il-qadi tagħha hu li ssaltan.

Hu b'dan il-mod li rridu nifhemu l-awtorità, kemm fil-familja u kemm fis-soċjetà u fil-Knisja. Il-vokazzjoni fundamentali ta' kull persuna turi ruħha f'din is-**"saltna"**, għax kull persuna giet maħluqa skond ix-**"xbieha"** ta' Dak li hu waħdu s-Sid tas-sema u l-art u hi msejja biex tkun iben adottiv jew bint adottiva tiegħu fi Kristu. Il-bniedem hu l-kreatura waħdanija li **"Alla riedha għaliha nfisha"**, kif jgħallimna l-Konċilju Vatikani II; li jzjid jgħid ukoll b'mod li jfisser hafna li l-bniedem **"ma jasalx biex**

jagħraf lilu nnifsu kollu kemm hu jekk ma joffrix lilu nnifsu bħala don hiereg mill-qalb" (*Gaudium et spes*, 24).

Is-saltna "materna" ta' Marija hi din: Hi li tul l-eżistenza kollha tagħha kienet don għal Binha, saret ukoll don għall-ulied kollha tal-gens kollu tal-bnedmin, hija u tqanqal fiduċja kbira f'dawk kollha li jfittxuha biex tmexxihom fit-triqat imwiegħra tal-ħajja, fil-mixi tagħhom lejn id-destin definittiv u traxxendenti tagħhom. Kull wieħed jilħaq dan l-għan aħhari tiegħu jekk iħares b'fedeltà l-vokazzjoni tiegħu: dan il-għan jagħti tifsir u direzzjoni l-istess lill-ħidmiet ta' l-irġiel u n-nisa fuq l-art.

11. Fid-dawl ta' dan il-qadi" – li jekk magħmul b'mod ħieles, b'imħabba u reċiproċità juri tassew in-natura "regali" tal-bniedem – wieħed jista' wkoll japprezza li hemm ċerta diversità fid-dmirijiet mingħajr ma dan ikun ta' preġudizzju għan-nisa, sakemm din id-diversità ma tkunx ġeja minn xi impożizzjoni arbitrarja, imma tkun aktarx espressjoni ta' dak li hu speċifiku għar-raġel u għall-mara. Din il-ħaġa għandha wkoll applikazzjoni partikulari fi hdan il-Knisja. Jekk Kristu – b'għażla ħielsa u sovrana li tagħha jagħtuna xhieda ċara kemm l-Evangēlju u kemm it-Tradizzjoni kostanti tal-Knisja – ried jagħti lill-irġiel biss il-ħidma li jkunu "ikona" ta' wiċċu bħala "raġħaj" u "għarus" tal-Knisja permezz tal-qadi tas-saċerdozju ministerjali, dan bl-ebda mod ma naqqas xejn mid-drittijiet tan-nisa jew ukoll mid-drittijiet tal-membri l-oħra tal-Knisja, li ma ġewx ordnati għall-ministeru mqaddes, la darba lkoll għandhom sehem indaqs mid-dinjità proprja tas-saċerdozju komuni li għandu s-sisien tiegħu fil-Magħmudija. Din l-għażla fid-drittijiet m'għandniex inharsu lejha skond il-kriterju tal-funzjonalità li hu tipiku tas-soċjetajiet tal-bnedmin. Izda rridu nifhmuh skond il-kriterji partikulari ta' l-ekonomija sagramentali, jiġifieri skond l-ekonomija tas-"sinjali" li Alla minn rajh jagħżel biex ikun preżenti f'nofs il-bnedmin.

Barra dan, proprju skond din l-ekonomija tas-sinjali, 'l hemm ukoll mill-qasam sagramentali, hemm tifsir tassew għoli għal dak li hi l-mara, kif għexitu b'mod l-aktar sublimi Marija. Infatti fil-mara li temmen, u b'mod speċjali fil-mara li hi konsagrata, hemm sura ta' "profezija" (ara *Mulieris dignitatem*, 29), simbolizmu ta' qawwa liema bħalha, "karattru ta' ikona" li jfisser ħafna, li jsib il-milja shiħa tiegħu f'Marija, u jfisser ukoll sewwa l-essenza tal-Knisja bħala Komunità konsagrata b'qalb verġinali shiħa biex tkun "l-għarusa" ta' Kristu u omm dawk kollha li jemmu. Meta nqisu sewwa l-"ikona" tal-ħidma tar-raġel u l-"ikona" tal-ħidma tal-mara li huma komplementari għal xulxin, jidhru aħjar tnejn mid-dimensjonijiet essenzjali tal-Knisja: id-dimensjoni "Marjana" u d-dimensjoni appostolika ta' San Pietru (ara *ibid*, 27).

Min-naħa l-oħra – kif ktibt lis-saċerdoti fl-ittra ta' Ħamis ix-Xirka ta' din

is-sena – is-saċerdozju ministerjali, skond il-pjan ta' Alla "m'huwiex xi espressjoni ta' hakma, imma ta' servizz" (n. 7). Il-Knisja tehtieg minnufih, fit-tigdid tagħha ta' kuljum fid-dawl tal-Kelma ta' Alla, li turi dejjem aktar l-importanza ta' din il-ħaġa, kemm billi ġġib 'il quddiem spirtu ta' xirka u kemm billi tieħu hsieb dawk il-mezzi kollha ta' tishib li huma proprju tagħha, u kemm billi tirrispetta u ġġib 'il quddiem 'il hafna karizmi personali u komunitarji li l-Ispirtu ta' Alla jqassam għall-bini tal-komunità nisranija u għall-qadi tal-ġens kollu tal-bnedmin.

F'dan il-qasam ta' servizz, il-Knisja tul l-elfejn sena ta' l-istorja tagħha, minkejja l-kundizzjonamenti kollha ta' l-istorja, rat tassew bl-esperjenza tagħha x'inhu l-"ġenju tal-mara"; minn qalb il-Knisja ħarġu nisa ta' qawwa kbira li hallew impressjoni kbira u kienu ta' benefiċċju liema bħalu fl-istorja tad-dinja. Hsiebi jmur fil-kotra l-kbira tan-nisa martri, qaddisin, u mistiċi magħrufa. B'mod partikulari hsiebi jmur f'Santa Katerina ta' Siena u f'Santa Tereza ta' Avila: lilhom il-Papa Pawlu VI żejinhom bit-titlu ta' Dutturi tal-Knisja. U kif nistgħu ninsew 'il hafna nisa, ispirati mill-fidi tagħhom, li kienu responsabbli ta' inizjattivi ta' importanza soċjali straordinarja, l-aktar biex jaqdu l-ifqar fost il-foqra? Il-hajja tal-Knisja fit-tielet elf sena żgur mhux se tkun nieqsa minn wirjiet godda u ta' l-għaġeb tal-"ġenju tal-mara."

12. Qed taraw mela, huti nisa, x'raġuni għandha l-Knisja li tittama hafna li l-Konferenza tal-Ġnus Magħquda f'Beijing turi l-verità shiha dwar il-mara. Trid tingħata importanza speċjali lill-"ġenju tal-mara", mhux biss billi jiġu mfakkra n-nisa kbar u magħrufin ta' l-imghoddi u ta' lllum, imma wkoll dawk in-nisa ordinarji li juru x'inhu d-don tan-natura tagħhom ta' nisa billi jaqdu lill-oħrajn fil-hajja tagħhom ta' kuljum. Meta l-mara kull jum tagħti lilha nfisha lill-oħrajn, hi tkun tghix l-oghla vokazzjoni tagħha. Aktar mill-irġiel, in-nisa jaċċettaw il-persuna, għax huma persuni fil-fond ta' qalbhom. Jaraw 'l hemm minn kull sistema ideoloġika jew politika. Jaraw lill-oħrajn fil-kobor kollu tagħhom u fil-limitazzjonijiet kollha tagħhom, u jersqu lejhom biex jghinuhom. B'dan il-mod il-pjan fundamentali tal-Hallieq isehh fl-istorja ta' l-umanità u fiha kontinwament, fil-varjetà tal-vokazzjonijiet tal-mara, jidher dak il-ġmiel – mhux biss fiziku, iżda fuq kollox spiritwali – li Alla sa mill-bidu ta' lil kulhadd, u b'mod partikulari lill-mara. Waqt li fit-talb tiegħi nafda lil Alla s-suċċess tal-laqgħa importanti ta' Beijing, jien nistieden il-komunitajiet ekkleżjali kollha biex din is-sena jagħmluha sena ta' radd il-hajr mill-qalb lill-Hallieq u l-Feddej tad-dinja għad-don ta' dan it-teżor kbir li hi l-mara. Fl-aspetti kollha tagħha, il-mara hi parti essenzjali mill-wirt ta' l-umanità u ta' l-istess Knisja.

Jalla Marija, is-Sultana ta' l-imħabba, thares in-nisa kollha u l-missjoni

tagħhom għall-qadi tal-ġens kollu tal-bnedmin, għall-paċi, għax-xandir tas-Saltna ta' Alla! Bil-barka tiegħi.

Mill-Vatikan, 29 ta' Ġunju 1995, fis-solennità ta' San Pietru u San Pawl.

IOANNES PAULUS PPII

Messaġġ tal-Papa għal Jum l-Emigrant 1996

Gheżiez huti,

1. Il-fenomena ta' l-emigrazzjoni, bil-problemi kollha tiegħu, jimpenja, illum aktar milli fl-imghoddi, kemm il-komunità internazzjonali u kemm kull wiehed mill-Istati tad-dinja. Dawn aktarx jindahlu fil-problemi billi jharxu s-sistemi ta' kontroll li għandhom fuq il-fruntieri tagħhom u hekk l-imigrazzjoni tiflew dik id-dimensjoni ta' żvilupp ekonomiku, soċjali u kulturali li jmissu jkollha skond l-istorja, tant li dejjem inqas qed nitkellmu dwar il-qagħda ta' "emigranti" mill-pajjiżi minn fejn ikunu għejjin, u dejjem aktar qed nitkellmu fuq "imigrati" b'riferenza għall-problemi li jgħidli fil-pajjiżi fejn imorru jgħidli.

L-imigrazzjoni qed tiegħu sura ta' emerġenza soċjali, l-aktar għax qed jikber l-għadd ta' "imigranti irregolari", imigrazzjoni li dejjem aktar qed tiżdid minkejja l-hafna restrizzjonijiet li qed ikun hemm. L-imigrazzjoni irregolari dejjem kienet teżisti, u spiss kienet tollerata għaliex tgħidli biex dejjem ikun hemm riserva ta' nies li tista' tħaddem meta l-imigranti regolari jgħidli fil-qagħda soċjali tagħhom u jibdeu jagħmlu parti b' mod stabbli mid-dinja tax-xogħol.

2. Illum il-fenomena ta' l-imigranti irregolari kiber sewwa, kemm għaliex it-talba għall-haddiema barranin dejjem aktar qed tikber minhabba l-esiġenzi ta' l-ekonomija, esiġenzi li għalihom mhux biżżejjed il-haddiema tal-pajjiż, u kemm minhabba li dejjem aktar qed jikber l-għadd ta' nies li qed jiġu mgeġġlin jemigraw bilfors. L-għaqal li hu mehtieg biex jinsab tarf għal din il-problema hekk delikata jgħidli li din il-problema ma titwarrabx fil-ġenb jew ma noqogħdux insemmuha, ukoll għaliex din il-problema qed tohloq tbatijiet kbar għal eluf ta' nies, tbatijiet li dejjem aktar qed jiżdiedu minflok ma jitnaqqsu. Il-fatt li wiehed ikun imigrant irregolari skond il-liġi m'għandux ifisser it-tnaqqis tad-drittijiet tiegħu bħala bniedem, drittijiet li ma jistgħu qatt jiġu lilu mcaħħdin jew li jitwarrbu fil-ġenb.

Irid jittiehed hsieb ta' l-imigrazzjoni irregolari, iżda jehtieg ukoll li bil-qawwa kollha jingiebu fix-xejn l-inizjattivi kriminali li qed jipprofittaw mill-imigrazzjoni klandestina. L-aħjar għażla, li għandha tagħti frott tajjeb li jibqa', hi dik tal-koperazzjoni internazzjonali, li bħala għan trid iġġib 'il quddiem stabbiltà politika u twarrab in-nuqqas ta' żvilupp. Id-differenzi kbar ekonomiċi u soċjali bejn il-pajjiżi li qed jgħidli l-moviment migratorju, m'għandux jittqies bħala xi diżgrazzja, imma bħala sfida għas-sens ta' responsabbiltà tal-ġens kollu tal-bnedmin.

3. Il-Knisja tqies il-problema ta' l-imigranti irregolari fid-dawl ta' Kristu li miet biex jiġbor flimkien l-ulied Alla li kienu xterdu (ara Ġw 11, 52) biex jiġbor lura dawk li ġew imwarrbin, u jressaq lejha dawk li tbeġhdu minnu, biex jiġbor il-koll f'xirka waħda mibnija mhux skond ir-razza, il-kultura u s-soċjetà ta' dak li jkun, imma skond ir-rieda ta' kulhadd li jilqa' l-kelma ta' Alla u jfittex il-ġustizzja teiġhu. "Alla ma jhares lejn wiċċ hadd, imma jilqa' 'l kull min għandu l-biża' tiegħu u jagħmel is-sewwa, ikun min liema poplu jkun" (Atti 10, 34-35).

Dak li tagħmel il-Knisja hu skond il-missjoni ta' Kristu. B'mod partikulari tistaqsi lilha nfisha kif, waqt li tħares il-liġi, tersaq lejn persuna li ma ngħatalhiex il-permess li tghix fil-pajjiż fejn marret. Il-Knisja tistaqsi wkoll x'siwi għandu d-dritt għall-emigrazzjoni meta m'hemm x'iwieġeb għalih id-dritt ta' l-imigrazzjoni. Il-Knisja għandha wkoll quddiemha l-problema ta' kif timpenja f'din il-hidma ta' solidarjetà l-komunitajiet insara, spiss influwenzati minn opinjoni pubblika xi kultant kontra l-imigranti.

L-ewwel mezz kif tghin dawn in-nies hu li tismagħhom biex tagħraf il-qagħda tagħhom u tiżguralthom l-ghajjnuna meħtieġa, tkun xi tkun il-qagħda guridika tagħhom quddiem l-Istat.

Għalhekk hi importanti hafna l-ghajjnuna lill-imigrant irregolari biex jagħmel kull ma hu meħtieġ ha jkseb il-permess biex jibqa' fil-pajjiż. L-istituzzjonijiet soċjali u karitattivi jistgħu javviċinaw l-awtoritajiet ċivili biex ifittxu skond il-liġi, is-soluzzjoni l-aktar adatta għal kull kas.

Sforz ta' din is-sura jrid isir l-iktar favur dawk li jkunu ilhom żmien twil jghixu fil-pajjiż, u għamli gheruq fis-soċjetà tal-post, tant li jekk jergħu lura lejn il-pajjiż minn fejn kienu ġew dan ikun għalihom qisu emigrazzjoni bil-maqlub b'ħsara kbira l-aktar għal uliedhom.

4. Meta jidher li mhux se jkun hemm ebda soluzzjoni għall-problema, dawk l-istituzzjonijiet iridu jghinu lil dawn in-nies ukoll, jekk ikun meħtieġ, b'ghajjnuna materjali jew biex jiġu milqugħin f'pajjiżi oħra jew biex jergħu lura lejn pajjiżhom.

L-emigrazzjoni in generali u dik ta' l-imigranti irregolari hi problema li biex ikollha soluzzjoni tajba titlob impenn kbir mis-soċjetà li fi hndaha l-imigranti kienu marru. Fid-dawl ta' dan hu importanti hafna li l-opinjoni pubblika tkun informata dwar il-qagħda vera tal-pajjiżi minn fejn ġew l-imigranti, mill-qagħda traġika li fiha sabu ruhhom u mir-riskju li jidhlu għalih jekk jergħu lura f'pajjiżhom. Il-miżerja u l-iżvintura tagħhom huma raġuni oħra biex bil-qalb kollha wieħed jersaq lejn l-imigranti.

Jeħtieġ ngħassu kontra kull sura ta' neorazzizmu jew ta' mġieba xenofoba li jwasslu biex dawn hutna jkollhom ipattu huma għal xi diffikultajiet tal-qagħda tal-post.

Minhabba l-kobor li kiseb il-fenomenu ta' l-imigranti irregolari jehtieg li l-ligijiet tal-pajjizi interessati f'dan il-fenomenu, sa fejn jista' jkun, jigu adattati wkoll biex ikun hemm tqassim ahjar tal-hidma ghal soluzzjoni xierqa. Jehtieg jigu evitati regolamenti amministrattivi li jolqtu l-familji b'mod li jigu mwarrba ingustament persuni li ebda ligi ma tista' ccahhadhom mid-dritt li jghixu fil-familja taghhom.

Ghandu jinghata harsien adatt lil dawk li harbu minn pajjizhom minhabba ragunijiet li mhux imsemmijin f'konvenzjonijiet internazzjonali u jekk jergghu lura lejn pajjizhom isibu ruhhom f'periklu kbir ghal hajjithom.

5. Inheggeg il-Knejjes partikolari biex ihajru ghar-riflessjoni, jaghtu d-diriattivi u taghrif biex jghinu lil dawk li jaghmlu hidma pastorali u soċjali, biex jimxu bil-għaqal f'haġa hekk delikata u komplikata.

Meta l-għarfien tal-problema hu influwenzat minn preġudizzji u qagħdiet xenofobi, il-Knisja m'għandiex tonqos issemma' l-lehen tagħha ta' fraternità flimkien ma' ghemil li jaghti xhieda tal-primat ta' l-imhabba.

F'qagħda mwiergħa bħal din l-importanza kbira ta' l-għajnuna li tinghata m'għandhiex tnessina li fost dawn l-imigrati rregolari hemm hafna nsara kattoċi li spiss għall-gieħ tal-fidi taghhom qed ifittxu rghajja u postijiet fejn jistgħu jitolbu, jisimgħu l-kelma ta' Alla, jiċcelebraw il-misteri tal-Mulej. Hu dmir kull djoċesi tilqa' dawn it-tamiet.

Fil-Knisja hadd m'hu barrani u l-Knisja mhux barranija għall-ebda bniedem u f'ebda post. Bħala sagrament ta' l-għaqda, u għalhekk bħala sinjal ta' qawwa li tiġbor flimkien il-bnedmin kollha, il-Knisja hija l-post li fiha l-imigranti llegali wkoll huma magħrufin u milqugħin bħala ahwa. Hu dmir kull djoċesi tuża l-forzi kollha tagħha biex dawn in-nies li qed jghixu qagħda nieqsa mill-harsien tas-soċjetà ċivili, isibu sens ta' fraternità fil-komunità nistranija.

Is-solidarjetà tfisser tidhol ghar-responsabbiltà favur dawk li jinsabu f'xi diffikultà. Għan-nistrani l-emigrant mhux semplici bniedem li għandek tirrispetta skond in-normi tal-ligi, imma hu persuna li bil-preżenza u bil-htigijiet tiegħu jimpenja n-nistrani fir-responsabbiltajiet tiegħu. "X'għamiltu lil huk?" (Cfr Ġen 4,9). It-twegiba ma tinghatax skond dak li tghid il-ligi imma skond l-ispirtu ta' solidarjetà.

6. Il-bniedem l-iktar meta hu dgħajef, bl-ebda harsien, imwarrab mis-soċjetà, hu sagrament tal-preżenza ta' Kristu (Cfr Mt 25. 40.45). "Imma x'qabda nies mishuta li l-ligi ma jafuhiex?" (Ġw 17, 49), qalu l-fariżej għal dawk li Ġesù kien jghin aktar milli kienu jippermettu l-ligijiet taghhom. Ġesù gie jfittex u jsalva lil min kien mitluf (Cfr Lq 19, 10), jiġbor l-imwarrab, l-abbandunat u r-rifjutat mis-soċjetà.

“Kont barrani u lqajtuni” (Mt 25, 35). Hu dmir il-Knisja mhux biss li ma tieqaf qatt ixxandar dan it-tagħlim tal-fidi tal-Mulej, imma wkoll tgħid liema hu l-aħjar mod biex tharsu skond il-qagħdiet li jinholqu biż-żminijiet. Illum l-imigrant irregolari jiġi għandna bħala “il-barrani” li fih Ġesù jridna ngħarfuh. Meta nilqgħuh u nuruh solidarjetà naqdu dmir ta’ ospitalità u ta’ fedeltà għall-identità tagħna bħala nsara.

B’dawn ix-xewqat nagħti lil kull min hu impenjat fil-qasam ta’ l-emigrazzjoni l-barka Appostolika b’rahan ta’ kotra ta’ barkiet mis-sema.

Mill-Vatikan, 25 ta’ Lulju, 1995, fis-sbatax-il sena tal-Pontifikat.

JOANNES PAULUS pp II

ITTRA PASTORALI MILL-E.T. MONS. ĠUŻEPPI MERCIECA
ARĊISQOF TA' MALTA
U MILL-E.T. MONS. NIKOL CAUCHI
ISQOF TA' GHAWDEX

SANTA MARIJA 1995

IL-MISSJONI TAL-MARA

Mahbubin uliedna,

Dan l-aħħar, il-Qdusija Tieghu l-Papa xandar Ittra lin-Nisa – lil kull mara. Il-Papa Ġwanni Pawlu II kiteb din l-Ittra storika lejlet ir-Raba' Konferenza Dinjija dwar in-Nisa, li se ssir fil-bidu ta' Settembru li ġej, fiċ-Ċina.

Fl-Ittra, il-Papa juri s-solidarjetà u r-radd il-hajr tieghu għal kull mara. Juri wkoll l-apprezzament tieghu għall-"genju tal-mara".

Nistghu nġhidu li, permezz ta' din l-Ittra, il-Papa jrid jgħinna nifhmu dejjem aħjar l-importanza tal-preżenza u tal-kontribut tal-mara fil-Knisja u fid-dinja ta' illum. Ġwanni Pawlu II jagħmel dan billi, quddiemnett, ifakkarna fil-bżonn li jingiebu dejjem iżjed 'il quddiem id-dinjità u d-drittijiet tal-mara fid-dawl tal-Kelma ta' Alla, jiġifieri fid-dawl tal-Pjan tal-Mulej dwar is-sejha tal-mara fil-Knisja u fid-dinja.

Hajr tal-Knisja Lokali

Ahna l-Isqfijiet, irridu niehdu l-okkażjoni tal-Festa għażiża ta' Marija Mtellgħa s-Sema biex flimkien mal-Papa nġhidu grazzi lin-nisa kollha, lil kull mara Maltija u Ghawdxija.

Il-grazzi tagħna għal kull mara, f'isem il-Knisja f'dawn il-gżejjer, huwa għall-fatt innifsu li huma nisa.

Quddiem għajnejna għandna lill-ommijiet kollha – dawk li illum huma nanniet u dawk li għadhom qed irabbu lil uliedhom; lin-nisa mizzewġa u lir-romol; lit-tfajliet; lix-xebbiet li jibqgħu fid-dar tal-familja li fiha jitwiellu; lin-nisa li qed jagħtu l-kontribut tagħhom fil-qasam tax-xogħol; lin-nisa konsagrati li jiddedikaw hajjithom għat-talb u għall-qadi lill-proxxmu f'pajjiżna stess u f'tant pajjiżi oħrajn.

Lin-nisa Maltin u Ghawdxin irridu nġhidulhom grazzi wkoll għall-fatt li matul iż-żminijiet gharfu dejjem il-missjoni tagħhom li jkunu pont bejn il-familja, is-soċjetà u l-Knisja. Nġhidu grazzi lil dawk kollha li din il-

missjoni qdewha u għadhom jaqduha b'mod li jisthoqqilhom l-apprezzament ta' kulhadd.

Il-frott ta' dan is-servizz mimli mħabba tal-mara Maltija u Għawdxija hu kotran. Jekk f'pajjiżna għandna tant ċittadini serji u onesti li jhabirku wkoll biex jgħixu l-valuri nsara, għal dan ċertament għandna għax ngħidu grazzi l-ewwelnett lil ommijietna.

Hemm ukoll il-frott l-iehor tal-hafna vokazzjonijiet saċerdotali u religjużi li, matul iż-żmien, hargu minn hdan il-poplu tagħna u li x-xieħda tagħhom hija mifruxa ma' kullimkien fis-servizz imprezzabbli li tant ahwa Maltin u Għawdxin qed jagħtu lil ahwa fil-bżonn f'pajjiżna u madwar id-dinja kollha.

Nistghu ngħidu li l-għeruq tal-qalb ġeneruża u tajba tal-poplu tagħna jinsabu fl-ghana ta' sensitività, tjubija, nobbiltà u fedeltà ta' l-omm Maltija.

Is-soċjetà Maltija u l-Knisja f'pajjiżna għandhom dejn kbir mal-mara.

Soghba għal kull nuqqas

Waqf li nuru dan ir-rikonoxximent tagħna, bħall-Papa u mal-Papa rridu wkoll nuru s-soghba tagħna għal kull nuqqas, dwar l-għarfien tad-dinjità u d-drittijiet tal-mara, li hu ġej minn xi membri tal-Knisja, kienu x'kienu ż-żminijiet.

Nistiednu lil kulhadd biex ilkoll flimkien inħabirku għal impenn għid favur id-dinjità u d-drittijiet tal-mara, fid-dawl tal-Vangelu.

Huwa Alla nnifsu li jagħti lill-mara, għal dejjem, id-dinjità tagħha ta' mara. Dan narawh fl-għemejjel kbar li Alla għamel fil-ġrajja kollha tal-bniedem, li sehhu fil-mara u permezz tagħha.

Biex id-dinjità u d-drittijiet tal-mara nagħtuhom tassew l-importanza vera li haqqhom, irridu nżommu quddiem għajnejna l-bżonn li nehilsu lill-mara minn kull sura ta' sfruttament u dominazzjoni. Il-mudell ta' l-imġiba tagħna man-nisa għandu jkun Kristu nnifsu. Kristu tratta man-nisa b'mod miftuħ, b'rispett, b'aċċettazzjoni u bi hlewwa.

Is-sehem tal-mara fil-familja

Inheggu lil kull min għandu rieda tajba biex l-għozza tagħna għad-dinjità tal-mara nuruha billi nqisu l-oqsma kollha tal-hajja tan-nisa.

In-nisa għandhom kull dritt jieħdu sehem attiv fil-hajja pubblika. Dan id-dritt, li jgħodd għal kull qasam tal-hajja pubblika, għandu jiġi magħruf u garantit. Hemm hafna x'jinkiseb u x'jintrebaħ mis-sehem shiħ tan-nisa,

bid-doni tagħhom, fid-diversi oqsma tal-hajja. Il-preżenza dejjem akbar tan-nisa fil-hajja soċjali, ekonomika u politika fil-livelli lokali u nazzjonali, mingħajr dubju hija żvilupp tajjeb u ta' ġid.

Fl-istess hin, inhossu li għandna nfakkru li kull twegiba għad-drittijiet tan-nisa trid tagħraf b'mod shiħ is-sehem tal-mara fil-familja. Huwa fatt li, normalment, is-saħħa tal-karattru taċ-ċittadin tiddependi hafna mit-trobbija, it-thejjija għall-hajja u l-esperjenza personali li huwa jkun kiseb fi hdan il-familja. Għaldaqstant, ir-rwol tal-mara fil-familja, partikolarment ta' dawk in-nisa li jagħtu kura u formazzjoni shiħa lil uliedhom, għandu jġi rikonoxxut u apprezzat tassew.

Din il-verità trid tiġi emfasizzata id f'id mar-realtà l-oħra li l-kontribut naturali ta' l-omm bl-ebda mod ma jaqta' barra lill-missier. L-irġiel miżżewġin u missirijiet għandhom id-doveri tagħhom ukoll. Flimkien ma' l-omm huma jridu jiżguraw li l-ulied jiksbu dak kollu li jkollhom b'zonn mhux biss f'sens ta' htigiet materjali imma wkoll, anzi aktar u aktar, f'dik li hija trobbija tajba halli l-ulied jiksbu formazzjoni bhala bnedmin shah.

Ir-raġel u l-mara għandhom l-istess dinjità. Huma għandu jkollhom opportunitajiet indaqs f'kull qasam tal-hajja. Izda dan ma jfissirx li r-raġel u l-mara huma l-istess. Ir-raġel u l-mara huma differenti. Jekk wiehed jiċhad din id-differenza jkun qed ifaqkar lill-mara u lis-soċjetà għax ikun qed jgħawweġ u jtellef l-għana uniku u l-valur tal-mara fih innifsu.

Alla halaq lill-bniedem raġel u mara biex jgħixu f'għaqda bejniethom. Ir-raġel u l-mara huma komplimentari għal xulxin. Il-mara tikkomplimenta lir-raġel bhalma r-raġel jikkomplimenta lill-mara.

Il-verità shiħa dwar il-mara

Id-dinjità tal-mara, fid-dawl tal-Vanġelu, mhix haġ'ohra hliel il-verità shiħa dwar il-mara. Kif juri l-Papa fl-Ittra tiegħu lin-nisa, il-"genju tal-mara" m'għandniex narawh biss fin-nisa kbar u magħrufa ta' l-imghoddi u tal-lum, izda wkoll fin-nisa kollha li juru d-don tagħhom bhala nisa billi fil-hajja ta' kuljum iqieghdu lilhom infushom għas-servizz ta' l-oħrajn.

Huma u jagħtu lilhom infushom lil haddiehor kull ġurnata, bil-qalb u minn rajhom, in-nisa jwettqu s-sejha l-iżjed profonda tagħhom. Forsi aktar mill-irġiel, in-nisa jaċċettaw il-persuna għaliex lill-persuna jarawha b'qalbhom.

Lill-oħrajn il-mara tarahom bla ma tkun imfixkla mid-diversi ideoloġiji u sistemi politiċi. Lill-oħrajn il-mara tarahom fil-kobor tagħhom u fil-limitazzjonijiet tagħhom. Hija tipprova tersaq lejn l-oħrajn u tghinjom. Fejn hemm il-mard u t-tbatija, il-mara hija l-anġlu tal-faraġ li jġib is-serhan.

Marija hija u tibqa' l-akbar eżempju ta' kemm il-mara hija dejjem pronta biex tgħin. Biżżejjed insemmu l-interċessjoni tagħha fit-tieg ta' Kana biex Binha jagħti l-ghajnuna tiegħu lill-bniedem f'diffikultà.

Marija, matul iż-żminijiet, kienet ukoll il-faraġ ta' miljuni fuq miljuni ta' bnedmin. L-istess poplu tagħna, kif turi l-istorja, ma heda qatt ifittex il-wens ta' l-imħabba u l-kenn tagħha, speċjalment fi żminijiet iktar diffiċli.

Nistiednu lil kull membru tal-Knisja f'dawn il-gzejjer biex jingħaqad magħna l-Isqfijiet f'radd il-hajr 'l Alla għat-teżor kbir u mprezzabbli li huma n-nisa.

Nitolbu wkoll lill-Mulej biex, bl-interċessjoni ta' Marija, ma jehda qatt ibierek u jgħin lil kull mara fil-qadi tal-missjoni tagħha fi hdan il-familja, fis-soċjetà u fil-Knisja.

Nagħtukom il-barka pastorali tagħna b'rahan ta' kull gid mis-sema.

Illum, 10 ta' Awissu 1995, Festa ta' San Lawrenz Martri.

+ ĠUŻEPPI MERCIECA
Arċisqof ta' Malta

+ NIKOL CAUCHI
Isqof ta' Ghawdex

Carmelo Muscat,
Segretarju

Stqarrija ta' l-Isqfijiet Maltin Dwar l-Inseminazzjoni Artificjali

F'taqsimiet tal-*Mass Media* lokali qed tissemma l-possibilità li koppji miżżewġin li huma sterili u li jixtiequ, imma ma jistgħux, ikollhom ulied minn xulxin b'mod naturali, għandhom imnejn ikunu jistgħu jibdedw jissodisfaw din ix-xewqa tagħhom b'għajnuna medika, permezz tal-metodu magħruf bhala "inseminazzjoni artificjali bl-isperma jew żerriegħa ta' raġel barrani" (*Donor Insemination*).

Bhala Mexxejja Spiritwali u Reliġjużi tal-Knisja Kattolika fil-Gżejjer Maltin, ahna l-Isqfijiet inhossuh dmir tagħna li ntennu t-tagħlim uffiċjali tal-Knisja Kattolika fuq din il-ħaġa, biex nġhinu kemm lill-koppji u kemm lit-tobba Nsara Kattoliċi li jixtiequ u jridu jifurmaw il-kuxjenza tagħhom fuq it-tagħlim tal-Knisja Kattolika.

Skond it-tagħlim Kattoliku, l-inseminazzjoni artificjali fiż-żwieġ bl-isperma ta' raġel barrani (donatur) hija mmorali u ma għandha qatt tkun aċċettata. Ir-raġuni għal dan hija li l-jedd tal-koppja miżżewġa fuq il-persuna ta' xulxin għat-tniissil ta' ħajjiet godda huwa jedd esklussiv u inaljenabbli li ma jista' qatt ikun trasferit lil haddieħor.

Il-Knisja tifhem ħafna x-xewqa tal-koppji li huma sterili u li jixtiequ li jkollhom ulied, li jsibu xi forma ta' soluzzjoni għall-problema tagħhom. Il-Knisja taqsam ma' dawn il-koppji l-uġiġh tagħhom u theġġeġ lil kulhadd biex jitlob lil Alla jagħtihom l-għajnuna kollha tiegħu. Fl-istess ħin, madankollu, il-Knisja ma tistax tapprova soluzzjonijiet li ma jkunux skond il-Liġi ta' Alla.

+ ĠUŻEPI MERCIECA
Arcisqof ta' Malta

+ NIKOL CAUCHI
Isqof ta' Ghawdex

Tariffi dwar hlas ghal servizz ta' avukati Quddiem it-Tribunal Ekkleżjastiku

L-Isqfijiet Maltin approvaw revizzjoni tat-tariffi għall-hlasijiet dovuti lill-avukati li huma awtorizzati biex jagħtu servizz lil persuni li jressqu talbiet quddiem it-Tribunal Ekkleżjastiku tal-Knisja, fil-gżejjer Maltin. Ir-revizjoni saret wara konsultazzjoni ma' numru ta' avukati li huma nklużi fil-lista ta' avukati li ġew aċċettati biex jidhru f'kawżi quddiem it-Tribunal.

Skond l-iskeda l-ġdida, il-hlasijiet li jintalbu mill-avukati m'għandhomx ikunu aktar minn Lm30 f'każ ta' preżentazzjoni tad-domanda, Lm10 għall-preżenza ta' l-avukat f'kull seduta, Lm5 għall-preżentazzjoni ta' nota, Lm100 dwar l-ewwel difiża, Lm50 dwar it-tieni difiża, u Lm50 dwar nota ta' appell.

Digriet ta' l-Isqfijiet Maltin dwar it-tariffi l-ġodda jfakkar li min ma jkunx jiflah ihallas jista' jitlob li s-servizz ta' l-avukat jingħatalu bla hlas. F'każi bħal dawn, jekk jinstabu li huma ġusti, it-Tribunal Ekkleżjastiku jinnomina avukat biex jidher għall-persuna konċernata, u l-hlas dovut isir mit-Tribunal stess.

Il-kontribuzzjoni mitluba mill-patrijiet li jressqu talba quddiem it-Tribunal hija biss haġa ċkejna mill-ispejjeż kollha reali li jintefqu matul il-kawża. Barra minn hekk, ikunu diversi dawk il-persuni li s-servizz jingħatalhom b'xejn mill-bidu sa l-aħhar, għaliex ma jkunux jistgħu jhallsu. Fl-1994, mill-35 każ li nġhatat sentenza dwarhom, tmienja hallsu l-kont kollu, 18 hallsu biss parti mill-kont u disgħa ma hallsu xejn.

L-ispiża tal-Knisja biex tmexxi t-Tribunal Ekkleżjastiku fl-1994 kienet madwar Lm68,000. Fl-istess sena, it-Tribunal dahhal biss Lm7,034. L-iżbilanċ ta' l fuq minn Lm60,000 għamlet tajjeb għalih il-Knisja.

+ ĠUŻEPPI MERCIECA
Arċisqof ta' Malta

+ NIKOL CAUCHI
Isqof ta' Għawdex

Messaġġ ta' Mons. Arcisqof Ġuzeppi Mercieca

Il-181 Anniversarju tal-Korp tal-Pulizija

L-istedina li l-Kummissarju tal-Pulizija qed jagħmilli kull sena biex niġi nqaddes fl-okkażjoni ta' l-anniversarju tal-Korp tal-Pulizija, jiena napprezzaha hafna. Hija stedina biex ahna lkoll inroddu hajr lil Alla u nitolbuh l-ghajnuna tagħna.

Il-preżenza tagħkom għaċ-ċelebrazzjoni ta' din il-Quddiesa turi li intom thossu li f'xogħol bħal tagħkom hemm dejjem il-bżonn ta' l-ghajnuna ta' Alla biex wiehed ma jkunx qed jaħdem fil-vojt.

Fil-hidma tagħkom, intom timpenjaw irwiehkom u tagħmlu hafna sagrificji, iżda xorta wahda thossu li dan wahdu mhux biżżejjed. Intom thossu li fuq kollox hija meħtieġa l-ghajnuna ta' Alla.

Xogħol indispensabbli

Ix-xogħol tal-Pulizija hu xogħol iebes u mhux dejjem jagħtikom is-sodisfazzjon li wiehed ikun jistenna u jixtieq. Madankollu, ix-xogħol tagħkom huwa dejjem indispensabbli. Is-soċjetà għandha bżonnkom. Ma tistax tgħaddi minghajr il-hidma u l-kenn tagħkom.

Is-servizz mistenni minnkombħala Korp tal-Pulizija, m'hemm hadd li jista' jagħmlu minflok. Ix-xogħol tagħkom irid isir bilfors biex is-soċjetà tkun imharsa mill-periklu tad-diżordni u t-tħarbit li jirriżulta jekk ma jkunx hemm min jiehu ħsieb li tinzamm l-ordni.

Is-soċjetà tistenna li bħala forza ta' l-ordni, intom tghożzu, tharsu u tiddefendu dejjem u kullimkien il-libertà ta' kulhadd kontra l-prepotenti.

Is-soċjetà tistenna wkoll li bħala forza ta' l-ordni intom thaddmu bl-aħjar mod possibbli l-mandat tagħkom li tassiguraw id-drittijiet ta' kulhadd kontra l-arroganza ta' min ma jkun irid jaf bl-ebda dritt ieħor hlief tiegħu.

Dan hu l-qofol ta' dak li s-soċjetà tistenna, bi dritt, mill-Korp tal-Pulizija.

Onestà, integrità, generożità

Biex il-Korp tal-Pulizija jkun jista' jaqdi sew dawn ir-responsabbiltajiet tiegħu, kull membru tal-Korp irid iħares lejn id-doveri tiegħu bħala vokazzjoni.

Din il-vokazzjoni titlob li kull membru tal-Korp tal-Pulizija jaqdi dmiru b'mod li jkun xhud haġ ta' l-onestà, l-integrità u l-generożità.

Kull membru tal-Korp tal-Pulizija li fil-qadi ta' dmirijietu jfittex li akkost ta' saġrificċji u sogri personali, jistinka biex ikun difensur onest, integru u ġeneruż tal-libertà u d-drittijiet taċ-ċittadini, ghandu l-appoġġ u l-inkuraġġiment ta' kull bniedem ta' rieda tajba u li jhobb tassew il-ġid komuni.

Din il-kwalità ta' pulizija s-soċjetà ghandha bżonnhom hafna. Dan il-bżonn illum huwa iżjed mill-bierah, ghax il-problemi li qed ihabbat wiċċu magħhom pajjiżna huma diversi u xi whud minnhom huma kbar u serji.

Fost dawn insibu l-pjaga tad-droga u l-marda tas-serq – b'mod partikolari s-serq imsieheb mill-vjolenza fuq il-persuni, speċjalment nies anzjani.

Is-sisien meħtieġa

Is-sisien ta' l-ghassa u l-ilqugh li neħtieġu kontra l-problemi jridu jkunu mweżnin, fost hwejjeġ oħra, minn liġijiet u miżuri adattati u b'saħħithom biżżejjed, korpi tas-sigurtà effikaċi u effiċjenti, u l-koperazzjoni taċ-ċittadini kollha.

Dwar ċerti problemi, bħalma hija dik tad-droga, diġà għandna liġijiet u miżuri li huma apprezzati hafna – għalkemm jibqa' dejjem il-bżonn li nsaħħuhom speċjalment quddiem il-fatt li donnu li għadna ma nistgħux naslu biex naraw jinqabdu wkoll l-irjus il-kbar, u mhux biss l-aġenti tagħhom jew min juża d-droga.

L-istess ghandu jkollna l-liġijiet u l-miżuri meħtieġa dwar riskji oħrajn li forsi jidhru inqas fil-ġajjn imma li xorta waħda, darba jnisslu l-għeruq, ikunu perikolużi u jibdew inawru fis-sinla tas-soċjetà.

Dawn il-meżzi u l-miżuri legali għandhom importanza kbira. Huma l-ghodda prinċipali li biha jridu jaħdmu dawk li fuq spallejhom ikollhom ir-responsabbiltà li jharsu u jiddefendu liċ-ċittadin onest. Izda l-meżzi u l-miżuri legali, biex ikunu jistgħu jagħtu tassew il-kontribut tagħhom, iridu jkunu espressjoni konkreta tal-volontà, ir-rieda ġenwina, ta' kulmin għandu xi responsabbiltà – ikun liema jkun dan il-livell ta' din ir-responsabbiltà – li jagħmel it-tajjeb u jwarrab il-ħażin.

Meta nħarsu lejn il-Korp tal-Pulizija, huwa magħruf minn kulhadd li biex ikun jista' jlahhaq mar-responsabbiltajiet tiegħu, il-Korp irid ikollu wkoll in-nies imħarrġa u l-faċilitajiet li jkunu jitolbu ż-żmien u ċ-ċirkostanzi biex ikunu jistgħu jinkisbu r-riżultati mixtieqa u meħtieġa.

Mill-banda l-oħra, il-forzi tas-sigurtà jeħtieġu wkoll l-ġajjnuna kontinwa u shiħa tal-poplu, f'kull sens. Din l-enfasi qed issir dejjem iżjed f'waqtha,

ghax il-pulizija ghandu bzonn l-appogg tač-čittadin daqskemm ič-čittadin ghandu bzonn il-harsien tal-pulizija.

Kultant, meta nitkellmu fuq il-koperazzjoni tal-pubbliku mal-pulizija, ikun hemm min jiehu l-ižball li jahseb li din tfisser biss li jekk jara xi hađa hażina, jinforma dwarha lill-pulizija.

Naturalment, dan hu essenżjali hafna u ghandu jkun inkuraġġut. F'dan il-kuntest wiehed irid jinnota wkoll l-iżvilupp pożittiv tan-*Neighbourhood Watch*. Iżda l-ghajjnuna tač-čittadin favur iż-zamma ta' l-ordni u t-trażzin tal-hidma llegali, trid tkun ferm iżjed fonda u wiesgħa minn hekk. Il-qofol ta' l-ghajjnuna tač-čittadin irid ikun fil-fatt li č-čittadin joqgħod 'il bogħod minn dak kollu li b'xi mod, dirett jew indirett, iwasslu biex hu stess jinqabad f'xi nassa tal-korruzzjoni jew ta' l-illegalità organizzata.

L-ghajn tal-valuri

Dan jitlob mič-čittadini thaddin u ghajxien ta' valuri morali li jagħtuhom il-kuraġġ u l-qawwa li quddiem it-tentazzjoni tal-flus fačli jew gwadanji personali kbar ma jitilfux rashom. Kif turi l-esperjenza ta' popli oħra, wiehed mill-iktar meżzi b'saħħithom biex poplu jirreżisti l-korruzzjoni u l-illegalità organizzata, hu billi č-čittadin jibqa' sod fil-le tiegħu quddiem offerti ta' favuri mmorali, qligh diżonest u akkwisti ġejjin minn hidma llečita.

Ič-čittadini m'ghandhom qatt iħallu lilhom infushom jingarru mill-kurrent. M'ghandhom qatt ičedu u jirrassenjaw irwieħhom quddiem id-diffikultajiet. Ič-čittadini għandhom iqajmu u jhegħgu fihom il-moralità, ič-čertezza tad-dritt, u l-istabbilità tar-regoli, biex b'hekk jagħtu sehemhom għall-ordni u l-pači.

Dan hu dover tač-čittadini kollha. Iżda hu l-iżjed u b'mod spečjali dover ta' dawk kollha li jridu jaraw li fil-pajjiż isehħu l-ordni u s-sewwa. Ir-responsabbiltà li għandhom il-pulizija, f'dan il-kontest, hija responsabbiltà primarja.

Aktar ma jkollna pulizija li jkunu mudell ta' korrettezza, dixxiplina, serjetà, responsabbiltà u karattru sod, iktar ikollna Korp tal-Pulizija li jnissel fiduċja. Pulizija bħal dawn ikunu wkoll ta' ispirazzjoni għall-bqija tač-čittadini. B'hekk, inkunu f'qagħda ferm aħjar li nirreżistu kif imiss il-problemi li għandna u oħrajn li jistgħu jippruvaw jerfghu rashom fostna.

L-Arċisqof iħares lejn il-forum ta' l-Għaqdiet u Movimenti Religjużi bħala mument storiku

Mons. Arċisqof Ġuzeppi Mercieca ddeskriva t-twaqqif tal-FORUM ta' l-Għaqdiet u Movimenti Kattoliċi tal-Lajċi bħala mument storiku fil-hajja tal-Knisja f'Malta. Mons. Mercieca fisser din il-fehma tiegħu f'laqgħa li kellu mal-Kumitat Eżekuttiv il-ġdid tal-FORUM, li jhaddan 23 għaqda u moviment b'xejra ta' servizz fuq livell djoċesan u li huma approvati u rikonoxxuti mill-Awtorità Ekkleżjastika f'Malta.

Mons. Arċisqof qal li hija haġa mixtieqa u sabiħa li l-FORUM fih diversi għaqdiet u movimenti. Min-naħa tiegħu, huwa minn dejjem xtaq jara l-għaqdiet u l-movimenti miġburin u magħqudin flimkien. Ir-raġuni għal dan hija għax filwaqt li kull għaqda u moviment għandhom l-identità tagħhom u hu xieraq li jzommuha, kull għaqda u moviment għandhom ukoll jikkontribwixxu ma' l-oħrajn, "għaliex aħna lkoll qaddejja ta' Wiehed – Ġesù Kristu."

Fost il-membri ta' l-għaqdiet u l-movimenti, qal Mons. Mercieca, hemm hafna doni. Madankollu l-ispirtu huwa wiehed. Huwa proprju għalhekk li l-FORUM iħares lejn bħala mument storiku fil-hajja tal-Knisja Maltija. Il-FORUM qed jgħin għal iżjed hidma flimkien bejn l-għaqdiet u l-movimenti bħala aħwa. B'hekk qed jahdem għal iktar xieħda tal-preżenza ta' Kristu fid-dinja.

Mons. Arċisqof qal li l-għaqda bejn l-għaqdiet u l-movimenti m'għandhiex tkun biss għaqda fl-organizzazzjoni ta' ċelebrazzjonijiet partikolari, għalkemm ċertament dan għandu t-tajjeb tiegħu. Din l-għaqda għandha t'fisser ukoll thabrik għal analiżi tas-sitwazzjoni f'Malta, biex kulhadd jirsisti u jgħin għall-hidma flimkien hali tissahħah il-hajja nisranija.

Il-FORUM ilu jopera fil-forma preżenti tiegħu minn Frar 1988. Filwaqt li jirrispetta u jħares l-awtonomija xierqa, il-kariżma u l-istatuti partikolari ta' kull għaqda u moviment partikolari, il-FORUM jgħinhom jikkoordinaw il-hidma tagħhom, biex jinserixxu ruħhom fl-appostolat u jwettqu hidma ta' siwi fi hdan il-Knisja u fid-dinja.

Fil-laqgħa ma' Mons. Mercieca, li kien akkompanjat mill-Kan. Dun Victor Cilia, Konsulent Ekkleżjastiku tal-FORUM u Delegat għas-Segretarjat għal-Lajċi, il-Kumitat Eżekuttiv tal-FORUM tkellem ma' l-Arċisqof dwar il-hidma li qed issir u dik li qed tiġi pjanata għall-gejjieni biex l-għaqdiet

u l-movimenti jifhemu aktar lil xulxin u jaħdmu iżjed flimkien f'rispett xieraq lejn l-awtonomija ġusta tagħhom u skond l-għanijiet tal-FORUM.

Is-Sur Nikol Bladacchino (Tiġdid Kariżmatiku), President tal-FORUM, spjega lil Mons. Arcisqof l-impenn tal-FORUM f'dawn l-oqsma, kif ukoll dak li qed isir għall-formazzjoni spiritwali u soċjali dejjem akbar tal-membri ta' l-għaqdiet u l-movimenti.

Mons. Arcisqof wera l-apprezzament u l-inkuraġġiment tiegħu għax-xogħol li qed isir mill-FORUM biex jintlaħqu dejjem ahjar l-għanijiet tiegħu.

Għal-lagħa attendew ukoll is-Sur Edward Camilleri (Leġjun ta' Marija), Viċi President; is-Sinjura Vivienne Attard (Moviment tal-Fokolari), Segretarja; is-Sur Peter Cassar Parnis (Azzjoni Kattolika), Kaxxier; u s-Sinjuri Giorgina Farrugia (Azzjoni Kattolika), Lino Sultana (Mixja Neokatikumenali) u Joseph Azzopardi (MUSEUM), ilkoll membri. Preżenti kien ukoll is-Sur George Schirò (Tiġdid Kariżmatiku) Segretarju Amministrattiv.

L-ewwel anniversarju ta' l-Aġenzija Sedqa

Messagg ta' Mons Arcisqof Ġuzeppi Mercieca f'Quddiesa

Illum iltqajna biex inroddu hajr 'l Alla għall-ghajnuna li tana matul l-ewwel sena ta' hidma mill-Aġenzija SEDQA, fit-tfabrik tagħha għall-harsien mill-abbuż tad-droga u l-alkohol.

Il-bnedmin li jsibu rwieħhom fi problemi bħalma hi dik tad-drogi, jeħtieġu mħabba, solidarjetà u għajnuna minn lkoll. Ahna lkoll ulied ta' Missier wiehed u, flimkien ma' Kristu, ahwa bejnietna. Alla stess urienu li l-bniedem batut hu l-ghożza tiegħu. Il-Mulej jagħmel minn kollox biex fejn hemm l-għejja jagħti saħħa u hajja ġdida.

Din l-esperjenza qed ngħixuha kull wiehed u waħda minna meta nħarsu lejn dak li ahna u għandna, jiġifieri nies ġodda b'hajja ġdida, għaliex mogħnijin mis-salvazzjoni li Alla kisbilna permezz ta' Ibnu Ġesù.

L-impenn tal-Knisja

Għall-grazzja ta' Alla, il-Knisja f'Malta, jiġifieri l-poplu Malti u Għawdxi, dejjem żammet, b'ghożza u kif irid Alla, l-imħabba li għandna nuru lil xulxin, speċjalment mal-bniedem imweġġa'. Il-Knisja mpenjat ukoll ruhha li din l-ghożza twettaqha b'ħafna suriet, skond il-bżonnijiet taż-żminijiet u ċ-ċirkustanzi.

Fil-qalb ta' Alla u tal-Knisja, il-bniedem batut għandu l-ewwel post. Għalhekk, iċ-ċirkustanza ta' llum tqanqalna nroddu hajr 'l Alla wkoll għall-fatt li quddiem il-pjaga tad-droga, il-Knisja f'Malta għarfet tagħmel dejjem – kif għandha tagħmel – l-almu kollu tagħha biex tgħin lill-vittmi.

Ix-xogħol tal-Knisja, permezz tal-Caritas, f'dan il-qasam huwa xieħda sabiħa tal-ħegġa, interess u mpenn tagħna lkoll quddiem it-tbatija. Dan huwa xogħol imprezzabbli; anzi huwa providenzjali.

Kif nafu, il-Caritas ilha snin twal taħdem fil-qasam tal-prevenzjoni u r-rijabilitazzjoni. Kif inhu dmirha, il-Caritas habirket biex dawn is-servizzi tagħha tagħtihom b'imħabba nisranija, generożità u kompetenza.

Il-hidma tal-Knisja, permezz tal-Caritas, hija mifruxa ħafna – waslet ukoll fil-parroċċi, fl-iskejjel u fl-industriji.

Ninnotaw b'sodisfazzjon li fl-impenn tagħhom biex jissahħu dejjem iżjed fil-hidma kontra l-pjaga tad-droga, anki l-pulizija ibbenefikaw mis-servizzi u l-esperjenza tal-Caritas.

Il-hidma tal-Caritas, li tinvolvi hafna spejjeż, għandha l-appoġġ ukoll ta' l-Istat, permezz ta' kontributi finanzjarji lit-tliet centri ta' rjabilitazzjoni mmexxjin minnha.

Hidma fl-kollaborazzjoni

Il-miġja ta' l-Aġenzija SEDQA hija forma oħra ta' kollaborazzjoni f'pajjiżna fil-hidma kontra l-ħsara qalila tad-droga.

L-Aġenzija SEDQA, bħal kull organizzazzjoni, għandha l-identità u l-awtonomija tagħha, li għandhom jiġu rispettati minn kulhadd. Fl-istess hin, però, l-identità u l-awtonomija ma jfissrux iżolament u li kulhadd jaħdem għal rasu. Il-kollaborazzjoni, speċjalment fil-qasam soċjali, tibqa' indispensabbli. Biex naħdmu tassew u b'mod shiħ għall-ġid tal-bniedem, hemm bżonn li naħdmu f'kollaborazzjoni vera u shiħa.

L-esperjenza tal-ħajja u l-għaqal jitolbu li filwaqt li kulhadd iżomm l-identità u l-awtonomija tiegħu, irridu nibnu flimkien fuq it-tajeb li jeżisti diġà. Ikun żball jekk dak li għandna diġà nagħtuh il-ġenb biex nibdew kollox mill-ġdid.

Għandi fiduċja li bħala poplu għaqli li japprezza hafna l-esperjenza u l-koordinament tar-riżorsi, dan aħna nifhmuh tassew kif ukoll li nagħmlu minn kollox biex inwettquh fi spirtu nistrani.

L-ispirtu nistrani jhegġiġna u jimbuttana għall-imħabba u għall-għaqda f'kull ma nagħmlu.

F'din l-okkażjoni hu xieraq li mar-radd il-ħajr tagħna 'l Alla, inżidu wkoll ir-ringrazzjament tagħna lil dawk kollha li qed jagħtu servizz lid-drogati, spiss b'ħafna saġrificċji personali. Grazi lill-istaff ta' l-Aġenzija SEDQA u lil dawk kollha li jaħdmu id f'id magħhom – speċjalment il-familjari tad-drogati – biex il-frott tax-xogħol li jagħmlu jkun kotran.

Nitolbu lill-Mulej biex ikompli jieqaf magħna lkoll, halli id f'id nagħrfu naħdmu dejjem iżjed għall-aħjar ġid komuni.

Ftuħ uffiċjali ta' l-Assemblea Mondjali tal-Familji (ICCFM)

Messaġġ ta' Mons Arcisqof Ġuzeppi Mercieca

Huwa tassew ta' pjaċir ghalija li nilqaghkom, f'isem il-Knisja f'Malta, ghal din l-Assemblea Mondjali tal-Familji li ssir kull tliet snin mill-Konfederazzjoni Internazzjonali tal-Movimenti Familji Nsara (ICCFM).

Ir-rabta tal-familji taghna ma' l-ICCFM, permezz tal-habrieqi u providenzjali Moviment ta' Kana u l-Gruppi Familji Nsara li hemm fi hdanu, ilha teżisti. Ghaldaqstant, il-merħba li ahna xtaqna nirriservaw ghalikom ilkoll ghandha magħha l-ghożza tal-hbiberija.

It-tema li intom għaziltu ghal din l-Assemblea, "Lejn Familja Globali: Vizjoni għall-Mixja", hija importanti hafna. Fuq l-ghatba tat-tielet millenju, is-soċjetà u l-Knisja jridu jfittxu t-twegibiet adatti meħtieġa għall-isfidi ta' llum u tal-gejjieni, permezz tal-familja. Ghaldaqstant, huwa sinjifikanti hafna u sabiħ tara miġburin flimkien rappreżentanti tal-familji Nsara minn madwar id-dinja kollha, magħqudin biex jaqsmu bejniethom l-esperjenzi tagħhom u biex jirriflettu fuq il-familja bhala bażi hajja, dinamika u li tħares 'il quddiem, li fuqha jinbena l-futur tas-soċjetà kollha kemm hi.

Il-familja hija l-ewwel u l-iktar komunità fundamentali li minnha tagħmel parti kull persuna. Hija tinsab fil-qalba tas-soċjetajiet kollha. Il-Papa, fl-Ittra tiegħu lill-Familji, jgħid li mill-familja jgħaddi l-kurrent primarju taċ-ċiviltà ta' mhabba, li fiha ssib "is-sisien soċjali" tagħha.

Madwar il-familja ta' llum sehhet taqliba soċjali. Xi wħud mit-tibdiliet kellhom effett pożittiv għall-mixja 'l quddiem tal-familja u ta' l-umanità. Madankollu, bhall fiż-żminijiet kollha, rajna jsehhu wkoll daqqiet serji fuq valuri umani bażiċi, li hafna minnhom kienu ta' żvantagġ għall-familja.

Ċertu tibdil soċjali, fosthom l-urbanizzazzjoni, il-konsumeriżmu, il-materjaliżmu, is-sekulariżmu u l-edoniżmu, kollha kemm huma qanqlu l-problemi.

Il-bżonn tal-konċentrazzjoni fuq dawn il-problemi u fuq l-identifikazzjoni tat-twegiba meħtieġa għalihom, sar urġenti. Ghaldaqstant,

hija haġa ta' inkuraġġiment tara lill-ICCFM thabrek biex taghti l-kontribut tagħha.

Haġa oħra li wkoll hija sinjifikanti huwa l-fatt li din l-Assemblea qed issehh lejlet ir-Raba' Konferenza Mondjali dwar in-Nisa, li se tiltaqa' F'Beijing fi ftit jiem oħra. Tabilhaqq, l-ebda twegiba għall-kwistjonijiet li għandhom x'jaqsmu mal-mara ma jistgħu jqieghdu fil-ġenb ir-rwol tal-mara fil-familja.

Barra minn hekk, fid-dinja ta' illum, meta tant tfal qed ihabbtu wiċċhom ma' krizijiet li jheddu mhux biss l-iżvilupp tagħhom fuq żmien twil imma wkoll l-istess hajjithom, huwa essenzjali li s-sigurtà mogħtija minn ġenituri responsabbli – omm u missier – fil-kwadru tal-familja, tiġi stabbilita u affermata mill-ġdid. Il-familja, il-missier u l-omm imorru kollha flimkien.

L-għarfien tal-Movimenti tal-Familji Nsara dwar dan il-punt ta' tluq huwa ta' importanza massima. F'dan is-sens, l-impenn ta' dawn il-movimenti li jiżviluppaw familja u kuxjenza soċjali mibnijin fuq principji u eżempji nsara, ma nistgħux ma jkunux apprezzati u nkuraġġuti. Il-preżenza u l-eżempju tajjeb ta' familji bħal dawn, anki fl-għażiża gżira tagħna ta' San Pawl, huma sinjal ta' tama. Din hija preżenza li trawwem familji kuntenti u b'saħħithom.

Il-familji huma teżori fil-komunitajiet tagħna. Huma s-sisien tal-ħajja soċjali, kulturali u ekonomika.

Fl-Iskrittura, Ġesù jxebbah lir-Renju ta' Alla ma' l-istorja tal-merkant li jsib teżor mohbi f'għalqa. Malli jsib it-teżor, il-merkant ibigh kull ma jkollu biex ikun jista' jixtri l-għalqa (Mt 13: 44). Din l-istorja turi x'ikunu lesti jagħmlu l-bnedmin meta jsibu xi haġa ta' valur kbir.

Il-familji huma bħal teżori mohbijin, għax hafna drabi l-kontribut li huma jagħtu għall-ġid tas-soċjetajiet ma jkunx magħruf u valutat kif imiss. Il-gvernijiet, l-awtoritajiet pubbliċi u l-organizzazzjonijiet kollha għandhom ikun nkuraġġuti biex jagħrfu r-rwol li l-familji qed jaqdu fis-soċjetajiet tagħna. B'hekk, huma jkunu jistgħu jwieġbu għall-ħtiġiet tal-familji b'mod effettiv.

Jalla l-Mulej jixhet fuqkom ilkoll delegati u parteċipanti f'din l-assemblea, ġejjin minn tant pajjiżi u kulturi differenti, id-dawl u l-għajnuna mqaddsa tiegħu sabiex l-isforzi magħqudin tagħkom favur il-ħajja tal-familja jkollhom frott tajjeb abbondanti, għall-ġid ta' kul-hadd.

Quddiesa fil-Konkattidral ta' San Ġwann

Indirizz ta' Mons. Arċisqof Ġuzeppi Mercieca

F'isem il-Knisja f'Malta naghtikom, ghal darb'ohra, il-merhba nistranija u mill-qalb taghna.

Hu ta' ferh kbir ghalija, f'dan l-ewwel jum, ta' l-Assemblea Modnjali tal-Familji, li ghandi din l-opportunità li naqsam maghkom, delegati tal-Konferenza Internazzjonali tal-Movimenti tal-Familji Nsara u familji Maltin membri ta' dan il-Moviment, f'tit riflessjonijiet fuq ir-rwol tal-familja Nistranija.

Il-“knisja domestika”

Il-Mulej taghna Ġesù Kristu wegħdna li jkun preżenti kull fejn ikun hemm tnejn jew tlieta miġburin f'ismu (Mt 18: 20). Min-naha taghna, aħna nagħtu l-isem ta' “knisja” lil dawk il-persuni li l-Mulej jiġbor flimkien, li jistinkaw biex isegwu t-triq ta' mhabbtu, u li b'hajjithom juru l-preżenza fejjieda tiegħu.

Il-familja hija l-ewwel komunità taghna u l-iktar mod bażiku li bih Alla jiġborna flimkien, jifformana u jaġixxi fid-dinja. Il-Knisja tagħraf din il-verità billi tqis u tiddekrivi l-familja nistranija bhala “knisja domestika” jew “knisja tad-dar”.

Dan juri li l-familji nsara mhux biss jifformaw il-Knisja, imma l-hajja tagħhom ta' kuljum hija espressjoni vera u kontinwa tal-Knisja.

Dan it-tagħlim tal-Knisja, li tant jagħmel sens u li tant hu sabih, imur lura għall-ewwel żminijiet tagħha. Huwa jirrifletti l-imhabba u l-hsieb tal-Knisja għall-familja. Għal hafna żmien, dan it-tagħlim ma kienx qed jingħata l-emfasi li jixraqlu. Madankollu, il-Konċilju Vatikan II skopra u ntroduċa mill-gdid is-sbuhija tiegħu. Huwa importanti li s-sens ta' “knisja domestika” jibqa' haj f'moħħ il-bnedmin.

Huwa Alla nnifsu li jsejjah lir-raġel u lill-mara u jgħaqqadhom flimkien. Kristu għolla din l-għaqda għad-dinjità ta' Sagrament. Għaldaqstant, il-familji nsara għandhom sehem fl-istess missjoni li Kristu jagħti lill-Knisja kollha tiegħu.

Il-familji Nsara jaqdu din il-missjoni ta' knisja domestika fil-hajja tagħhom ta' kuljum l-ewwelnett billi jemmu f'Alla u wkoll billi jistqarru li Alla jiehu hsiebhom. Huwa lejn Alla li huma jduru fi żmien ta'

nkwiet, u huwa lil Alla li huma jroddu hajr meta kollox imur tajjeb.

It-triq ta' l-imhabba

Il-familja hija komunità intima ta' mhabba u hajja. Hija l-imhabba li twassal lill-bnedmin għall-hajja bhala familja. Hija l-imhabba li ssostni l-koppji fidili lejn xulxin fi żminijiet sbieħ u żminijiet koroh. Hija l-imhabba li tgħin lill-koppji miżżewġin jifhmu li l-gheruq tal-familja huma fi shubija ta' mpenn, permamenti u fidila, bejn ir-raġel u martu. Hija l-imhabba li tgħin lill-familja tnissel u tkabbar fil-membri kollha tagħha twemmin qawwi fil-valur ta' persuni l-ohrajn u d-dinjità tal-persuna umana.

Bhalma jgħid il-Papa, il-familja hija ċ-ċentru u l-qalba taċ-ċiviltà ta' l-imhabba. Madankollu, m'hemmx vera mhabba minghajr l-għarfien li Alla hu "Mhabba". Il-familja hija ċ-"ċellula" fundamentali tas-soċjetà. Imma hemm hteġa ta' Kristu – id-"dielja" li minnha l-friegħi jitmantnu – biex din iċ-ċellula ma tkunx mhedda minn sura ta' xi tqacċit kulturali mill-għeruq li jista' jiġi kemm minn ġewwa u kemm minn barra (Ittra lill-Familji, 13).

L-għarfien li Alla "huwa Mhabba" jgħin lill-familja nisranija tifhem ahjar il-missjoni tagħha li tevangelizza billi tistqarr il-fidi f'Alla. Sostnunta bl-imhabba tal-Mulej, il-familja xxandar u tiċċelebra l-hajja bhala don prezzju u hekk issir is-santwarju tal-hajja u l-protettur ewlieni tad-drittijiet tat-tfal.

Bhala l-ewwel għalliema ta' wliedhom, bl-imhabba ta' Alla l-ġenituri nsara jagħrfu jgħaddu lit-tfal tagħhom l-għarfien tal-fidi u jgħinuhom jiksbu l-valuri mehtieġa biex ikunu jistgħu jgħixu ta' nsara. Huma jirnexxihom ukoll inisslu fihom infuħom u f'uliedhom il-herqa li jaqdu lil xulxin, ukoll jekk dan ikun ifisser il-bżonn li wiehed jissagrifika lill-nnifsu għall-ġid ta' l-ohrajn.

Il-ġenituri nsara jitolbu flimkien ma' wliedhom, jirringrazzjaw 'l Alla għall-barkiet tiegħu, ifittxu li jitqawwew fil-Mulej u jitolbuh jiggwidahom fi żmien ta' kriżi u dubju.

Il-ġenituri nsara huma wkoll mera dejjem tleqq ta' mahfra u rikonciljazzjoni.

Il-grazzja ta' Alla

Huwa tajjeb li l-familji jiġu meghjunin jagħrfu li huma knisja domestika. Jista' jkun hemm familji li ma jirnexxihomx jifhmu u jemmnu li huma knisja domestika. Jista' jkun li dawn il-familji jhossu din is-sejha bhala kbira wisq għalihom jew li huma mhumieħ kapaci jaqdu r-responsabbiltajiet

tagħha. Forsi huma jqisu l-familja tagħhom "dghajfa" wisq biex il-Mulej jużaha għall-iskopijiet tiegħu. Madankollu, wiehed irid jiftakar li l-familja hija qaddisa mhux għaliex hija perfetta, imma għaliex fiha hemm taħdem il-grazzja ta' Alla, li tghinnha biex kull gurnata terġa' tibda mill-ġdid fit-triq ta' l-imħabba.

Bhall-Knisja kollha, kull familja nisranija tistrieħ fuq il-pedament sod tal-wegħda ta' Kristu li jkun fidil lejn dawk magħżulin minnu. Meta raġel u mara jwegħdu lilhom infushom lil xulxin fis-Sagrament taż-żwieġ, huma jissieħbu fil-wegħda ta' Kristu u jsiru sinjal haj ta' l-ghaqda tiegħu mal-Knisja (Ef 5:32).

Appell ta' l-Isqfijiet Maltin għal talb

Kif jaf kulhadd, bejn l-4 u l-15 ta' Settembru 1995, se ssir fiċ-Ċina r-Raba' Konferenza Mondjali dwar in-Nisa.

Din il-Konferenza, il-Knisja Kattolika qed tagħtiha importanza kbira. Il-Papa tkellem kemm-il darba dwarha. Fl-Ittra riċenti tiegħu lin-nisa kollha, filwaqt li apprezza hafna l-inizjattiva tal-Ġnus Magħquda għal din il-ġrajja hekk sinjifikanti, Ġwanni Pawlu II wera li l-Knisja tixtieq tagħti sehemha halli jinżammu fil-gholi d-dinjità, ir-rwol u d-drittijiet tan-nisa.

Id-deċiżjonijiet ta' din il-Konferenza jista' jkollhom influwenza kbira fuq il-hajja tal-bniedem. Għaldaqstant, il-bżonn li f'dak li jsir tingħata l-ikbar attenzjoni lill-viżjoni shiha tal-mara skond il-pjan ta' Alla u lill-principji morali, huwa bżonn kbir.

Ahna l-Isqfijiet, nixtiequ nheggu lill-Kattoliċi kollha ta' dawn il-gzejjer biex jingħaqdu fit-talb 'l Alla halli jitfa' harstu fuq ir-rappreżentanti tal-ġnus imlaqqgħin flimkien u jagħtihom l-ispirtu ta' l-għerf tiegħu. Jalla l-Mulej ikun magħhom ilkoll biex jagħrfu l-verità tiegħu, jahdmu għall-ġid u l-paċi ta' kulhadd, u ma jitbegħdu qatt mir-rieda ta' Alla.

Inheggu wkoll biex l-Adorazzjoni u t-Talb li jsir fil-parroċċi fl-okkażjoni ta' l-Ewwel Gimgha tax-xahar, fil-bidu ta' Settembru, ikun b'din l-intenzjoni.

† Ġużeppi Mercieca
Arċisqof ta' Malta

† Nikol Cauchi
Isqof ta' Għawdex

Il-Kunsill tal-Kappillani jsellem lill-Assemblea Mondjali tal-Familji

Il-Kunsill tal-Kappillani (Malta) jixtieq isellem lil dawġ kollha, Maltin u barranin, li qed jiehd u sehem fl-Assemblea Mondjali tal-Familji, tal-Konfederazzjoni Internazzjonali tal-Movimenti Familji Nsara (ICCFM), bis-sugġett: "Lejn Familja Globali: Viżjoni għall-Mixja."

L-għażla ta' Malta għal din l-Assemblea Mondjali, timliena b'sodisfazzjon u tgħabbina b'reponsabbiltà. Timliena b'sodisfazzjon għax pajjiżna, permezz tal-Gruppi Familji Nsara, li huma membri ta' l-istess Konfederazzjoni, gie meqjus denn li jorganizza riflessjoni fuq sugġett tant importanti għall-gejjieni tas-socjetà. Bl-umiltà kollha, u minkejja l-hafna difetti u limitazzjonijiet li għandna, nemmnu li pajjiżna fil-qasam tal-familja għandu hafna x'jikkontribwixxi f'din ir-riflessjoni.

Din l-attività tgħabbina wkoll b'reponsabbiltà: responsabbiltà li nitgħallmu mill-esperjenzi pożittivi u negattivi ta' pajjiżi oħrajn. Illum, Malta, socjalment m'għadhiex gżira, imma nistgħu ngħidu li tagħmel parti mid-dinja. Dan m'għandux idejjaqna jew ibeżżagħna. Imma lanqas għandu jhallina indifferenti, induru skond fejn jonfoh ir-rih. L-esperjenzi nazzjonali u internazzjonali qed juru l-valur kbar tal-prinċipji nsara genwini, fil-qasam tal-familja.

Waqt li nawguraw minn qalbna hidma fejjieda u prattika lil din l-Assemblea Mondjali tal-Familji, inheggu lill-koppji miżżewġin Insara f'pajjiżna biex jiskopru dejjem iżjed u aħjar is-siwi kbir tas-sejha tagħhom. Il-Mulej jgħinhom jgħixuha b'kuraġġ, b'generozità u qdusija. Ahna, min-naħa tagħna, noffruhom is-servizz tagħna, kull meta jehtieguh. Fl-istess hin, niringrazzjaw lil dawġ fosthom li qed jagħtu servizzi pastorali mill-iktar utli fil-qasam tal-familja.

Nawguraw ukoll li wara din l-Assemblea, il-Gruppi Familji Nsara, li huma fergħa tal-Moviment ta' Kana, kif ukoll gruppi oħrajn ta' koppji miżżewġin jiehd u spinta "l quddiem, fuq kollox bl-ispirtu imma wkoll fin-numru. Minn dawn il-Gruppi jiggwadanjaw il-Familji, il-Pajjiż u l-Knisja.

Riservi ta' l-Awtoritajiet tal-Knisja Dwar "Malta in the Making"

Fis-siltiet li ġew pubblikati f'wieħed mill-ġurnali Malitn mill-ktieb "Malta in the Making" ta' l-Avukat Edgar Mizzi, hemm riferenzi twal għall-pożizzjoni li hađu l-Awtoritajiet Ekkleżjastiċi Maltin f'għadd ta' okkażjonijiet, l-izjed rigward il-kwistjoni tal-proprjetà tal-Knisja u ta' l-Iskejjel tal-Knisja.

Diversi individwi talbu lill-Kurja ta' l-Arċisqof tiddikjara jekk hija tikkonfermax jew le dak li Dr Edgar Mizzi kiteb fil-memorji tiegħu.

L-Awtoritajiet tal-Knisja f'Malta jridu jagħmluha ċara li, b'mod ġenerali, huma għandhom riservi u oġġezzjonijiet serji dwar kif Dr Edgar Mizzi ppreżenta, jew interpreta, il-pożizzjoni tagħhom. Għaldaqstant, il-kontenut ta' dak li kiteb Dr Mizzi m'għandux jitqies bħala verżjoni li l-Awtoritajiet tal-Knisja jaqblu magħha.

Stqarrija dwar ġbir ta' flus

5F'taqsimha ta' l-istampa lokali dan l-aħħar deher rapport dwar persuni barranin minn artijiet "missjunarji" li, biex kisbu għajnunha fi flus, ippużaw li qed iħejju rwieħhom għas-saċerdozju kattoliku.

F'taqsimha oħra ta' l-istampa deher ukoll rapport dwar persuna Pollakka li qed tagħmel appell għall-flus biex, skond ma ġie rappurtat, tibni kunvent fil-Polonja.

Din il-persuna Pollakka, meta ġiet mitluba ma pprezentatx id-dokumenti meħtieġa mill-Isqof tal-post minn fejn ġiet u għalhekk il-Kurja ta' Malta mhix f'pożizzjoni li tagħtiha l-permess għal dan il-ġbir.

L-Awtoritajiet Ekkleżjastiċi japprezzaw hafna s-sens kbir ta' generożità tal-poplu Malti fl-għajnunha tiegħu għal skopijiet missjunarji u reliġjużi. Din l-għożża Maltija għall-hidma pastorali hija waħda mill-karatteristiċi sbieħ tal-poplu tagħna. Il-Knisja tifrah b'dan l-appoġġ u tinkuraġġih.

Fl-istess hin, però, fl-esperjenza tagħha l-Knisja tħoss il-bżonn li biex kollox jimxi kif għandu jimxi, kull min jagħmel xi ġbir fi djoċesi jrid jikseb minn qabel il-permess bil-miktub ta' l-awtoritajiet tal-Knisja fil-post fejn ikun se jsir il-ġbir.

Il-bżonn ta' dan il-permess kien minn dejjem. Il-Liġi tgħid ċar u tond li, hliet għall-membri ta' l-ordnijiet mendikanti, hadd m'għandu jiġbor għal xi skopijiet jew istituti pijsi jew ekkleżjastiċi mingħajr il-permess bil-miktub ta' l-Isqof tiegħu jew tagħha u ta' l-Isqof tal-post fejn isir il-ġbir (kan. 1265).

L-Awtoritajiet Ekkleżjastiċi jirrikmandaw lill-membri tal-Knisja f'Malta biex qabel ma jwieġbu għal appelli għal ġbir simili jassiguraw li l-persuni konċernati jkollhom l-approvazzjoni meħtieġa.

31 ta' Lulju 1995

B'kontinwazzjoni ma' l-Istqarrija għall-Istampa mahruġa fil-31 ta' Lulju 1995 dwar ġbir ta' flus, il-Kurja ta' l-Arcisqof tħoss il-bżonn li terġa' tirreferi għall-każ tal-persuna Pollakka li qed tiġbor il-flus biex, skond ma ġie rappurtat, tibni kunvent fil-Polonja.

Fid-dawl tal-kuntatti u l-verifiki li għamlu, l-awtoritajiet tal-Kurja ta' l-Arcisqof iħossu d-dmir li jgħarrfu lil kulhadd b'dan li ġej:

1. Ghalkemm il-persuna konċernata, bl-isem ta' Janina K. Wieczorek, qed tghid li hija soru, jirriżulta li dan mhux veru.

2. L-allegazzjoni ta' Janina K. Wieczorek li l-proġett taghha ghandu l-barka tal-Papa u l-approvazzjoni ta' l-Isqof tal-post taghha, ma ghandha ebda bażi.

L-awtoritajiet ekkleżjastiċi ta' Malta jtennu li Janina K. Wieczorek m'għandha ebda permess, la mill-Papa, la mill-Isqof tal-post taghha u lanqas mill-awtoritajiet tal-Knisja f'Malta, biex tiġbor il-flus.

7 ta' Awissu 1995

Ċirkulari Numru 326

Talb fl-okkażjoni tal-Konferenza Dinjija Dwar in-Nisa

Fl-okkażjoni tar-Raba' Konferenza Dinjija dwar in-Nisa, li se tinzamm f'Beijing, Ċina, bejn l-4 u l-15 ta' Settembru ta' din is-sena, l-Isqfijiet taghna heġġewna biex ninghaqdu fit-talb.

Heġġewna nitolbu lil Alla jagħti lir-rappreżentanti tal-ġnus kollha l-ispiritu ta' l-għerf tiegħu u biex dawn ir-rappreżentanti jilqgħu din l-għajnuna ta' Alla halli jagħrfu l-verità, jaħdmu għall-ġid u l-paċi tal-bnedmin kollha, u biex huma ma jitbiegħdu qatt mir-rieda ta' Alla u l-ħsieb ta' mħabba li Alla għandu għalina fid-diskussjonijiet tagħhom dwar id-dinjità u d-drittijiet tan-Nisa fid-dinja kollha.

L-Isqfijiet heġġewna biex l-Adorazzjoni u t-talb li jsir fl-okkażjoni ta' l-Ewwel Ġimgħa tax-xahar fil-bidu ta' Settembru jkunu b' din l-intenzjoni.

Biex inkomplu ninghaqdu flimkien f' dan l-ispiritu ta' talb, fil-Quddies kollu li jiġi celebrat minn nhar is-Sibt, 2 ta' Settembru wara nofsinhar, sal-Ġimgħa, 15 ta' Settembru, fit-Talba tal-Fidili għandha tiżdied din l-inwokazzjoni:

"Dawwal, Mulej, ir-rappreżentanti tal-ġnus miġburin f'Beijing, bid-dija ta' l-għerf tiegħek, biex jagħharfu l-verità tad-dinjità tal-mara u ma jitbiegħdu qatt mir-rieda tiegħek għall-mara fil-hajja ta' illum."

Mahruga mill-Kurja Arciveskovili ta' Malta, Floriana, illum 30 ta' Awissu 1995.

Alfred Muscat
Kunsillier

Annetto Depasquale
Vigarju Generali

Ċirkolari Numru 327

Żewġ festi nazzjonali – 1995

Fl-okkażjoni tal-festa nazzjonali tal-Vitorja, nhar il-Ġimgħa 8 ta' Settembru u ta' l-anniversarju ta' Jum l-Indipendenza, nhar il-Ħamis, 21 ta' Settembru, Monsinjur Arcisqof se jiċcelebra żewġ quddisiet Pontifikali fil-Konkattidral ta' San Ġwann, Valletta, it-Tnejn fl-10.00am.

Mons Arcisqof jordna li:

1. Fil-Quddies kollu ta' nhar it-8 u l-21 ta' Settembru fit-Talba tal-Fidili tiżdied l-invokazzjoni: "Aghni, Mulej, lil art twelidna bis-sliem u lill-Maltin u l-Ghawdxin kollha bil-barka tieghek, li hi rahan ta' gid spiritwali u materjali."

2. Wara kull Quddiesa, fl-istess jiem, jitkanta l-Innu Malti.

3. Fl-istess jiem, jinxteghlu l-frontispizji u s-Slaleb tal-knejjes kollha minn inzul ix-xemx sal-11.00pm.

4. Fil-knejjes li għandhom arblu, fl-istess jiem tat-8 u tal-21 ta' Settembru, tittajjar il-Bandiera Maltija.

Mahruga mill-Kurja Arciveskovili ta' Malta, Floriana, illum 31 ta' Awissu 1995.

Alfred Muscat
Kancillier

Annetto Depasquale
Vigarju Generali

Cirkolari Numru 328

Jum l-Art Imqaddsa 1995

Matul din is-sena, għalkemm fost hafna diffikultajiet, tbatijiet u atti ta' vjolenza, kompliet bil-mod il-mod tissahha il-mixja lejn il-paci bejn il-Lhud u l-Palestinjani fl-Art Imqaddsa.

Huwa dmir taghna li nroddu hajr lil Alla talli laqa' t-talba li s-sena l-oħra offrejnieu għal dan il-għan fl-oqkażjoni ta' Jum l-Art Imqaddsa fl-Arcidjoċesi taghna. Inkomplu nitolbuh jibqa' jdawwal l-imhuħ u jnexxi l-qlub f'din it-triq tal-paci fl-Art li fiha twieled u għex Ġesù, u biex id-drittijiet ta' l-Insara kif ukoll il-hidma pastorali u soċjali tal-Knisja favur in-nies kollha ta' din l-Art għaziża jkollhom harsien xieraq minn kulhadd.

B'mod partikulari rridu niftakru u nghinu bit-talb u bl-għotjiet ġenerużi taghna l-hidmiet religjużi, karitattivi, edukattivi u soċjali li l-Knisja Kattolika qed tagħmel f'din l-Art, li hi tant għal-qalb ta' kull nistrani, speċjalment fis-santwarji, skejjes, orfanatrofji, djar għall-anzjani u centri oħra mmexxija mill-Kustodja ta' l-Art Imqaddsa.

Skond ix-xewqa herqana tal-Papa, ahna mheggin biex nagħmlu l-offerta ġeneruża taghna waqt il-ġbir li jsir għall-Art Imqaddsa fil-Quddies kollu ta' nhar is-Sibt filgħaxija u l-Hadd, 16 u 17 ta' Settembru. Fl-istess Quddies noffru talb speċjali, għall-Patrijiet Frangiskani Minuri tal-Kustodja

ta' l-Art Imqaddsa, ghas-sacerdoti, reliġjużi u nsara ohra ta' dik l-Art, u biex il-Knisja tkun dejjem aktar tidher bhala sinjal ta' rabta tal-bnedmin ma' Alla u ta' għaqda bejn il-ġnus.

Il-ġbir kollu li jsir fil-Quddies għandu jintbagħat lill-Patri Kummissarju ta' l-Art Imqaddsa f'Malta.

Mahruġa mill-Kurja Arciveskovili ta' Malta, Floriana, illum 7 ta' Settembru 1995.

Dun Alfred Muscat
Kancillier

Mons Annetto Depasquale
Vigarju Ġenerali

Ittra lill-Mara

mill-Forum ta' I-Għaqdiet u I-Movimenti Kattoliċi tal-Lajċi Maltin fl-okkażjoni tal-Konferenza Internazzjonali dwar il-Mara

Nixtiequ nwasslu din l-Ittra lill-Mara, lin-nisa kollha Maltin, fl-okkażjoni tat-thejijiet għar-Raba' Konferenza Internazzjonali dwar il-Mara li se ssir f'Beijing, iċ-Ċina, f'Settembru li ġej.

Il-vokazzjoni tagħna ta' lajċi twassalna biex inhossu dak li thoss il-Knisja, fix-xewqa tagħha li tgħin biex ikunu mharsa d-dinjità, il-ħidma u d-drittijiet tal-mara.

Irridu nuru l-apprezzament tagħna:

– lin-nisa ommijiet li jagħtu kern lill-bniedem fihom stess, f'esperjenza li m'hemmx ohra bħala;

– lin-nisa miżżewġin li jintrabtu, ma' l-irġiel f'għotja lil xulxin għall-qadi ta' l-imħabba u l-hajja;

– lin-nisa li jahdmu, f'kull qasam tal-hajja soċjali, ekonomika u kulturali;

– lin-nisa konsagrati, li jimxu fuq l-eżempju ta' l-akbar fost in-nisa: jġigifieri Omm Gesù Kristu;

– lin-nisa kollha għall-fatt li huma nisa u għandhom mod partikulari ta' kif jaraw il-hajja ta' madwarna: mod li jgħin hafna biex ir-relazzjonijiet bejn il-bnedmin ikunu aktar onesti, umani u veri.

Inhossu li hemm hafna x'isir biex ma jkunx hemm aktar diskriminazzjoni kontra dawk li jagħzlu li jkunu nisa miżżewġin u ommijiet. Huwa fatt li l-mara miżżewġa, bhal żewġha għandha l-jedd għax-xogħol. Izda t-tnejn flimkien għandhom qabel xejn jieħdu hsieb li l-assenza tagħhom barra mid-dar ma tisfax ta' hsara għall-qadi tal-familja jew għall-edukazzjoni ta' l-ulied.

Il-Papa Ġwanni Pawlu II, fl-Enċiklika *Laborem Exercens*, ifakkar li: "Il-promozzjoni vera tal-mara titlob li x-xogħol ikun ippjanat b'mod li l-mara, biex timxi 'l quddiem, ma jkollhiex għalfejn tiċhad in-natural proprju tagħha bi hsara tal-familja li fiha bħala omm hadd qatt ma jieħu postha."

Inhossu fina niket kbir għal dawk is-sitwazzjonijiet fejn il-gieħ tal-mara huwa mżebblah u fejn il-mara ma tingħatax ir-rispett li jixirqilha bħala persuna umana. Dan jġri l-aktar f'każi ta' pornografija, prostituzzjoni u ċertu riklamar, fejn il-mara hija meqjusa bħala oġġett ta' pjaċir li jibigh u jinx tara, u ssib ruhha f'qagħda aghar minn tal-jasar. Jġri wkoll kull meta l-mara gġarrab vjolenza fiżika u psikoloġika.

Grazzi lin-nisa li, barra mill-familja, huma mpenjati f'hafna oqsma bhalma huma dawk ta' l-edukazzjoni, is-servizzi soċjali, il-kultura, il-politika, l-isport, fil-parroċċi, fl-assoċjazzjonijiet u fil-movimenti. F'kull ħidma edukattiva dejjem naraw lin-nisa lesti biex joffru lilhom infushom lill-ohrajn bil-qalb, speċjalment biex jgħinu lil dawk li huma l-aktar dgħajfa, żvantagġati u mwarrbin.

Qed nistennew u nittamaw li mill-Konferenza ta' Beijing tidher il-verità shiħa dwar il-mara: mhux biss in-nisa ta' l-imghoddi u ta' llum li huma kbar u magħrufin, iżda kull mara li turi x'inhi n-natura tagħha ta' mara billi taqdi lill-ohrajn fil-ħajja tagħhom ta' kuljum.

Nomini Djoċesani

Nomini Djoċesani

P. Norbert Bonavia M.S.S.P., Ċeremonier djoċesan

Dun Karm Borg, Segretarju privat ta' l-Arċisqof

Dun Ġ. Mifsud Bonnici, Rettur tas-Seminarju

Dun Norrie Bonavia, Direttur tad-Dar tal-Kleru

Kummissjoni Kateketika Nazzjonali

Rapport ta' Hidma 1994

Struttura tal-Kummissjoni Kateketika

Matul din is-sena (1993/1994) saru diversi laqgħat fit-tul bejn il-*fulltimers* tal-Kummissjoni Kateketika u s-Segretarju Pastoralu Dun Anton Gouder dwar l-istruttura l-ġdida tal-Kummissjoni Kateketika li sa issa tagħmel parti mis-Segretarjat għat-Thabbir tal-Kelma u l-Katekezi. Gie formulat statut ġdid bi struttura kemm għall-katekezi fil-parroċċa u kemm l-edukazzjoni reliġjuża fl-iskejjel. Dan l-istatut għad irid jiġi approvat b'mod definittiv. (Sadattant diġà twaqqfu u bdew jaħdmu żewġ Bords, wiehed biex jiehu hsieb l-edukazzjoni reliġjuża fl-Iskejjel Sekondarji u iehor biex jiehu hsieb l-Iskejjel Primarji). Bdew isiru kuntatti biex jitwaqqfu l-Bord għall-edukazzjoni reliġjuża fil-*Kindergarten*. Beda jaħdem ukoll Bord biex jiehu hsieb il-preadolexxenti fil-parroċċa.

Pubblikazzjonijiet

* Tul is-sena 1992, wara konsultazzjoni ma' għadd ta' għalliema u professuri mill-Fakultà tat-Teologija, inhadem il-*Gwida għall-Għalliema tar-Reliġjon ta' Form IV*, bl-isem "*Il-Proġett ta' Alla għal Żvilupp Shih*." Din il-*Gwida* giet issettjata fuq il-*computer* tal-Kummissjoni u mbagħad giet fotokupjata u miġbura f'mija u hamsin kopja għand l-*Image Systems*.

Wara li din il-*Gwida* inhadmet għal sena mill-għalliema, intalab il-feedback biex jgħinna nohorġu t-test ta' l-istudenti. B'dan il-*feedback* u b'konsultazzjoni ma' diversi għalliema tar-Reliġjon u ma' espert tal-Malti mill-Università nhadem *it-Test ta' l-istudenti li gie pprezentat mill-Arcisqof lid-Direttur ta' l-Edukazzjoni* nhar il-25 ta' Novembru 1994. Dan huwa l-ewwel test tar-Reliġjon li gie stampat kollu kemm hu *full-colour*.

* Tul is-sena 1993, wara l-istess proċess li kien sar is-sena ta' qabel, inhadmet u giet ippubblikata l-*Gwida għall-għalliema ta' Form V* bl-isem "*Il-Proġett ta' Alla f'Hajti*." Bhal ta' qabel, it-test ta' din il-*Gwida* nhadem fuq il-*computer* tal-Kummissjoni u gie fotokupjat u miġbur b'kotba għand l-*Image Systems*. Wara l-*feedback* li qed isir fl-aħħar xhur tas-sena 1994, huwa ppjanat li t-test għall-istudenti jkun ippubblikat f'Settembru ta' l-1995.

* Billi l-*Gwida għall-għalliema ta' Year 6* ta' l-Iskejjel Primarji spiċċa, f'din is-sena gie ssettjat mill-ġdid fuq il-*Computer* tal-Kummissjoni u fotokopjat bħall-oħrajn fl-*Image Systems*. L-istess sar ukoll fuq il-*Gwida għall-ktieb "L-ispiritu tal-Mulej Fuqi"* li jintuza fil-parroċċi għall-aħħar sena tal-Grizma.

Kotba re-printed matul 1994

Nikbru f'Alla	(Ġunju)	quantity	3040
Il-Magħmudija tat-Tarbija Tagħna	(Mejju)	quantity	3000
L-Ispirtu tal-Mulej Fuqi	(Jannar)	quantity	8280
Hekk Habbna l-Missier	(Ġunju)	quantity	9975
Lejn il-Missier (6)	(Mejju)	quantity	4040
Lejn il-Missier (3)	(Mejju)	quantity	4000
Lejn il-Missier (4)	(Mejju)	quantity	4000
Jiena Magħkom	(Ġunju)	quantity	7000
Ilkoll Qalb waħda	(Ġunju)	quantity	8500
Missal 'B'	(April)	quantity	3735
Il-proġett ta' Alla għal żvilupp shiħ	(Diċembru)	quantity	8000

In-service għall-ghalliema fl-Iskejjel Primarji

Fil-31 ta' Mejju 1994, spicċa l-aħħar *in-service course* għall-ghalliema ta' *Year One* fl-Iskejjel Primarji. Din id-data gabet fit-tmiem mhux biss il-kors ta' *Year One*, iżda wkoll is-sensiela ta' korsijiet li kienu ġew organizzati kull sena f'dawn l-aħħar sitt snin. Bdejna minn *Year 6* u spicċajna f'*Year 1*. F'kull sena attendew madwar mija u tmenin teachers maqsuma fi tliet gruppi. Kull grupp attenda għal erba' *sessions* ta' sagħtejn-il waħda, b'*coffee break* fin-nofs. Il-hin kien mis-siegha sat-tlieta ta' wara nofs in-nhar. Il-korsijiet ingħataw minn Dun George Deguara, President tal-Kummissjoni, li kien ha hsieb il-kitba tat-testi tat-tfal u tal-Gwida għall-Ghalliema minn *Year 3* sa *Year 6*.

Il-korsijiet saru b'kollaborazzjoni shiha mad-Dipartiment ta' l-Edukazzjoni u nżammu fil-*lecture hall* tal-Kummissjoni Kateketika fl-Istitut Kattoliku.

In-service għall-ghalliema ta' Form IV

F'Settembru 1994, bi ftehim mad-Dipartiment ta' l-Edukazzjoni, sar *in-service training* għall-ghalliema ta' *Form IV* fl-Iskejjel Sekondarji. Dan il-kors kien jikkonsisti f'erba' *Sessions* ta' erba' sigħat-il waħda li saru fl-Istitut Kattoliku. It-tema ewlenija ta' dan kienet it-test il-ġdid tar-Reliġjon li kien qiegħed jiġi ppubblikat għall-bidu tas-sena skolastika. Dan il-kors tmexxa wkoll minn Dun George Deguara li kien ha hsieb il-kitba u l-produzzjoni tat-test.

Posters

Matul din is-sena, bħas-snin ta' qabel, ġew stampati fuq il-*photocopier* tal-Kummissjoni, mijiet ta' *posters* li huma maħsuba bhala sussidji għall-klassijiet tar-Reliġjon, kemm f'dawk ta' l-Iskejjel u kemm dawn tal-

parroċċi. Dan il-*posters* jiġu miġbura f' *file* skond il-klassi u jinbiegħu at *cost price*.

Aġġornament jew formazzjoni operaturi pastorali

Permezz ta' l-Istitut għall-Ministeru għall-Kelma, il-Kummissjoni Kateketika rat li jsiru dawn il-korsijiet bhala wiehed mill-objettivi ewlenin ta' l-eżistenza u tal-hidma tagħha.

1. Metodoloġija fl-edukazzjoni reliġjuża

Dan il-kors kien maħsub għal dawk li qed jgħallmu jew bi hsiebhom jibdedw jgħallmu r-Reliġjon fl-Iskejjel jew fil-Parroċċi. Il-partecipanti ġew murija kif wiehed jagħraf jibni lezzjoni u juża għajnuniet ta' komunikazzjoni biex il-lezzjoni tar-Reliġjon tkun relevanti għaž-żminijiet ta' llum.

Il-kors, li sar bejn *Ottubru 1993 u Mejju 1994*. Kien fih 30 sessjoni ta' *sagħtejn-il waħda*. Kien maqsum fi *tliet taqsimiet ta' Studju*:

L-Ewwel Taqsima – Antropoloġija – li kienet immexxija minn
Patri William Axiaq O.F.M. Cap,
Dun Benjamin Tonna
Dun Ġuzepp Borg Micallef

It-Tieni Taqsima kienet il-Kateketika li kienet immexxija minn
Patri Danjel Bartolo O.F.M.

U t-Tielet Taqsima kienet fuq id-Didattika u tmexxiet minn
Dun Joe Meli
Dun Ġuzepp Borg Micallef

Il-partecipanti għamlu wkoll evalwazzjoni fuq kull taqsima. Din is-sena, għal dan il-kors attendew 29 persuna li 14 minnhom ikkwalikaw għal *Certifikat ta' Mertu* filwaqt li 3 ohra ikkwalikaw għal *Certifikat ta' Attenzenza*.

II. Kors Bażiku tat-Teoloġija

Dan il-kors offra viżjoni kemm jista' jkun globali tal-messaġġ nistrani u fil-firxa tiegħu segwa t-tifsila tal-Kredu. L-Ispesjalità ta' dan il-kors kienet l-aspett pastorali u għalhekk kien utli hafna għall-katekisti parrokkjali ta' kull età u għall-għalliema tar-religjon.

Dan il-kors li sar bejn *Ottubru 1993 u Ġunju 1994*, kien fih 30 sessjoni

ta' sagħtejn-il wahda u kien immexxi minn Fr. Renè Camilleri u oħrajn speċjalizzati fil-materja. Għal dan il-kors attendew *37 persuna* li *19 minnhom ikkwalikaw għal Ċertifikat ta' Mertu* filwaqt li *9 oħra ikkwalikaw għal Ċertifikat ta' Attenzenza*.

Korsijiet Monografici

III. Is-Sagramenti

Il-partecipanti ta' dan il-kors ingħataw tagħrif dwar il-ħajja sagramentali fir-rabta tagħha ma' l-iżvilupp li l-komunitajiet insara kienu għaddejjja minnu tul iż-żmien. Għan iehor tal-Kors kien li l-partecipanti jifhmu dejjem iżjed ir-realtà sagramentali li tagħmel parti hekk importanti mill-eżistenza nisranija.

Dan il-kors, li sar bejn Ottubru u Diċembru 1993, kien fih 8-il sessjoni ta' sagħtejn-il wahda u kien immexxi minn Sister Marie Scicluna R.S.C.J. Għal dan il-kors attendew *26 persuna* li *22 minnhom ikkwalikaw għal Ċertifikat ta' Attenzenza*.

IV. Il-Psikologija ta' l-Iżvilupp

L-għan ta' dan il-kors kien li jagħti idea generali ta' x'inhu nvolut fl-iżvilupp uman u liema huma t-topics prinċipali (*milestones*) ta' dan l-iżvilupp. Ingħatat enfasi fuq l-iżvilupp morali u reliġjuż u gew analizzati t-teoriji prinċipali ta' l-iżvilupp b'mod speċjali fir-rigward ta' l-iżvilupp morali u reliġjuż.

Dan il-Kors, li sar bejn Ottubru u Diċembru 1993, kien fih 10 sessjoni ta' siegħa u nofs-il wahda u kien immexxi minn Dr. Max Cassar. Fl-aħħar tal-Kors il-partecipanti għamlu evalwazzjoni. Għal dan il-kors attendew *27 persuna* li *10 minnhom ikkwalikaw għal Ċertifikat ta' Mertu* filwaqt li *8 oħra ikkwalikaw għal Ċertifikat ta' Attenzenza*.

V. Il-Kristjaneżmu tal-bidu

F'dan il-kors, li sar bejn Jannar u marzu 1994, kien fih 10 sessjoni ta' siegħa u nofs-il wahda u kien immexxi minn Patri Salvino Caruana O.S.A. Fl-aħħar tal-kors, il-partecipanti kellhom l-opportunità jiktbu essay fuq is-sugġett biex jikkwalifikaw għal Ċertifikat ta' Mertu.

Għal dan il-kors attendew *20 persuna* li *5 minnhom ikkwalikaw għal Ċertifikat ta' Mertu* filwaqt li *10 oħra ikkwalikaw għal Ċertifikat ta' Attenzenza*.

Korsijiet bibliċi

VI. Kors għall-animaturi għall-Gruppi Bibliċi

Dan il-kors kien maħsub primarjament għall-animaturi ta' gruppi u

għal dawk il-persuni li riedu jiksbu tagħlim generali dwar il-Bibbja. F'dan il-kors inghata tagħrif dwar kif inkitbet il-Bibbja, l-ispirazzjoni, il-kanoni, il-Pentatewku, il-Profeti, il-Kotba ta' l-Gherf, l-Evangelji u l-Ittri ta' San Pawl.

Dan il-kors, li sar bejn Ottubru 1993 u Mejju 1994, kien fih 31 sessjoni ta' siegħa u nofs-il waħda u kien immexxi minn Dun Anton Abela. Dr. Anthony Frendo, Patri Donat Spiteri, Patri P.P. Zerafa, Patri Sandro Vella, Patri Gwido Schembri u Dun Martin Bruno. Fl-aħħar tal-kors sar ukoll *Seminar* ta' ġurnata mmexxi minn Dun Anton Abela u Sr. Rosa Muscat F.M. dar kif tuża l-Bibbja fi gruppi. Għal dan il-kors attendew *34 persuna li 16 minnhom ikkwalikaw għal Ċertifikat ta' Mertu* filwaqt li *13 oħra ikkwalikaw għal Ċertifikat ta' Attenzenza*.

VII. L-Evangelju ta' San Luqa

Dan il-kors kien maħsub għal dawk li qed ifittxu l-ispiritwalità evangelika u jużaw l-Evangelji fil-laqgħat jew tagħlim. F'dan il-kors inghatat dahla dettaljata għall-Evangelju ta' San Luqa u sar studju tas-siltiet ewlenin u tat-temi principali tiegħu.

Dan il-kors, li sar bejn Ottubru u Dicembru 1993, kien fih 10 sessjoni ta' siegħa u nofs-il waħda u kien immexxi minn Patri Donat Spiteri O.F.M. Cap. Għal dan il-kors attendew *20 persuna li 18 minnhom ikkwalikaw għal Ċertifikat ta' Attenzenza*.

VIII. Ktieb is-Slaten

Dan il-kors ittratta l-ġrajja u l-istorjagrofija tal-Ktieb is-Slaten kif ukoll l-iżvilupp letterarju ta' Ktieb is-Slaten.

Dan il-Kors, li sar bejn Jannar u Marzu 1994, kien fih 11-il sessjoni ta' siegħa u nofs-il waħda u kien immexxi minn Patri P. Zerafa O.P. Għal dan il-Kors attendew *9 persuni li 6 minnhom ikkwalikaw għal Ċertifikat ta' Attenzenza*.

IX. Is-sesswalità umana fil-Bibbja

Dan il-kors ittratta r-relazzjoni sesswali ta' bejn ir-raġel u l-mara fil-ġrajjet tal-Bibbja, speċjalment tal-Ġenesi u l-Għanja ta' l-Għanjiet.

Dan il-Kors, li sar bejn April u Ġunju 1994, kien fih 10 sessjonijiet ta' siegħa u nofs-il waħda u kien immexxi minn Dun Anton Abela. Għal dan il-kors attendew *13-il persuna li 11 minnhom ikkwalikaw għal Ċertifikat ta' Attenzenza*.

Korsijiet oħra

X. Disinn u tpingija

Dan il-kors kien maħsub għal dawk l-għalliema li jsibu diffikultà kif jagħmlu *poster* jew kif ipingu fuq il-Board. F'dan il-kors il-partecipanti tghallmu jpingu figuri u xeni semplici bil-għib u kif jagħmlu *posters* ta' tip differenti. Dan il-kors kien wiehed prattiku u fl-aħhar tal-kors, il-partecipanti għamlu *posters* li whud minnhom ittellghu f'wirja fil-foyer ta' l-Istitut Kattoliku fl-okkazjoni tač-Ċerimonja tat-Tqassim tač-Ċertifikati.

Dan il-kors, li sar bejn Jannar u April 1994, kien fih 10 sessjoni ta' saghtejn-il wahda u kien immexxi minn Dun Ġino Gauci. Għal dan il-Kors attendew 25 persuna li 24 minnhom ikkwalikaw għal *Certifikat ta' Mertu*.

XI. Korsijiet li ma sarux

Sfortunatament kien hemm żewġ korsijiet li ma sarux minhabba nuqqas ta' konkorenza għalihom. Dawn kienu "Kif Tohloq *Slide Montage*" u "Is-Sena Internazzjonali tal-Familja: Lejn liema Familja?"

XII. Ič-Ċerimonja tat-Tqassim tač-Ċertifikati.

Ič-Ċerimonja tat-Tqassim tač-Ċertifikati saret nhar l-Erbgħa 16 ta' Novembru 1994. Dun Ġuzepp Borg Micallef, Direttur ta' l-Istitut għal Ministeru tal-Kelma, ta rendikont tal-korsijiet kollha li saru bejn *Ottubru 1993 u Ġunju 1994* filwaqt li Fr. René Camilletri tkellem dwar kif il-katekezi għandu jkollha bħala baži tagħha t-Teologija. Din il-laqgħa kienet *ippreseduta mill-Vigarju Ġenerali, Mons. Annetto Depasquale, li qassam ukoll ič-Ċertifikati lill-partecipanti*.

B'kollox ġew imqassma 206 *čerfikat li 88 minnhom kienu Certifikat ta' Mertu*.

Edukazzjoni speċjali

Dun Ġ. Borg Micallef, hu responsabbli mill-Edukazzjoni Religiżuża speċjali. Bhalissa x-xogħol qed ikun fost il-familji ta' persuni b'dizabilità mentali. F'din is-sena il-Kummissjoni Pastoral Persuni b'dizabilità hadet direzzjoni li tintegra kemm jista' jkun il-persuni b'dizabilità fil-parroċċi tagħhom. Minn din is-sena s-sagrament ta' l-Ewwel Ċelebrazzjoni Solenni ta' l-Ewkaristija u dak tal-Grizma ta' l-Isqof saru fil-parroċċi. Bi thejji għal dawn is-sagramenti saru laqgħat għall-ġenituri tat-tfal biex jinizjawhom għalihom fl-ambjent tal-Familja. Fi żmien ir-Randan saret laqgħa ta' talb partecipattiv għall-ġenituri minbarra Quddies a fi żmien il-Milied u oħra fil-Għid il-Kbir, wahda fil-parroċċa tal-Furjana u l-oħra fil-

parroċċa ta' Hal Luqa. Minbarra dawn l-attivitajiet, Dun Charles Abela, is-sacerdot responsabbli mill-qasam tal-Pastorali għall-Familji u persuni b'dizabbiltà, jiehu hsieb laqgħat fl-iżvilupp tal-Fidi, ir-residenti ta' Dar il-Wens, l-istudenti u l-għalliema ta' l-Iskejjel Speċjali ta' l-Istat kif ukoll lill-familji.

F'dan il-qasam, però, għadna nsibu diffikultajiet għall-integrazzjoni tal-persuni b'dizabbiltà fil-parroċċi tagħhom. Xi passi żgħar 'il quddiem saru, ninstennew li min hu responsabbli jifhimna iżjed u jiftaħ iktar dirgħajh biex jilqa' lill-persuni bi bżonnijiet speċjali.

Delegati parrokkjali

Din is-sena saru biss 4 laqgħat għad-Delegati tal-Parroċċi. Jiddispijčina ngħidu li minn 64 Delegat attendew regolari 32, 10 delegati attendew darba biss, u 12 oħra ma attendew qatt. Dawn il-laqgħat saru nhar ta' Erbgha filgħaxija, jidher li din kienet l-aħjar ġurnata billi hafna mid-delegat huma tal-MUSEUM u dak in-nhar ma jkollhomx laqgħat għat-tfal, imma laqgħa għas-soċji li għal din jilhqqu jattendu wara l-laqgħa tad-Delegati.

F'dawn il-laqgħat ġew diskussi dawn it-Temi:

1. Kors Introduttiv għall-Katekisti godda – Preparazzjoni għall-Milied.
2. Kif nedukaw it-tfal tagħna fit-Talb waqt il-Lezzjoni.
3. Ministeru Edukattiv mal-pre-adoloxxenti.
4. Jum it-Tagħlim Nisrani bit-Tema: "Il-ktieb tal-Katekiżmu: Mezz iehor biex nikbru fil-Fidi"

Bħala preparazzjoni għal dan il-Jum it-Tagħlim Nisrani saret laqgħa fit-28 ta' Settembru 1994 fl-*Auditorium* tal-MUSEUM, il-Blata l-Bajda. Din il-laqgħa kienet presiduta minn Mons. Arċisqof G. Mercieca, u għaliha attendew għalliema tar-Reliġjon fl-iskejjel Sekondarji, għalliema ta' l-Iskejjel Primarji u katekisti tal-parroċċi. Din il-laqgħa kienet tikkonsisti f'kant, talb flimkien u fuq kollox f'forum dwar il-kollaborazzjoni ta' l-iskejjel mal-Familji tat-tfal u ta' l-istudenti.

Din kienet ukoll okkażjoni tassew sabiha fejn dawk kollha li b'xi mod jagħtu sehem fl-edukazzjoni reliġjuża, iltaqgħu flimkien fil-bidu tas-sena skolastika, u għeddu l-lealtà u l-entuzjażmu tagħhom quddiem l-Arċisqof.

Intbagħtu *posters* u t-Talb għall-Quddiesa f'Jum it-Tagħlim Nisrani lill-Kappillani tal-Parroċċi kollha.

Fil-laqgħat id-Delegati kellhom ċans li jiddiskutu s-sugġet ma' Dun George Deguara.

Saru xi *Seminars* għall-Katekisti kollha tal-Parroċċi. Id-Delegati ġew mitlubin biex ihegġu l-Katekisti li jattendu.

It-temi ta' dawn is-seminars kienu

1. L-ewwel – “L-Edukazzjoni fit-Talb.” Għal dan is-Seminar attendew 70 katekist/a minn 24 Parroċċa.
2. It-tieni kien “Kif norganizzaw Ċelebrazzjoni Liturgika Ewkaristika jew para-liturgika”. Għal dan is-Seminar attendew 33 katekist/a minn 20 Parroċċa.

Dawn is-*Seminars* ġew immexxija minn Dun George Deguara u minn Dun Ġuzepp Borg Micallef. Dawk li attendew hargu sodisfatti kemm bil-prezentazzjoni kif ukoll fid-diskussjonijiet li saru. Dawn urew ix-xewqa li *Seminars* bhal dawn jibqgħu jsiru regolari.

Proġett pastorali-edukattiv għall-preadoloxxenti

Issir Talba:

F'Marzu ta' din is-sena, is-Segretarjat għall-Hajja u Hidma fil-Parroċċi, wara li identifika l-bżonnijiet il-kbar tal-parroċċi Maltin, avvicina lill-Kummissjoni Kateketika Nazzjonali u talab jekk jistax jinbeda proċess ta' studju u hidma organizzattiva fil-qasam tal-pastorali mal-preadoloxxenti.

L-ewwel Passi:

Wara xi laqgħat preliminari bejn Dun Anton Portelli, id-Delegat għas-Segretarjat għall-Parroċċi u Dun Joe Meli, id-Direttur tat-Taqsima Katekezi fil-Komunità fi hdan il-Kummissjoni Kateketika, fis-16 ta' April saret laqgħa għall-persuni li huma delegati mill-Komunitajiet parrokkjali tagħhom bir-responsabbiltà għall-ministeru pastorali-edukattiv ma' tfal preadoloxxenti. F'din il-laqgħa, li biha kienu nformati l-kappillani kollha, saret diskussjoni fuq il-possibbiltà li jibda t-fassil ta' qafas ta' Proġett Pastorali-Edukattiv Komuni għall-Arċidjoċesi ta' Malta. F'din il-laqgħa kulhadd qabel fuq il-htieġa li l-proċess tat-tfassil ta' dan il-Proġett jitmexxa mingħajr għaġġla żejda, imma bil-hsieb u metodi xierqa.

Stharriġ fil-Komunitajiet:

Wara din il-laqgħa thejja kwestjonarju dettaljat biex bl-ghajnuna tiegħu ikun jista' jiġi mistharreg x'inhu qieghed jitwettaq bhalissa fil-ministeru ma' tfal preadoloxxenti mid-diversi komunitajiet parrokkjali. L-ghan ta' dan l-istharriġ kien li jingabar biżżejjed tagħrif biex iservi ta' punt tat-tluq

sod għall-ħidma kollha li hemm bżonn issir. Il-kontenuti tal-kwestjonarju ġew imfissrin lid-delegati halli huma jaħdmu fuqhom flimkien ma' shabhom li jinsabu impenjati f'dan il-qasam.

Tagħrif siewi:

F'dan l-istharrig ingabar hafna tagħrif siewi dwar l-għaxar aspetti li ġejjin: (1) X'jibqa' mill-kuntatt ta' dawn it-tfal mal-komunitajiet parrokkjali taqgħom wara li jieħdu s-Sagrament tal-Grizma; (2) Kif jinfirxu dawn it-tfal fi hdan l-għaqdiet u l-movimenti religjużi; (3) X'għamlit ta' ministeru pastorali qed jitwettqu mill-komunità parrokkjali in generali ma' dawn it-tfal; (4) X'opportunitajiet u impenji jeżistu fl-irhula għal dawn it-tfal; (5) X'vizjonijiet qegħdin iservu ta' gwida għal dak li qieghed jitwettaq fil-fatt ma' dawn it-tfal; (6) X'oqsma u aspetti qegħdin ikunu ndirizzati f'dak li qieghed jitwettaq ma' dawn it-tfal; (7) X'proġetti u programmi qegħdin jintużaw ma' dawn it-tfal; (8) X'għamla ta' sussidji u riżorsi huma l-aktar imħaddma; (9) X'qieghed ikun ta' sodisfazzjon u ta' thassib għall-persuni impenjati f'dan il-qasam; (10) X'esperjenza u taħrig għandhom il-persuni impenjati f'dan il-qasam.

Prezentazzjoni lill-Arċisqof u l-Kappillani:

Meta ngabar u nħadem it-tagħrif kollu li dahal mit-22 komunità parrokkjali minn diversi nħawi ta' Malta li għogobhom jgħinu fl-istharrig, saret laqgħa apposta mal-Kulleġġ tal-Kappillanni, li għaliha kien prezenti wkoll Monsinjur Arċisqof, u fiha ġew ipprezentati kemm ir-riżultati ewlenin ta' l-istharrig kif ukoll l-indikazzjonijiet dwar l-orjentament li jteħtieġ tieħu l-ħidma f'dan il-qasam.

Bord Integrat fil-Kummissjoni Kateketika:

Fid-dawl ta' dak li ntqal f'din il-laqgħa, ittieħdet id-deċiżjoni li bil-kollaborazzjoni tas-Segretarjat għall-Parroċċi għandu jitwaqqaf Bord u Grupp ta' Ĥidma permanenti integrat fit-Taqsima Katekezi fil-Komunità tal-Kummissjoni Kateketika, taħt id-direzzjoni ta' Dun Joe Meli. Fil-fatt, sa mit-23 ta' Lulju, dan il-grupp beda jiltaqa' b'mod regolari kull ħmistax.

Deciżjoni dwar il-Proġett:

L-ewwel deciżjoni importanti li ttieħdet f'dan il-grupp kienet li l-Proġett Pastorali-Edukattiv mal-preadolexxenti għandu jaħseb fit-tfal kollha ta' din l-età. B'hekk, il-proġett irid iħaddan fih inizjattivi għall-ħolqien ta' kuntatt mill-ġdid ma' dawk it-tnejn minn kull tlieta li jkunu dgħajfu r-rabta taqgħom mal-komunità parrokkjali u jifassal b'mod li

jwassal għat-tweessigh tal-vizjoni fil-hidma ma' dawk li jibqgħu f'kuntatt permezz ta' għaqdiet u attivitajiet ta' natura regolari.

Studju fuq Dokument Amerikan:

Fl-isfond ta' din id-deċiżjoni, li timplika għażla fundamentali, Dun Joe Meli ppropona li l-Bord jistudja d-dokument klassiku tal-Konferenza Episkopali Amerikana: *A Vision of Youth Ministry*. Għalhekk ingħatat bidu għall-qari l-analiżi dettaljata ta' dan id-dokument partikolari biex tkun verifikata l-validità u r-relevanza tiegħu għas-sitwazzjoni Maltija.

Parteċipazzjoni fl-Assemblea Parrokkjali:

Waqt li kienet għaddejja din il-hidma ta' analiżi u verifika, meta bejn is-7 u l-11 ta' Novembru giet organizzata l-ewwel Assemblea tal-Parroċċi, fil-programm iddahħal jum apposta għar-riflessjoni fuq il-pastorali mal-preadolexxenti. Bħala parti mill-attivitajiet ta' dan il-jum saru: (1) taħdita fuq x'suriet għandha tiegħu l-hidma pastorali u edukattiva mal-preadolexxenti fiż-żminijiet ta' llum; (2) diskussjoni fuq ir-riżultati u l-konklużjonijiet ta' l-istħarriġ imwettaq fil-komunitajiet parrokkjali; (3) dimostrazzjoni ta' kif isseħħ l-animazzjoni ta' laqgħat ma' tfa' l-din l-età partikolari.

Korsijiet għall-Animaturi:

Fl-istess żmien, fil-Bord ittiegħdet id-deċiżjoni li għandhom jibdew isiru b'mod regolari korsijiet ta' orjentament għall-animaturi tal-preadolexxenti permezz ta' l-Istitut tal-Ministeru tal-Kelma.

L-ewwel wiehed minn dawn il-korsijiet għandu jkun organizzat fuq bażi sperimentali bejn Jannar u April tas-sena 1995. Għalhekk, f'Diċembru tlestiet iċ-ċirkolari bit-tagħrif dwar dan il-kors u saret kampanja ta' reklamar bil-posta kemm fil-parroċċi kif ukoll fl-għaqdiet reliġjużi kollha. L-għadd ta' animaturi li nkitbu għall-kors sa l-aħħar tas-sena kien ta' madwar hamsin.

Ċentru riżorsi

Il-Kummissjoni mill-bidu tagħha, hasset il-htieġa li twaqqaf Ċentru ta' Riżorsi għall-Katekisti u għall-Edukazzjoni Reliġjuża biex iżommu ruħhom aġġoranti u servizzi ta' ċerti għodod ta' tagħlim. F'din il-firxa ta' snin iċ-Ċentru Riżorsi tal-Kummissjoni Kateketika sar dejjem aktar speċjalizzat fil-qasam ta' l-Edukazzjoni Reliġjuża. Iċ-Ċentru hu frekwentat minn kull kategorija ta' edukaturi reliġjużi u minn studenti tal-Fakultà ta' l-Edukazzjoni ta' l-Università ta' Malta.

Iċ-ċentru tar-rizorsi hu mqassam fi tliet taqsimiet kbar

Il-kotba

Testi għall-iskejjel bhala programmi ta' tagħlim mill-*Kindergarten* sa l-aħħar sena ta' l-Iskola Sekondarja. Huma testi Maltin, Ingliżi, Taljani u Franciżi.

Katekezi għall-parroċċi: Katekiżmi Uffiċċjali ta' Konferenzi Episkopali u oħrajn minn persuni esperti. Kotba ta' Katekezi mill-età żgħira sa l-adulti.

Metodoloġija Kateketika bhala prinċipji u dik applikata. L-istorja tal-Katekezi sa żmienna. Katekezi fi grupp żgħir; Kotba għall-*Counsellors*. Kotba wiehed isib dwar Komunikazzjoni fil-Katekezi. Drama, Fotolingwaġġ, Simbolizmu, tpingija, stejjer eċċ. Kotba ta' Kreattività li joffru hafna ideat lill-edukaturi reliġjużi. Kotba dwar id-Didattika Ġenerali u Psikoloġija. Taqsima ta' Edukazzjoni għall-persuni bi bżonnijiet speċjali. Kotba ta' Teoloġija u Bibbja f'din jinkludu studji, b'zewġ taqsimiet speċjalizzati għat-tfal u għaž-żgħažagh. Kotba għall-Edukazzjoni fil-Liturġija, Ċelebrazzjonijiet, talb u kant. L-aħħar taqsimiet igibu fihom l-Istorja tal-Knisja, l-Istorja tal-Qaddisin, Dokumenti Pontifiċji u ta' Konferenzi Episkopali. Kotba ta' Soċjoloġija li tinkludi dik tar-Reliġjon.

Ir-rivisti

Iċ-Ċentru hu abbonat f'erbgħin rivista, il-maġġoranza huma bl-Ingliż u bit-Taljan; hemm xi whud tajbin hafna bil-Franciż u numru limitat bil-Malti. Din it-taqsima hi utli hafna għall-Edukazzjoni Reliġjuża, filwaqt li żżommhom aġġornati tfornihom b'ideat prattiċi. Ir-rivisti ma johorgux miċ-Ċentru, però noffru servizz ta' fotokupjar bi prezz speċjali.

L-Audio

Din hi taqsima li tagħti faċilità li wiehed isegwi kors waħdu jew fi grupp – Il-korsijiet: Teoloġija Bażika: Metodoloġija Bażika: Marija u l-Qaddisin; L-Ewkaristija; Alla Problema ta' Fidi; Il-Knisja; Is-Sagramenti; Ġesù Kristu; L-Ispirtu s-Santu; Is-Sesswalità; Il-Bioetika; It-Tagħlim Soċjali tal-Knisja; Esperjenzi ta' Spiritwalità; Proċess *Theology*; Problemi Umani; Il-Persuna b'diżabilità; Kors Bażiċi tal-Bibbja; L-Evangeliġi ta' S. Luqa u S. Matthew; *Giving Directions to Youth Ministry*; *The Ministering Community*; Kors ta' RCIA; Kant u Innijiet bl-Ingliż u bil-Malti.

Taqsim vizwali

It-Taqsima ta' *Slides* hi kbira u varja tilhaq il-bżonnijiet edukattivi differenti. Il-biċċa l-kbira huma għaž-żgħažagh u għall-adulti, tinkludi

wkoll taqsima għat-tfal minkejja li llum daħal it-Televiżjoni, il-valur edukattiv tas-*slides* għadu kbir għax joffri użu differenti u faċli għall-adattamenti. Żgur li bħala lingwaġġ meta użajt kif suppost hu aqwa minn dak mitkellem.

F'din it-taqsima ċ-Ċentru jipprovdi għad ta' *videos* ta' Katekezi, ta' problemi għal diskussjoni u *feature films* li jolqtu aspetti mill-ħajja ta' llum u jedukaw għall-valuri li jtejbu l-livell tal-ħajja.

F'din is-sena

F'din is-sena ċ-Ċentru ta' rizorsi żdied b'500 ktieb. L-aġġornament ta' 40 rivista; 7 korsijiet *audio* u 42 *video*. Hu pproġettat li s-sena l-ġdida minbarra materjal ġenerali se nagħtu preferenza għall-*videos* u għall-materjal kreattiv.

DUN GEORGE DEGUARA
President KKN

Programm ta' korsijiet 1995-1996

Dan l-Istitut twaqqaf mill-Knisja ta' Malta b'servizz lil dawk li jahdmu fl-Oqsma Pastoralni ta' l-Edukazzjoni Reliġjuża.

L-Awtoritajiet tal-Knisja jifhmu li fi żmienna l-ħidma edukattiva trid tkun afdata f'idejn persuni ppreparati għal dan l-impenn.

Il-Kappillani, il-Kapijiet ta' l-Għaqdiet tal-Lajci, il-Kapijiet ta' l-Iskejjel, is-Superjuri tar-Reliġjużi jridu jiżguraw ruħhom li min ikun afdat bir-responsabbiltà ta' l-Edukazzjoni Reliġjuża jkollu thejija Teologika – Biblika – Liturgika – Kateketika.

L-Istitut tagħna hejja dan il-programm ta' korsijiet. Qed jiħhabbru kmieni biex il-persuni kkonċernati jagħmlu l-adattamenti meħtieġa biex jistgħu jieħdu sehem.

Dan hu programm preliminari. F'Settembru jintbagħat wieħed dettaljat. Min irid informazzjoni jikkuntattja ċ-Ċentru tal-Kummissjoni Kateketika, Tel: 223949; FAX: 230342.

Kors għal Katekisti ġodda

Settembru – Ottubru: It-Tlieta u l-Gimgha mill-5 ta' Settembru sat-14 ta' Ottubru (9.30am – 11.30am u/jew 6.00pm – 8.00pm. *Kors Introductiv għall-Katekisti Prospettivi*. 12-il sessjoni ta' taqlim u taqlim għall-persuni li jkun se jibdeu hidma Ministerjali bhala Katekisti ġodda. Jinghataw l-ewwel principji u eżercizzi fuq kif wiehed jeduka fil-Fidi.

Korsijiet ta' kwalifikazzjoni għall-Katekisti u animaturi

Il-Korsijiet li ġejjin jibdeu fl-ewwel gimgha ta' Ottubru, mis-6.00pm – 8.00pm. Ikun hemm *break* għall-Kaffè.

It-Tnejn: *Kors Bażiku ta' Metodoloġija Katekista*. Principji u esperjenza ta' kif nedukaw fil-fidi.

It-Tlieta: *Kors Bażiku Bibliku*. Jilhaq l-aspetti principali biex wiehed jifhem u jxandar il-Kelma ta' Alla.

Il-Hamis: *Kors Bażiku ta' Teoloġija*. Jippreżenta b'rabta mal-hajja l-aspetti fundamentali tal-Fidi Nisranija.

Dawn il-korsijiet jieħdu minn Ottubru 1995 sa Ġunju 1996.

Korsijiet b'suġġett partikulari

Ottubru – Diċembru 1995

It-Tnejn: *Kors: It-Talb fil-Bibbja*. Il-hafna esperjenzi li toffri l-Bibbja biex niskopru spiritwalità ġenwina.

Il-Hamis: *Kors għall-Animaturi tal-Preadolexxenti*. Principji u esperjenzi kif nedukaw fil-Fidi lil din l-età dif-fidli.

Il-Gimgha: *Kors: Ġesù Kristu*. Min tgħid li hu? Twegiba mill-Evangeliġu, it-Tradizzjoni u n-nies ta' żmienna.

Korsijiet b'suġġett partikulari

Jannar – Marzu 1996

It-Tnejn: *Kors: Il-Ktieb tas-Salmi*. Nitghallmu nitolbu, b'ferh u ringrazzjament, f'kull sitwazzjoni tal-hajja.

Il-Hamis: *Kors għall-Katekisti tal-klassi ta' l-Ewwel Tqarbina*. Kif nedukaw fil-Fidi lit-tfal f'din l-età.

Il-Gimgha: *Kors: Is-Sagramenti*, Kif niltaqghu ma' Kristu b'mod privileġġat.

Korsijiet b'suġġett partikulari

April – Ġunju 1996

It-Tnejn

Kors *għall-Animaturi ta' l-Anzjani*. Kif nghinu lill-anzjan u lill-marid jiżviluppa fil-Fidi.

Il-Ġimgħa:

Kors: *L-Ispiritwalità fil-Ħajja tal-Knisja*. Tagħrif u riflessjoni fuq metodi differenti għall-qdusija personali.

DUN ĠUŻEPP BORG MICALLEF
Direttur Ministeru tal-Kelma.

Rapport ta' hidma Ghas-sena 1994 mill-Caritas Malta Segretarjat Soċjali ta' Karità

Huwa diffiċli biex jingħata rapport komprensiv tal-hidma tal-Caritas matul sena għaliex l-aqwa servizz jibqa' dak li jsir fis-skiet u l-moħbi ma' nies imwegġa' fil-hajja li kuljum jersqu għall-ghajjnuna jew li nzuru fi djarhom biex jingħatawllhom farag' u appogg' fil-htigijiet tagħhom. Ix-xhieda tal-Vangelu tal-karità titlob xi haġa aqwa mill-pjanijiet, strutturi u attivitajiet. Ghalkemm dawn l-ghodod huma meħtieġa wkoll biex il-hidma tagħna, fost in-nies li jhossuhom imwarrba minn soċjetà affwenti, tkun organizzata u kordinata biex ma jinħlewx riżorsi umani u finanzjarji.

1. Il-Kunsill tal-Caritas Malta

L-istatut il-ġdid tal-Kunsill tal-Caritas ġie approvat minn Monsinjur Arċisqof u l-Kunsill iltaqa' regolarment.

Biż-żieda ta' rappreżentanti godda, il-Kunsill ikun jista' jikkordina aħjar l-oqsma kollha soċjali fil-Knisja u f'organizzazzjonijiet b'inspirazzjoni nisranija. Ghalkemm jidher li kulhadd għandu intenzjonijiet tajba, il-kordinament effettiv jiehu ż-żmien biex jitwettaq.

1.1. L-eżekuttiv

Twaqqaf ukoll il-Kumitat Eżekuttiv u beda jaħdem fuq agenda mfassla mill-Kunsill.

1.2 Kummissjonijiet:

a.1 Kummissjoni minnhom hejjiet *Policy* għal Djar tal-Knisja fil-Parroċċi b'risq persuni b'diżabilità;

a.2 u l-Kummissjoni l-oħra se tipprezenta sugġerimenti dwar il-Ġimgha tal-Karità.

b. Kummissjoni Emergenza:

b.1 Permezz tal-*Caritas Internationalis*, intbagħtet għajjnuna finanzjarja biex jitwettqu proġetti b'risq il-vittmi tal-gwerra fir-Rwanda: u baqgħet tintbagħat ukoll lill-vittmi tal-gwerra fl-ex-Yugoslavja.

b. 2 Inghatat kontribuzzjoni b'solidarjetà mal-qraba tal-vittmi tad-diżgrazzja fit-Tarzna.

1.3 L-Assemblea Ġenerali

L-Assemblea Ġenerali tlaqqgħet f'Diċembru 1994. F'dik l-okkażjoni harget ċara r-riekzza li hawn fil-Knisja Maltija fejn jidhol il-qasam soċjali.

2. L-Aġenzija Caritas

Il-Caritas kompliet issahha u tifrex is-servizzi tagħha f'dawn l-oqsma:

- Anzjani (*Caritas HelpAge*)
- Familji fid-diffikultà
- Programmi Edukattivi fl-Iskejjel
- Kummissjoni Diakonia (*Parish Outreach*)
- Prevenzjoni tad-Droga
- Riabilitazzjoni mill-Abbuż tad-Droga
- Xandir
- Pubblikazzjonijiet

A. Anzjani

A1. Ċentri Soċjali ta' l-Anzjani

Għanijiet:

- biex l-anzjani ikissru s-solitudni billi jibnu relazzjonijiet ta' hbiberija bejniethom fl-ambjent li fih jgħixu jew barra mill-ambjent tagħhom;
- biex l-anzjani jibqgħu attivi billi jiehdu sehem f'attivitajiet edukattivi, rikreattivi, soċjali u reliġjużi li jsiru fiċ-Ċentru jew barra miċ-Ċentri;
- biex l-anzjani jaħsbu f'min ma jistax joħroġ minn daru minhabba diżabilità fiżika jew mentali.

Sa l-1994, twaqqfu 43 Ċentru fil-parroċċi.

Il-Kumitat Ċentrali taċ-Ċentri Soċjali jiltaqa' regolarment kull xahar biex:

- jiżviluppa u jikkordina dawn iċ-Ċentri;
 - jorganizza l-attivitajiet kollha li jsiru fuq bażi nazzjonali: hargiet f'Malta u Għawdex ta' erbat ijiem, u *tours* barra minn Malta;
 - jippromwovi Ċentri godda;
 - jiehu hsieb it-taħriġ li jsir għall-mexxejja taċ-Ċentri.
- Social Worker* u voluntiera jżuru regolarment dawn iċ-Ċentri.

A.2 Ċentru għall-Ħajja aktar Indipendenti

Dan iċ-Ċentru joffru servizz ta' pariri lill-anzjani u persuni b'diżabilità fiżika, u apparat għall-bejgħ li jgħinjom jgħixu hajja aktar indipendenti.

A.3 Ċentru ta' Spiritwalità għall-Anzjani (*La Vie Montante*)

Dan iċ-Ċentru għandu 15-il animatur mharrġa. Qeghdin jintlahqu 23 Ċentru għall-Anzjani kull xahar. Dan is-servizz qed jiġi mifrux fid-Djar Residenzjali ta' l-Anzjani.

A.4 Djar tal-Knisja għall-Anzjani

Grupp ta' voluntieri tal-Caritas iżur regolarment dawn id-Djar. Dawn jiġu mharrġa biex jagħtu attenzjoni individwali lill-anzjani li jhossuhom wehidhom jew li jkollhom bżonn ta' appoġġ speċjali.

Il-voluntieri huma mharrġa wkoll biex janimaw grupp ta' spiritwalità u jorganizzaw attivitajiet soċjali u rekreattivi perjodikament barra mid-Dar.

Iż-żewġ *mini-buses* tal-Caritas jagħtu servizz lil dawn id-Djar meta jkunju jridu joħorġu lir-residenti.

A.5 Hidma Ġirien Hbieb

Dan huwa servizz volontarju mogħti fuq bażi regolari mill-ġirien lill-persuni li jgħixu wahedhom. Din il-hidma hija organizzata mill-parroċċa u kkordinata mill-Caritas.

Il-voluntieri huma mharrġa mill-Caritas, u jgħinu lis-*Social Worker* tal-Caritas responsabbli għal dan il-qasam.

Tlesta "Video" biex jintuża għat-taħriġ tal-voluntieri/ġirien li jagħtu s-sehem tagħhom f'din l-iskema li nġhatat struttura ġdida. F'Malta hawn sittax-il parroċċa li fihom twaqqfet din l-iskema; tliet parroċċi minnhom qed jaddottaw l-iskema l-ġdida.

A.6 Awareness Programmes

Permezz tal-kitba, pubblikazzjonijiet u programmi fuq diversi stazzjonijiet tar-Radju kompliet tikber il-kuxjenza soċjali dwar il-problemi ta' l-anzjani għalkemm bosta anzjani li jinsabu wehidhom baqgħu l-mira ta' atti kriminali.

A.7 Djar Residenzjali tal-Knisja għall-Anzjani

L-akbar nuqqas fil-qasam ta' l-anzjani huwa n-nuqqas ta' spazju li hawn fid-Djar Residenzjali ta' l-anzjani għall-persuni bi htiġijiet speċjali.

Saru żewġ talbiet għall-ghajnuna lill-Gvern. Jekk l-ebda *grant* ma tasal se jkun diffiċli biex inbassru l-futur ta' xi whud minn dawn id-Djar.

Dun Victor Zammit McKeon isegwi mill-qrib lill-*istaff* u lir-residenti ta' dawn id-Djar.

It-Taħriġ ta' l-*istaff* f'dawn id-Djar inghata attenzjoni xierqa.

A.8 Programm Edukattiv fl-Iskejjel

Dan il-Programm fl-iskejjel beda fl-1987 bil-ghan li:

- li titqajjem kuxjenza fost it-tfal dwar il-potenzjal, il-htigijiet u l-inseriment ta' l-anzjani fis-soċjetà;
- inhajru lit-tfal jibnu relazzjonijiet ta' hbiberija u rispettt man-nanniet tagħhom kif ukoll ma' ġirien anzjani.
- noholqu fost it-tfal ta' l-iskejjel rapport ta' hbiberija bejniethom permezz ta' attivitajiet barra mill-iskola.

Fl-1994, iż-żewġ *full-timers* mal-Caritas fuq dan il-programm żaru 15-il skola primarja tal-Gvern u skejjel privati. Isiru 4 laqgħat ma' kull klassi. B'kollox is-sena l-oħra ntlahqu 7,000 tifel u tifla.

Ġew organizzati wkoll dawn l-attivitajiet principali:

- Sportage Swimathon, b'attendenza ta' mijiet ta' tfal u ġenituri
- Workout għan-nisa tad-dar
- Kampanja ta' hbiberija – Kant tal-Milied lill-Anzjani

L-attivitajiet għat-tfal isiru bil-ghan li t-tfal ikabbru l-istima tagħhom infushom u jidraw jaħsbu f'haddiehor minn ċkunithom.

A.9 Subby's club

Dan il-Klabb tat-tfal jiltaqa' regolarmet. Fost it-tfal twaqqaf Kor li ġew imharrġa biex jieħdu sehem fil-laqgħat organizzati għall-anzjani.

A. 10 Side-by-Side

Din hija rivista għat-tfal u jitqassmu 4000 kopja f'kull harrġa.

B. Familji bi htigijiet speċjali

B.1 Is-Servizzi

Is-Servizzi f'dan il-qasam huma mifruxa f'diversi oqsma:

- appoġġ lill-familji li għandhom tfal b'xi diżabilità fiżika jew mentali;
- appoġġ u laqgħat ta' taħriġ lil zghazagh li jsibuha bi tqila biex jagħmlu hbieb. Dawn jiltaqgħu fil-Caritas kull hmistax. Grupp ta' zghazagh huma mharrġa biex jgħinuhom.

• servizz ta' *counselling* lill-familji b'relazzjonijiet emozzjonali dgħajfa. Inghataw madwar 1265 sessjonijiet ta' pariri.

- ghajnuna u appoġġ lill-persuni bi problemi ta' dipressjoni kronika; – żjajar lill-pazjenti waqt li jkunu fl-isptar u *follow-up* wara li jhorgu
- "Thursday Club" għal dawn il-pazjenti biex ngħinuhom jintegraw ruħhom fis-soċjetà;

• appoġġ u ghajnuna finanzjarja lill-familji li jkollhom membru li jeħtieġ kura fi sptarijiet barra minn Malta;

- għajnuna lill-familji bi problemi ta' *housing*;
- appoġġ, u servizz ta' *counselling/referral* fejn mitlub, lill-familji li għandhom xi membru/i bi problemi ta' alkohol, droga jew loghob. AA u ALANON, GA u GAMANON ikollhom laqgħat regolari fil-Caritas.
- appoġġ lill-ommijiet separati jew mhux miżżewġa;

B.2 Il-voluntieri

Il-voluntieri li jaħdmu f'dan il-qasam meghjuna mill-kordinatur ta' dawn is-servizzi u professjonisti minn barra l-Caritas jingħataw taħriġ dwar:

- il-problemi soċjali illum
- valuri fil-familja
- *fostering* u *adoption*
- kif in-nisrani jhares lejn il-mard mentali
- il-htieġa ta' *Occupational Therapy*
- il-htigijiet ta' persuni b'diżabbiltà speċjali
- l-AIDS, Abbuż ta' Droga, u Alkoħoliżmu
- il-volontarjat soċjali
- ir-rwol tal-kappillan fil-qasam soċjali.

Permezz tas-*Social Worker* responsabbli, il-voluntiera iltaqgħu għamli kuntatt ma' diversi organizzazzjonijiet volontarji li jaħdmu fil-qasam soċjali biex jaqsmu flimkien l-eserpienzi tagħhom.

B.3 Awareness Programmes

- Gie organizzat Seminar: Mill-familja għall-familja: Il-Volontarjat Soċjali.
- Saru sensiela ta' programmi fuq l-RTK u stazzjonijiet oħra tar-Radju biex tinholoq kuxjenza pubblika dwar il-familji bi problemi speċjali.

B.4 Il-Leaders tal-Gruppi

Il-Leaders tal-Gruppi ta' voluntieri li jaħdmu fid-diversi oqsma soċjali jiltaqgħu darba fix-xahar flimkien għal taħriġ u evalwazzjoni tal-ħidma tagħhom.

Kummenti:

Il-Familja f'Malta għandha theddid minn ġewwa u minn barra. Jekk nemmnu fis-saħħa tal-familja, irridu nersqu lejn il-familji, nidhlu fihom, insiru nafuhom minn ġewwa u nippruvaw nghinuhom kemm nistgħu biex il-ħajja jhossuha anqas diffiċli u biex jifhemu li l-Knisja qiegħda warajhom fil-htigijiet tagħhom li huma ħafna.

Ix-xhieda tal-Vangelu tal-karità fil-familji huwa aqwa minn kull priedka u mid-devozzjonijiet reliġjużi.

Din il-hidma trid tkun organizzata u regolari u ssir mill-qalb u b'dedikazzjoni.

Ċ. Djakonija

Il-qadi bl-imhabba ta' l-ahwa fi Kristu huwa ministeru marbut mal-pre-Evanġelizzazzjoni u x-Xandir tal-Kelma.

Għalkemm hawn 28 parroċċa f'Malta li fihom twaqqfet il-Kummissjoni Djakonija, qed jinstabu problemi kbar biex fil-parroċċi nsibu voluntieri dedikati biex iwettqu din il-hidma b'impenn u fit-tul.

Xi whud mill-Kappillani huma mgħobbija hafna b'xogħol amministrattiv u b'diversi impenji oħra fil-parroċċa. Minkejja li l-ghajnuna li nitolbu ma tasalx dejjem f'waqtha, il-Caritas baqgħet tharreg lil-*leaders* u lill-membri tad-Djagonija:

- Saru 6 laqgħat ta' tahrig fiċ-Ċentru tal-Caritas għal-*leaders* tal-Kummissjoni Djakonija.
- Inghataw 28 laqgħat ta' tahrig f'diversi parroċċi.
- Sar Irtir ta' ġurnata għall-membri kollha tad-Djagonija.
- Sar Seminar ta' ġurnata għall-Kummissjoni Djakonija taż-Żejtun u tal-Mosta.
- Beda esperiment ġdid billi qegħdin niltaqgħu maż-żgħażaġh fil-*Youth Centres* jew *Clubs* fil-parroċċi biex jitravwem demm ġdid.

D. L-osservatorju tal-fqar

Il-Caritas flimkien mad-DISCERN waqqfu l-Osservatorju tal-Faqar. Ġew intervistati privatament il-kappillani kollha ta' Malta u Ghawdex. Ir-riżultat ta' dan l-istharrig kien l-ewwel rapport li hareg fi ktieb bil-Malti u bl-Ingliż.

Bhala *follow-up* sar Seminar fl-Università, Laqgħa mal-Kappillani (f'April 1995), Seminar iehor qed jithejja għall-Ghaqdiet.

Issa għandna mappa ta' l-uċuh differenti tal-faqar (diżabilitajiet fiżiċi, mentali, emozzjonali, soċjali, kulturali, ekonomiċi, relazzjonali, u diżabilitajiet ta' aċċess).

X'inhi t-twegiba tal-Knisja għal dawn is-suriet godda ta' faqar f'soċjetà differenti?

Iż-żmien jagħtina parir... Nittamaw li fil-Pjan Pastoral i-Karità u l-impenn soċjali jingħataw il-post li jehtigilhom f'pastorali impenjata favur l-ifqar fost il-fqar.

E. Prevenzjoni u azzjoni

Dak li għidna fis-'70 qed isehh illum. L-abbuż ta' l-alkoħol u d-droga flimkien ma' kriminalità organizzata infirxu ma' Malta u Ghawdex u qed jheddu l-familja minn gewwa.

Bosta żgħażaġh qed jinqerdu bl-abbuż ta' l-alkoħol u d-droga għax qed iħossu li l-hajja m'għandhiex x'toffrilhom. Ma jafux iwieġbu għall-mistoqsija: X'għandi naghmel biex hajti tkun tfisser xi haġa? X'inhu l-pjan ta' Alla għalija? X'irid minni? Fil-kura pastorali taż-żgħażaġh irridu nwieġbu dawn il-mistoqsijiet li jinkwetaw hafna żgħażaġh. Irridu nwieġbu għat-tamiet taż-żgħażaġh li qabdu triq tajba.

L-istima baxxa li għandhom bosta żgħażaġh tagħhom infushom, in-nuqqas ta' skop fil-hajja, il-pessjoni tal-ħbieb, l-aċċess faċli għall-konsum ta' l-alkoħol u d-droga, il-kultura konsumista li timbuttana biex nissodisfaw il-ħtiġijiet artifiċjali tagħna fil-pront, l-attitudni li jekk tinqabad tonqos tista' tehlisha hafif, jekk ikollok min jiproteġik, qegħdin ipogġu f'riskju serju lil dawk li huma l-aktar vulnerabbli.

F'dan l-isfond, kull tip ta' Programm Preventiv għandu l-limitazzjonijiet tiegħu.

Minkejja dan kollu, il-Caritas mill-1984 sa llum permezz ta' l-istaff u voluntieri mharrġa baqgħet tifrex is-servizzi tagħha fl-iskejjel, fl-industriji, fil-parroċċi, ma' studenti fl-Università, fost in-nurses, prison wardens.

Fil-programm għall-iskejjel (*Social and Life Skills Programmes*), qed ninsistu fuq il-valuri, *stress-management skills*, *decision-making skills* u taħriġ biex titkabbar il-kreattività ta' l-istudenti. Il-Caritas baqgħet tgħin fit-taħriġ ta' għalliema li jahdmu fil-*Personal and Life Skills Programmes* ta' l-Iskejjel tal-Gvern u tal-Knisja.

Attivitajiet mill-Grupp Prevenzjoni

Fil-*European Prevention Week*, il-*Core Group* tal-Programm Preventiv tal-Caritas, flimkien ma' għadd ta' *speakers* imharrġa, żaru 54 parroċċa. Din il-kampanja ta' Prevenzjoni kienet tinvolti taħdidiet, *play forums*, *video-forums*, esperjenzi min-nies imġarrba, diskussjonijiet, wirjiet, esibizzjoni ta' kotba ippubblikati mill-Caritas dwar id-droga.

Sar *update* tal-*Mobile Exhibition*.

Ġie ppubblikat ktieb: *Don't Crack* li fih taħriġ għall-ġenituri u edukaturi.

Il-YDFY (*Youth for Drug-Free Youth*) organizzaw diversi attivitajiet fil-*Clubs* taż-Żgħażaġh, *seminars*, *play-forums*, *disco* mingħajr xorb alkoħoliku li għalih attendew mijiet ta' żgħażaġh.

Saru sensiela ta' taħdidiet fuq l-RTK u stazzjonijiet oħra.

Għadu kemm twettaq *update* tal-Programm Preventiv u ffaßlu oġġettivi godda biex jintlaħqu matul din is-sena 1995.

Zammejna kuntatt u kollaborazzjoni mas-SEDQA f'diversi oqsma u tajba l-kontribut taghna f'*Master Plan* ġdid li qed jithejja.

F. Ċentri ta' riabilitazzjoni tad-droga

Matul is-sena 1994, bdiet issehh ir-riorganizzazzjoni ta' Ċentri tal-Furjana, Bahar iċ-Ċaghaq u San Blas. Sar Pjan ġdid ta' Riabilitazzjoni. Tfassal Kors ta' Tahriġ għall-*Istaff*. Il-psikologu Dr David Attard inhatar Kordinatur Kliniku tal-Programm waqt li Mr. Joe Gatt sar il-Kordinatur Amministrattiv. Inhatar *Manager* għall-Programm biex isegwi t-tweqqi ta' ri-organizzazzjoni f'kull Dar.

L-*istaff* kollu nghata Kors fuq Logoterapija minn żewġ esperti f'dan il-qasam miċ-*Centro Italiano di Solidarietà*, f'Ruma (il-Programm immexxi minn Don Mario Picchi).

Membri ta' l-*istaff* intbaghtu wkoll barra minn Malta għal tahriġ.

Giet ukoll ri-organizzata t-terapija li tinghata lill-familji u qraba ta' dawk li jkun qed jagħmlu l-Programm ta' Riabilitazzjoni.

Il-Programm tal-*Caritas* huwa l-uniku wiehed f'Malta li jsegwi r-resident fl-erba' fażijiet ta' l-iżvilupp shih tiegħu sakemm jiggradwa mill-Programm.

Espansjoni tal-Programm

Gew proposti żewġ proġetti oħra lill-Gvern:

1. wiehed għall-prigunieri f'Corradino bi problema ta' alkohol u droga (programm residenzjali);

2. l-iehor għal zghazagh taht it-18-il sena (*Day Programme*).

Jekk tinghata għajnuna finanzjarja mill-Gvern, dawn iż-żewġ programmi jkunu jistgħu jitwettqu.

It-Tmexxija ta' Ċentri ta' Riabilitazzjoni mhix faċli. Għalkemm qed ikolna riżultati tajbin hafna, id-diffikultajiet ma jonqsux ghax l-għajnuna finanzjarja tal-Gvern mhix adegwata għall-ispejjeż li għandna, filwaqt li l-poplu Malti għadu mhux sensitiv biżżejjed għall-hteġa ta' dawn il-programmi.

Kieku l-*Caritas* ma fethitx dawn id-Djar, in-numru ta' zghazagh li kienu jinqerdu kien jikber hafna.

L-ewwel Hadd ta' l-Avvent

Is-Salvazzjoni tal-bnedmin kollha

Is-salvazzjoni tagħna hi eqreb issa

Aħna u nagħtu bidu għal sena liturgika ġdida, bi kliem San Pawl il-Knisja llum thabbrilna li s-salvazzjoni tagħna hi eqreb issa minn meta bdejna nemmnu, għax il-lejl għoddu għadda u qorob il-jum. Xi trid tghidilna l-Knisja b'dan il-kliem ta' Missierna San Pawl fil-bidu tal-granet qaddisa ta' l-Avvent?

L-Avvent hu żmien ta' tnejn għall-festi kbar tal-Milied, tal-jum li fih l-Iben ta' Alla, magħmul bniedem bħalna fil-guf safi tal-Verġni Marija, twieled fostna biex jagħti bidu għall-ħidma tiegħu ta' salvazzjoni, li temmha bil-mewt tiegħu fuq is-salib, bil-qawmien tiegħu mill-imwiet u bit-tluġ tiegħu fis-sema. Aħna ġa qegħdin ngħixu s-salvazzjoni li kisbilna l-Mulej iżda m'ahniex ngħixuha fil-milja kollha: dan isehh meta tghaddi għalina s-sura ta' din id-dinja u niġu milqugħin fis-saltna tas-sema, fis-saltna ta' l-hena, id-dawl u s-sliem.

Aħna, wara li twelidna mill-ġdid mill-ilma u l-Ispirtu s-Santu fil-Magħmudija, bdejna mexjin lejn il-milja tas-salvazzjoni: għad ma wasalniex, għalkemm qegħdin fil-qrib – għalhekk il-Knisja qaltilna li l-lejl għoddu għadda u l-jum qorob. Għalhekk jehtieg li ma nitnikkrux iżjed, jehtieg inqumu min-nghas tagħna, u nhabirku bis-serjeta' biex nilhqu l-milja tas-salvazzjoni tagħna mingħajr ma nitilfu t-triq.

X'għandna naghmlu biex is-salvazzjoni tilhaq il-milja tagħha

X'għandna naghmlu? Jghidilna San Pawl: "Inwarrbu l-għemil tad-dlam, u nilbsu l-armi tad-dawl", jiġifieri nitbegħdu minn kull hażen u naghmlu dak li hu tajjeb quddiem il-Mulej; dan naghmluh billi ngħixu kif jixraq mhux bl-ikel iżzejjed u s-sokor, mhux biz-zina u t-tbahrid, mhux bil-ġlied u l-ġhira, imma billi nilbsu lil Ġesù u nħallu fil-ġenb kull hsieb tal-ġisem u l-ġibdiet tiegħu. Kien dan il-kliem ta' San Pawl li qanqal lil Santu Wistin biex inqata' darba għal dejjem mill-ħajja mtajra ta' zoghżitu u jghix biss għal Alla.

Kliem San Pawl li qed thabbrilna l-Knisja llum, hu għall-bnedmin kollha, għax kif smajna l-profeta Isaija jhabbrilna fl-ewwel qari ta' llum, il-bnedmin kollha huma msejhin biex jitilghu l-gholja tad-dar tal-Mulej, lejn id-dar ta' Alla ta' Ċakobb, biex jitghallmu t-triqat tiegħu u jimxu fil-mogħdijiet tiegħu, halli jkun jistgħu ngħixu flimkien fis-sliem il-jiem kollha ta' hajjithom fid-dinja. Fi kliem iehor il-Knisja, bi kliem il-profeta

qed tistedinna biex nersqu lejn Alla, insiru nafu sewwa l-kmandamenti tieghu u nharsuhom sa l-inqas tikka tul hajjitna kollha.

In-nies tad-dinja

Imma n-nies tad-dinja mhux qed jagħtu widen għall-istedina tal-Mulej: hu qieghed kuljum hdejn il-bieb ta' ruh kull wiehed minna jhabbat, u hadd ma qed jiftaħlu, hadd ma jrid jisma' l-kelma tieghu, hadd ma jrid ihares il-kmandamenti u l-preċetti tieghu. Hekk ġara fi żmien Noe, jgħidilna Ġesù fl-Evangēlju ta' llum; in-nies moħħhom biss li jieklu u jixorbu, iżewġu u jżżewġu u ftit ihabblu rashom bis-salvazzjoni ta' ruħhom, u għad jiġrilhom kif ġralhom in-nies fi żmien Noe: sabu fuqhom hin bla waqt id-dilluvju li qered kull haj, u salvaw biss Noe u l-familja tieghu u kulmin kien fl-arka li bena b'ordni ta' Alla.

Żmien l-Avvent

Għalhekk illum il-Knisja heggitna bi kliem San Pawl biex inqumu min-nghas tagħna. U l-Avvent hu żmien tajjeb għal dan: hu żmien ta' thejjija għall-festi tal-Milied, għall-festi tal-miġja ta' Ġesù bhala tarbija fil-grotta ta' Betlehem, imma hu wkoll żmien ta' thejjija għall-miġja tal-Mulej b'setgħa u glorja kbira biex jagħmel haqq mid-dinja bil-ġustizzja u jagħti l-premju misthoqq lil dawk kollha li fuq l-art għamlu r-rieda tieghu.

J'alla ma nkunux bħal dawk in-nies li fuqhom tkellem il-Mulej fl-Evangēlju ta' llum, imma nkunu nies li nilqgħu bil-qalb it-twissija li għamlitilna l-Knisja llum bi kliem Missierna San Pawl, halli nkunu dejjem lesti għal meta jisbah għalina l-Jum il-ġdid li m'għandux tmiem, il-Jum ta' dejjem fis-saltna tas-smewwiet.

It-tieni Hadd ta' l-Avvent

Jiġġudika l-imsejknin skond il-gustizzja

San Ġwann Battista

Tul l-Avvent il-Knisja spiss tfakkarna fil-missjoni ta' San Ġwann Battista, li ntagħzel minn Alla biex ihejji t-triq lill-Mulej, u jlestilu poplu mhejji sewwa għal meta jiġi.

San Ġwann ġie kkonsagrat minn guf ommu għall-missjoni tiegħu ta' prekursur tal-Mulej, u kkonsagrah il-Mulej innifsu meta Omm Ġesù marrett iżzur lill-qariba tagħha Elizabetta, u din stess habbret dak li kien seħh, meta lil Marija qaltilha li t-tarbija li kellha fi hdanha qabżet bil-ferh għat-tislima tagħha.

San Ġwann għadda hajja iebes ta' penitenza fid-deżert qabel beda l-missjoni tiegħu, u meta mbagħad beda jxandar l-indiema għax kienet waslet is-Saltna tas-smewwiet, in-nies kienu jmorru bil-folol biex jismgħuh u jitgħammedu fil-Ġurdan huma u jistqarru dnu biethom.

San Ġwann, kif smajna fl-Evangelju ta' Illum, kellu kliem iebes għan-nies ta' wiċċ b'iehor, għal dawk il-Fariżej u s-Sadducej li kienu hatja ta' kull hażen u ma kellhom ebda ndiema għall-għemejjel hżiena tagħhom għax kienu jqisu ruhhom imharsin minn Abraham missierhom. San Ġwann uriehom kemm kienet fiergħa din it-tama tagħhom, għax kienu nieqsa għal kollox mill-indiema għall-htijiet tagħhom.

Il-magħmudija ta' San Ġwann u l-magħmudija ta' Ġesù.

San Ġwann jgħidilhom li mhux hu kien se jikkundannahom, imma kien se jikkundannahom dak li kellu jiġi warajh, dak li ma kienx jisthoqqlu lanqas iħollu l-qafla tal-qorq tiegħu. San Ġwann kien qed jittellem dwar Ġesù, li ġie fid-dinja biex jgħammed il-bnedmin bil-ilma u l-Ispirtu s-Santu u jagħti hajja ġdida, l-istess hajja ta' Alla, lil dawk kollha li jemmu fih. Il-Magħmudija ta' San Ġwann kienet magħmudija ta' thejji għall-Magħmudija li biha Kristu tana twelid ġdid fih, u fethilna t-triq ta' salvazzjoni ta' dejjem. Il-Magħmudija ta' Ġesù hi għall-bnedmin kollha, għax Alla jrid li l-bnedmin kollha jsalvaw u jaslu għall-verità sħiħa; mingħajr il-Magħmudija, mingħajr ix-xewqa tal-Magħmudija hadd ma jsita' jsalva. Ix-xewqa tal-Magħmudija juruha dawk kollha li għalkemm mhux mgħammedin u lanqas ma semgħu bi Kristu, qed jgħixu skond ma tgħidilhom il-kuxjenza tagħhom: qed jaħarbu l-hażen u jfittxu jagħmlu dak li hu tajjeb; qed jgħixu bit-tama ta' hajja aħjar u jilqgħu bis-sabar it-

tigrib tal-hajja, u qed ihabirku biex ikunu fehma waħda ma' kulhadd: mingħajr ma jafu dawn qed ifaħħru lil Alla u lil dak li bagħat Ibnu Sidna Ġesù Kristu, li ġie fid-dinja għas-salvazzjoni tal-Lhud, tal-poplu magħżul ta' Alla tal-Patt il-Qadim, biex isehh dak kollu li habbru l-profeti, u ġie wkoll għas-salvazzjoni tal-pagani għax huma wkoll imsejħin biex ifaħħru lil Alla. Dan kollu habbarulna San Pawl fit-tieni qari ta' Illum.

Is-salvazzjoni li ġiet minn Ġesù

Ġesù ġie għas-salvazzjoni tal-bnedmin kollha, u bħala bniedem twieled mill-għerq ta' Gesse, min-nisel ta' David, u ġie konsagrat mill-Ispirtu s-Santu għal din il-missjoni tiegħu; irċieva l-ispirtu ta' għerf u tad-dehen, l-ispirtu ta' għaqal u l-qawwa, l-ispirtu ta' l-għerf u tal-biza' tal-Mulej. Ġie fid-dinja jxandar il-ġustizzja ta' Alla u jagħti sliem lill-bnedmin kollha: "jagħti sentenza skond is-sewwa lill-fqajrin ta' l-art, u b'nifs xofftejh jolqot il-ħazin", habbar il-profeta Isaija dwaru, kif smajna fl-ewwel qari ta' Illum. Il-profeta mbagħad, biex ifisser, is-sliem li l-Mulej se jġib fid-dinja, juża kliem simboliku (il-lupu jibda jgħix mal-haruf, il-leopard mal-gidi, jirgħu flimkien l-ghogol u l-ferħ ta' l-iljun) biex ifisser li l-miġja tal-Mulej se gġib sliem kotran fid-dinja għal dejjem ta' dejjem, dak is-sliem li habbru l-anġli fit-twelid tal-Mulej. Izda nistaqsu: jekk kliem l-profeta hu minnu, għaliex ma hawnx sliem fid-dinja? Ma hawnx sliem, għax il-bnedmin ta' Illum u ta' kull żmien qed iġibu ruħhom bħas-Sadduċej u l-Farizej fi żmien San Ġwann Battista, li kkundannahom bi kliem iebes hafna. Izda s-sliem ta' Kristu qed igawduh dawk kollha li huma ta' Kristu, li qed jimxu fil-mogħdijiet tiegħu, minkejja t-tigrib u l-hemm u n-niket u l-inkwiet tal-hajja tad-dinja ta' Illum, għax Kristu jsaltan bil-ġustizzja u bi sliem kotran fil-qlub ta' dawk kollha li fuq l-art jagħmlu r-rieda tiegħu.

It-tielet Hadd ta' l-Avvent

Alla ġej biex isalvana

Min kien San Ġwann

Illum ukoll il-Knisja tkellimna fuq San Ġwann Battista u ssemmielna l-kliem ta' tiffir li qal Ġesù fuqu lin-nies li kienu jisimghuh. L-okkażjoni sehhet meta San Ġwann kien ġa fil-habs fejn tefghu Erodi; San Ġwann fil-habs kien sama' hafna dwar l-egħgubijiet li kien qed jagħmel Ġesù u għalhekk baġhat xi dixxipli tiegħu jistaqsu lil Ġesù kienx hu l-Messija li kellu jiġi; Ġesù wieġeb bi kliem il-profeta Isaija meta dan tkellem dwar żmien il-Messija, u għalaq kliemu billi qal "Hieni hu min ma jtifxkilx fija". Dan il-kliem Ġesù qalu għal dawk li kienu qed jisimghuh u mhux għal San Ġwann, tant li malli d-dixxipli ta' San Ġwann telqu, Ġesù fahħru lill-Prekursur tiegħu: ma kienx qazba tixxejjer mar-rih, ma kienx jgħix fil-palazzi tas-slaten u jilbes l-ilbies fin, imma kien jgħix hajja ta' tgħakkis fid-deżert; kien aqwa minn profeta għax mhux biss habbar il-miġja tal-Mulej bħall-profeti l-oħra, imma wrieh meta wasal; għalhekk fost dawk kollha li twieldu min-nisa ma kienx hemm wiehed aqwa minn Ġwanni l-Battista.

Dawk li huma aqwa minn San Ġwann

L-Evangēlju ta' llum tana l-isbah tagħrif dwar minn kien San Ġwann; iżda l-Evangēlju wkoll illum jgħidilna li l-iżgħar wiehed fis-saltna tas-smewwiet hu aqwa minnu. X'ried jgħidilna Ġesù b'dan il-kliem? Min huma ż-żgħar fis-saltna tas-smewwiet? Huma ċ-ċkejknin tal-Mulej, dawk li jgħixu hajja umli u mohbija, mehdijin biss li jagħmlu r-rieda tal-Mulej, li jqisu ruħhom bħala qaddejja li ma jiswew għal xejn, imma lesti dejjem biex jagħmlu dak li Alla jrid minnhom bl-għajnuna tiegħu. Dawn huma l-kbar fis-saltna tas-smewwiet bħal San Ġwann, għalkemm ma għexux il-hajja ta' penitenza li għex hu, li ma għamlux l-għegubijiet li għamel hu. Huma dawk li jilqgħu l-istedina li qed jagħmlilna San Pawl illum, fit-tieni qari tal-Quddiesa: Stabru u qawwu qalbkom, jgħidilna San Pawl, għax iż-żmien tat-tigrib ta' din id-dinja ma jdumx ma jgħaddi u jiġi għalina żmien ta' hena bla qjies fis-saltna tas-sema; din is-saltna niksbuha jekk ma noqogħdux ingergru għal xulxin, ma niġgudikawx u ma nikkundannaw lil hadd, imma nħallu kull haqq f'idejn il-Mulej; nimxu fuq l-eżempji tal-profeti, u l-aktar fuq l-eżempji li jagħtina San Ġwann Battista ha nagħharfu nilqgħu bis-sabar kull tbatija li jkollna ngarrbu mid-dinja minħabba l-fedeltà tagħna għar-rieda ta' Alla.

L-ghajjnuna ta' Ġesù

Dan nistghu naghmlu bil-qawwa li tiġina minn Kristu: hu ġie biex isalvana, biex ibieghed minna kull biża' u jehlisna minn kull theddid tal-ħażen tad-dinja. Dan, ħabbarulna l-profeta Isaija fl-ewwel qari ta' illum. Il-profeta ihegġiġna biex ma nintelqux, biex inqawwu qalbna, biex naghmlu l-ħila u ma nibzġhux, ġħax il-Mulej magħna biex isalvana.

Bħala sinjali ta' salvazzjoni l-profeta jsemmi li jinfethu ġħajnejn il-ġħomja, widnejn it-torox jinfethu, iz-zopp jaqbeż bħal ċerv, ilsien imbikkem jġħajjat bil-ferħ. Dawn huma s-sinjali li Ġesù semma' lid-dixxipli ta' Ġwanni li marru jistaqsuh kiex hu l-Messija mwiegħed. Ġesù ġie biex isalvana u l-mirakli li ġħamel u li ħabbar il-profeta Isaija jfissru s-salvazzjoni li Alla tana, u bdejna ngawduha mill-mument tal-Magħmudija tagħna: dak in-nhar ġħajnejna nfethu biex naraw il-verità ta' Alla, widnejna nfethu biex nisimġħu t-tħabbir ta' l-egħġubijiet li Alla ġħamel ġħas-salvazzjoni tagħna, kollna hegġa bdejna mexjin mit-triq tas-salvazzjoni u lsienna nħall biex ilissen salmi, innijiet u ġħana spiritwali lil Alla ġħax hu tajjeb, ġħax it-tjeba tiegħu hi ġħal dejjem. Bdejna mexjin fit-triq tas-salvazzjoni, iżda ġħad ma wasalniex ġħall-milja tagħha, ġħal dik il-milja li l-Mulej ġħad jagħtina fis-saltna tiegħu ta' dejjem.

J'alla nżommu ruħna bla mittiefsa mill-ħażen tad-dinja, fil-mixi tagħna lejn is-sema pajjiżna – żmien l-Avvent huwa żmien tajjeb biex nitwettqu f'din il-fehma tagħna u nżommu shiħ fiha.

Ir-raba' Hadd ta' l-Avvent

Xebba ssir Omm

Il-ġrajjet ta' qabel il-Milied

F'dawn il-ġranet ta' qabel il-Milied il-Knisja tistedinna nimmeritaw il-misteri kbar li sehhu fix-xhur qabel it-twelid tal-Mulej; it-thabbira tat-twelid ta' San Ġwann Battista u l-eghgubijiet li sehhu fit-twelid tiegħu; it-thabbira ta' l-Anglu lil Marija, u l-inkwiet ta' San Ġużepp meta gharaf li Marija saret omm bil-hidma ta' l-Ispirtu s-Santu; hekk il-Knisja twassalna biex niċċelebraw it-twelid ta' Ġesù f'Betlehem tal-Lhudija. Il-Knisja turina wkoll li dawn il-ġrajjet kbar kienu ġa thabbru taht xbihat fi żmien il-Patt il-Qadim.

Il-Knisja, tul il-ġimgħa ta' qabel il-Milied tkellimna fuq dawn il-ġrajjet kbar u turina kif Alla haddem il-pjan tiegħu għas-salvazzjoni tad-dinja. U fil-Hadd ta' qabel il-Milied il-Knisja tagħzel wahda minn dawn il-ġrajjet kbar biex biha tfakkarna f'dak kollu li Alla għamel għas-salvazzjoni tagħna u hekk thejjina għal ċelebrazzjoni xierqa tal-Milied.

Il-misteru ta' Kristu

Din is-sena, għalhekk, il-Knisja qed tkellimna fuq il-misteru ta' l-inkarnazzjoni u tat-twelid tal-Mulej u hekk ixxandrilna l-misteru ta' Kristu, veru Alla u veru bniedem, veru Alla minn dejjem ta' dejjem, imnissel u mhux magħmul, natura wahda mal-Missier, u veru bniedem ikkonċeput fiż-żmien minn Marija Vergni bil-qawwa ta' l-Ispirtu s-Santu u mwieled bniedem bħalna għas-salvazzjoni tagħna. Dan iħabbarulna wkoll San Pawl fil-bidu ta' l-Ittra tiegħu lir-Rumani: Ġesù Kristu, skond l-Ispirtu s-Santu, hu l-Iben ta' Alla b'kull qawwa, u skond it-trissil tal-ġisem, tweieled min-nisel ta' David: bih aħna rċevejna grazzja u appostolat biex inwasslu għall-ubbidjenza tal-fidi bnedmin fost il-ġnus kollha. San Pawl bil-hidma tiegħu wassal hafna ġnus għall-ubbidjenza tal-fidi, u l-hidma tiegħu kienet ta' eżempju għall-bnedmin kollha ta' rieda tajba ta' kull żmien u ta' kullimkien. Aħna wkoll illum imsejhin biex nagħtu xhieda ta' din il-fidi u biex, bl-eżempju ta' ħajjitna, inwasslu għall-ubbidjenza tal-fidi lil dawk kollha li niltaqgħu magħhom fil-ħajja tagħna ta' kuljum.

Il-fidi tagħna fi-Kristu mwettqa mill-Iskrittura

Dan nistgħu naghmluh jekk il-fidi tagħna fi Kristu l-Iben ta' Alla

magħmul bniedem għalina hi tassew shiħa. Is-shuħija tal-fidi tagħna titwettaq bi kliem il-Kotba Mqaddsa, kif nistgħu naraw mill-qari ta' illum. L-ewwel qari jhabbrilna li xebba ssir omm u jkollha iben u jsemmuh Ghimmanu-el, jiġifieri Alla magħna. F'dan il-kliem tal-profeta għandna mħabbar il-misteru ta' l-Inkarnazzjoni: l-Iben ta' Alla sar bniedem fil-guf safi tal-Vergni Marija, li saret Omm bla ma ttiefset xubitha; iżda t-tifsir shiħ tal-kliem tal-profeta stajna narawh biss meta, l-Anglu tal-Mulej habbar lil Ġużeppi, l-għarus tal-Vergni Marija, dak li kien seħħ f'Marija. Qabel ma' Marija u Ġużeppi marru jgħixu flimkien, Ġużeppi ntebah li Marija kienet saret tqila: ma kienx jaf x'għara, u tħawwad, għax kien bniedem gust, iżda l-Anglu habbarlu l-misteru li kien seħħ f'Marija: kienet saret omm bla ma għarfet raġel: fiha seħħu misteru kbar tas-sema, u Ġużeppi gie magħżul biex ikun xhud ta' dawn il-misteri u biex quddiem id-dinja jidher bħala missier legali ta' l-Iben ta' Alla magħmul bniedem – dan kien ifisser l-ordni ta' l-anglu li jkun hu li jagħtu l-isem ta' Ġesù lill-iben li twieled lil Marija.

Dawn huma misteri kbar li d-dinja ta' illum, mehdija kif inhi b'dak biss li jgħaddi, tqishom bħala hrejef, iżda għal dawk li jemmnu, għalina, huma misteri li jimlewna b'ferħ u hena bla qjies, ferħ u hena li jillhqu l-milja tagħhom fil-granet sbieħ tal-Milied.

Il-Milied

Il-hidma tal-profeti

Bi kliem il-kittieb ta' l-Itra lil-Lhud il-Knisja tgħidilna li Alla li fl-imghoddi kellem lill-bnedmin bosta drabi u b'hafna manjieri, issa, fl-aħħar taż-żminijiet kellimna permezz ta' Ibnu, li hu d-dija tas-sebħ tiegħu u xbieha ta' l-essenza tiegħu u li jzomm id-dinja kollha bil-kelma setghana tiegħu. B'dan il-kliem il-Knisja trid tfakkarna li tul iż-żminijiet kollha, wara t-tkeċċija ta' Adam u Eva mill-ġenna ta' l-art, Alla biex iżomm haġja il-bnedmin kollha li trisslu minnhom, il-wegħda li kien għamlilhom ta' Feddej, għażel minn fost il-bnedmin nies li, mimlijin bl-Ispirtu ta' Alla, habbru lid-dinja r-rieda ta' Alla: dawn kienu l-patrijarki u l-profeti li għal mijiet ta' snin wasslu l-kelma ta' Alla u habbru l-fidwa li kellha sseħħ fil-milja taż-żminijiet.

Il-misteru ta' Ġesù

Iżda meta waslet il-milja taż-żminijiet, Alla ma kellimx il-bnedmin permezz tal-profeti u tal-patrijarki, iżda kellimhom permezz ta' Ibnu stess, l-Iben ta' Alla, Alla minn Alla, imnissel mhux magħmul, natura waħda mal-Missier.

Iżda biex l-Iben ta' Alla seta' jkellem lill-bnedmin u jurihom it-triq tas-salvazjoni kellu jsir bniedem bħalna, u dan gara meta ha l-ġisem mill-Ispirtu s-Santu fil-ġuf tal-Verġni Marija. Dan habbarulhom l-innu ta' tiffir li lissen l-Evangelista San Ġwann bil-bidu ta' l-Evangelju tiegħu. Ġesù sar bniedem fil-ġuf tal-Verġni Marija, f'Nazaret meta l-Anġlu Gabrijel habbrilha li kellha tkun Omm Alla u wriha kif fiha kien se jseħħ il-misteru ta' l-Inkarnazjoni tal-Mulej.

It-twelid ta' Ġesù

Ġesù twieled f'Betlehem fejn il-Verġni Marija, ma' l-għarus tagħha San Ġuzepp, kienet marret tinkiteb ha tobdi l-ordni ta' l-imperatur. F'Betlehem ma sabux post fil-lukanda u għaddew il-lejl f'għar qrib il-belt u hemm twieled Ġesù, u mat-twelid tiegħu deħru qtajja ta' Anġli fis-sema u lir-ragħajja li kienu jirgħu l-merħliet tagħhom fuq l-għoljiet madwar Betlehem, Anġlu tal-Mulej habbrilhom il-misteru li kien seħħ, waqt il-qtajja ta' l-Anġli xandru Glorja 'l Alla fil-għoli tas-smewwiet u sliem l-art lill-bnedmin ta' rieda tajba.

Ir-ragħajja marru jagħgġlu biex jaraw il-misteru li kien seħħ, kif habbrilhom l-Anġlu, u jqimu lil Ġesù tarbija bħala l-Feddej mistenni.

Il-ferh taghna

Ahna wkoll ingbarna fil-knejjes taghna biex nifirhu mal-Knisja kollha ghat-twelid ġdid tal-Mulej f' misteru fil-lejl qaddis tal-Milied, u mas-sebh inghaqadna mar-ragħajja biex inqimu lil Ġesù tarbija, u nroddulu ħajr għas-salvazzjoni li ġabilna.

U dalghodu ninsabu miġburin fil-knejjes taghna biex inxandru ma' kullimkien fid-dinja, il-ferh taghna, għax tweldilna tifel, inghatalna iben – kif habbar il-profeta Isaija – li jsemmuh Kunsillier ta' l-ghageb, Alla setghan, Missier għal dejjem, Prinċep tas-sliem. Konna mexjin fid-dlamijiet tad-dnub, u idda fuqna dawl ta' l-ghageb. U ġarrabna ferh aqwa minn dak li ġarrbu l-Lhud wara li kisbu rebha shiha fuq il-Midjanin, kif habbar il-profeta, għax bit-twelid ta' Ġesù dehret il-grazzja ta' Alla tagħti s-salvazzjoni lill-bnedmin kollha u feġġet it-tjieba ta' Alla s-Salvatur taghna u l-imħabba tiegħu għalina.

Bit-twelid tiegħu, Ġesù beda l-missjoni tiegħu ha jrawwimna niċċdu l-ħażen u l-ġibdiet tad-dinja, u ngħixu bir-rażan u l-ġustizzja u t-tjieba tul ħajjitna f' din id-dinja, waqt li nistennew lill-Mulej jerga' jiġi jżurna, mhux umli, fqir u ckejken, imma b'setgħa u qawwa kbira.

Ħajjitna fid-dinja

Il-ferh ta' dawn il-ġranet, jekk hu ferh fil-Mulej, jagħtina ftit ħjiel tal-ferh ta' l-hena ta' dejjem, u għandna nfittxu li dan il-ferh ma jintemmx malli jgħaddu l-festi tal-Milied, imma jiżdied dejjem aktar billi dejjem aktar nikbru fil-qdusija u nsaħħu dejjem aktar l-għaqda taghna ma' Kristu li qed ingarrbu f' dawn il-ġranet sbieħ tal-Milied.

Ħajjitna f' din id-dinja trid tkun ħajja kontinwa ta' thabrik biex nitqaddsu bis-saħħa tal-grazzja ta' Alla u nkunu werrieta tal-ħajja ta' dejjem skond it-tama li għandna.

IL-Hadd wara l-Milied

Il-Familja ta' Ġesù, Marija u Ġuzeppi

L-eżempju ta' Ġesù

Fl-Ahħar Ikla tiegħu mad-dixxipli, qabel bata għalina, Ġesù lid-dixxipli tiegħu, wara li haslilhom riġlejh, qalilhom: "Tajtkom eżempju biex kif għamilt jien tagħmlu intom ukoll."

Il-ħajja kollha ta' Ġesù, fil-mumententi kollha tagħha, kienet ta' eżempju għalina lkoll, u llum il-Knisja qed tistedinna nħarsu lejn il-familja ta' Nazaret biex naraw x'kienet il-ħajja ta' Ġesù fi hdan familja ta' bnedmin, biex nitgħallmu minnu kif ngħixu fi hdan il-familja tagħna, fi hdan familja nisranija.

Ġesù sa ma kellu tletin sena għex fi hdan familja flimkien ma' Ommu Marija u mal-missier legali tiegħu San Ġuzepp, u kien joqgħod għalihom f'kollox. Kif juruna l-evangelista San Mattew u San Luqa li t-tnejn hallewlna tagħrif dwar it-tfulija ta' Ġesù fl-Evangelju tagħhom.

Mumententi ta' ferħ u mumententi ta' niket

Kien hemm mumententi ta' ferħ u hena fi hdan il-familja ta' Nazaret, kif hemm mumententi ta' ferħ u hena f'kull familja fejn isaltan l-ispirtu nisrani ta' mħabba u solidarjetà: kien hemm ferħ u hena meta, wara t-thabbira ta' l-Anglu, ir-ragħajja ta' Betlehem marru jżuru lil Ġesù tarbija għadu jitwieled u sabuh f'hoġor ommu u tawh il-qima tagħhom bhala l-Feddej tad-dinja; kienu mumententi ta' ferħ u hena meta l-Magi mil-Lvant żaru lil Ġesù f'Betlehem u offrewlu r-riġali tagħhom tad-deheb, l-incens u l-mirra u hekk stqarrewh bhala Alla magħmul bniedem għas-salvazzjoni tad-dinja.

Iżda ma naqsux lanqas il-mumententi ta' tiġrib u ta' niket, kif kien habbar ix-xwejjah Xmun lil Marija meta pprezentat lil Binha Ġesù fit-Tempju. Qalilha li Binha kien se jkun sinjal li jmeruh u li lilha sejf ta' niket kien se jinfidilha ruhha.

It-tiġrib u n-niket ma naqsux mit-tfulija ta' Ġesù: għadu tarbija Ġesù, ma' ommu Marija u ma' San Ġuzepp kellu jahrab minnufih lejn l-Egittu, għax Erodi kien qed ifittex joqtol lil Ġesù tarbija. U n-niket u l-hemm ma naqsux lanqas meta Ġesù beda jikber u ta' tnax-il sena baqa' fit-Tempju jiddiskuti ma' l-għorrief ta' Israel mingħajr ma' Ommu Marija u San Ġuzepp intebħu b'dan u damu tlett ijiem ifittxuh.

L-imġiba tal-ġenituri

Kif Marija u Ġuzeppi garrbu niket kbir meta Ġesù ntlef fit-tempju, meta Erodi fittxu għall-mewt u kellhom jaħarbu fl-Eġittu u jgħixu hemm turufnati sal-mewt ta' Erodi, hekk il-ġenituri jgħaddu minn haġna nkwieta minhabba uliedhom.

Il-ġenituri, meta jsibu ruħhom f'xi nkwieta minhabba uliedhom minflok jeħduha kontra Alla u jishtu l-mument li ġiebu 'l uliedhom fid-dinja, għandhom iħarsu lejn kif ġabu ruħhom Marija u Ġuzeppi fit-tigrib x'hin, hin bla waqt, kellhom jaħarbu lejn l-Eġittu biex iħarsu l-hajja tat-tarbija Ġesù: ma haħduh kontra Alla, ma garrbux għax ippermetta lil Erodi jfittex lit-tarbija biex joqtolha, ma gergrux għax f'nofs ta' lejn kellhom jaħarbu lejn l-Eġittu hin bla waqt; iżda qagħdu għar-rieda tal-Mulej u għamlu dak kollu li ried minnhom. Kemm hi mod iehor l-imġiba tagħna, meta jinqala' xi nkwieta fid-dar, ukoll jekk inkwieta zġħir! kemm ngħajtu! kemm nitmaħsnu! U x'nieħdu b'hekk hliet noffendu lil Alla?

Nuqqas ta' sentimenti tajba

Dan nagħmluh għax neqsin minn dawk is-sentimenti li jsemmilna San Pawl fit-tieni qari ta' l-llum, sentimenti ta' hniena, tjeba, umiltà, hlewwa, sabar u fuq kollox, imhabba. Jekk ngħozzu fina dawn is-sentimenti sbieħ, f'kull mument ta' haġitna, fir-rizq tajeb u l-hazin, minn fommna ma johroġx kliem ta' tmaqdir u ta' ċanfir, ma neħduh kontra Alla, imma biss johorġu minn fommna innijiet ta' tifhir u ta' radd il-hajr, u kull ma nagħmlu u ngħidu, nagħmluh f'isem Ġesù u nroddu haġr kull mument lil Alla.

Dawn is-sentimenti jgħallmuhom Ġesù, Marija u Ġuzeppi bil-hajja tagħhom fid-dar ta' Nazaret. It-tfal f'Ġesù tfajjel għandhom eżempju mill-isbaħ ta' kif għandha tkun il-hajja ta' l-ulied fi hdan il-familja: Ġesù kien jobdi lil Marija u lil Ġuzeppi f'kollox huwa u jikber fl-għerf, fit-tul u fl-għomor quddiem Alla u l-bnedmin. Marija hi eżempju għall-ommijiet kollha tal-familja, meħdija kif kienet fil-hidma tagħha ta' omm ta' familja, taħseb fil-htigijiet ta' zewġha u ta' Binha u tara li ma jonqoshom xejn u fl-istess hin issib žmien biżżejjed biex taħseb u timmedita fuq l-għegubijiet kbar li kienu qed isehhu fiha u madwarha. San Ġuzepp, meħdi bix-xogħol tiegħu ha jipprovdli l-għajxien għall-familja li Alla fdalu f'idejha, fis-skiet u l-gabra, kien jaqdi dmirijietu skond ir-rieda ta' Alla u hekk hu eżempju mill-aqwa għall-missirijiet li jridu flimkien ma' marthom iġibu 'l quddiem il-familja li Alla tahom. Dan jista' jsir jekk ikun hemm imhabba u solidarjeta fi hdan il-familja, imhabba u solidarjeta li ma jonqsu qatt jekk fil-familja jsaltan l-Ispirtu ta' Alla, jekk kull ma jsir, u jingħad fi hdan il-familja jkun għall-glorja u s-sebħ ta' Alla.

L-ewwel tas-sena

Marija, Omm Alla u Ommna Jum il-Paci

Iċ-ċirkonċizzjoni ta' Ġesù

Tmint ijiem wara t-twelid ta' Ġesù, saret iċ-ċirkonċizzjoni tiegħu, kif kienet titlob il-liġi ta' Mosè, u dak in-nhar San Ġużepp lit-tarbija li wildet Marija taha l-isem ta' Ġesù, kif kien habbarlu l-Anglu meta gharfu bil-misteru ta' l-inkarnazzjoni.

Iċ-ċirkonċizzjoni kienet is-sinjali tal-patti li Alla għamel ma' Abraham, sinjal li fih kienu se jittbierku l-ġnus kollha ta' l-art, barka li sehhet permezz ta' Ġesù, l-Iben ta' Alla magħmul bniedem għas-salvazzjoni tal-bnedmin kollha, kif l-isem stess tiegħu ta' Ġesù kien jixhed, ried joqghod għal-Liġi ta' Mosè, biex bl-ubbidjenza tiegħu għal-liġi ta' Alla, jehles lil dawki li kienu taht il-liġi u jagħtihom il-helsien ta' wlied Alla.

Il-Knisja illum, hija hu tfakkarna f'dan il-misteru taċ-ċirkonċizzjoni tal-Mulej, tistedinna wkoll biex nagħtu qima lill-Verġni Marija, bhala Omm Ġesù għax kien permezz tagħha li l-Iben ta' Alla sar bniedem u setat issehh is-salvazzjoni tad-dinja.

Il-maternità ta' Marija

Dan habbarulna San Pawl fit-tieni qari ta' illum meta qalilna li Alla baġhat lil Ibnu fid-dinja, imwieled minn mara, imwieled taht il-liġi, biex jifdi lil dawki li kienu taht il-liġi ha jkollna l-adozzjoni. Ġesù twieled minn mara, twieled minn Marija li, bla ma ttiefset xubitha, għax ma kenitx tagħraf raġel, saret omm bil-hidma ta' l-Ispirtu s-Santu: baqgħet verġni u saret omm u nisslet u tat-twelid lil binha skond il-liġi, kif kull omm trissel u tagħti twelid lil uliedha. Marija hi tassew Omm Alla għaliex hija Omm Dak li fil-persuna tiegħu għaqqad flimkien in-natura ta' Alla u n-natura ta' bniedem, omm Dak li kien veru Alla u veru bniedem. Hekk biss seta' jagħtina s-salvazzjoni: għax bniedem bhalna seta' jsehibna fl-għemil tiegħu ta' Alla għas-salvazzjoni tagħna, u hekk tana d-dinjità li nissejhu u nkunu tassew ulied adottivi ta' Alla, minhabba Kristu l-Iben ta' Alla, u werrieta miegħu tas-saltna tas-smewwiet.

Il-kobor ta' Marija

Hu dan il-misteru li l-Knisja tridna niċcelebraw illum, u nagħtu għieh

lill-Verġni Marija bhala Omm Alla: kien minhabba din id-dinjità ta' Omm Alla li Marija giet mehlusa minn kull tebgħa ta' dnuh sa mill-ewwel mument tat-trissil tagħha; kien għalhekk li kienet mimlija bil-grazzja tul hajjitha kollha; kien għalhekk li ġisimha ma rax it-taħsir tal-qabar; kien għalhekk li tinsab fis-sema hdejn Binha Sultana tas-sema l-art; kien għalhekk li l-Knisja ssejhilha Omm tal-grazzja divina, Kenn tal-midinbin, faraġ ta' l-imniktin, għajnuna ta' l-Insara, omma l-aktar helwa tagħna.

Għandha nirrikorru fit-tigrib kollu tagħna, żguri li sejra dejjem tismagħna u taqlalna mingħand Binha Ġesù l-għajnuna kollha li nehtieġu tul hajjitna fid-dinja, żguri li se tisma' t-talb tagħna, għax qatt ma nstema', jghidilna San Bernard, li xi hadd talab l-għajnuna ta' l-Omm Verġni tagħna u ma giex mismugh.

Nitolbu 'l Marija taqlalna b'don tal-paċi

U lill-Verġni Marija, f'dan il-jum li fih qed nagħtu ġieh lill-maternità tagħha, nitolbuha għall-paċi fid-dinja, għall-paċi l-aktar f'dawk il-pajjiżi, fejn għad qed isir hafna tixrid ta' demm, fejn qed jaħkmu l-mibegħda u l-ghira flok għaqda u solidarjetà bejn bnedmin ta' l-istess ġens u razza, fejn il-bnedmin tilfu kull sens ta' ġustizzja u ta' sliem u ma jridux jisimgħu fuq ftehim u għaqda imma qed ifittxu li jsaltnu l-armi qerrieda tal-gwerra u t-terroriżmu.

Għaddew ħamsin sena minn mindu ntemmet gwerra l-aktar kiefra mad-dinja kollha, u l-bnedmin għad ma tghallmux jgħożžu l-paċi, minkejja li l-Knisja ilha s-snin tappella lis-setgħanin u lill-popli tad-dinja għall-paċi u tfakkarhom li xejn ma hu mitluf bil-paċi u s-sliem.

Ġejjieni ta' paċi għat-tfal ta' llum

Din is-sena wkoll il-Knisja qed issemma' lehinha favur il-paċi fid-dinja, u l-appell tal-Knisja għall-paċi din is-sena hu favur it-tfal, l-eluf ta' tfal innocenti li qed jisfaw vittmi tal-gwerer u tal-vjolenza f'hafna partijiet tad-dinja.

It-tfal kollha tad-dinja għandhom id-dritt li jgħixu hajja ta' sliem u ta' paċi, il-bogħod minn kull inkwiet, u biża' u theddid u vjolenza; għandhom id-dritt għal trobbija fl-imhabba fi hdan familji fejn isaltnu l-għaqda u s-solidarjetà; għandhom id-dritt li tkun imharsa d-dinjità tagħhom ta' tfal li huma u ma jiġux sfruttati u maħqura għall-kapriċċi tal-kbar. Hu dmir il-ġenituri tagħhom li jagħtuhom trobbija xierqa, u dawn għandhom id-dritt għal kull għajnuna biex jistgħu jaqdu kif jixraq dan id-dmir. It-tfal huma don li Alla jagħtina, huma don li rridu ngħożžu u nharsu minn kull tigrib fir-ruħ u l-ġisem, għax il-ġejjieni tal-ġens kollu tal-bnedmin jinsab fit-tfal ta' llum. Nitolbu lill-Verġni Marija biex iżzomm taht il-harsien

tagħha, it-tfal kollha tad-dinja u turihom dik l-imħabba li dejjem uriet mat-tfajjel Ġesù, biex kif Ġesù tfajjel, taħt il-harsien ta' ommu Marija, kiber fl-għerf, l-ghomor u l-qdusija, hekk it-tfal kollha, kullimkien, taħt il-harsien tal-Verġni Marija Omm Kristu u Ommna, jikbru fl-għerf u l-ghaqal u s-saħħa u l-qdusija quddiem Alla u l-bnedmin għall-gejjieni kollu tama tad-dinja tagħna.

L-Ewwel Hadd tas-sena 1996

L-Epifanija tal-Mulej

Dehra ta' Ġerusalem tas-sena

"Il-ġnus kollha ta' l-art jagħtuk qima, Mulej". Dan il-kliem stednitna ngħidu l-Knisja illum wara li smajna t-thabbira tal-profeta Isaija dwar Ġerusalem. Il-profeta qed jifrah lil Ġerusalem għax fuqha idda s-sebħ tal-Mulej; spiċċa żmien in-niket u t-tigrib u, waqt li d-dlamijiet ta' l-hemm kienu għadhom jiksu l-artijiet kollha, fuq Ġerusalem deher dawl il-Mulej, u l-ġnus kollha ta' l-art resqin lejn Ġerusalem, ilkoll iġibulha l-ghotjiet u l-offerti tagħhom, ilkoll ixandru tifhir il-Mulej.

It-tifsir għoli ta' kliem profeta narawh jekk nifhem li Alla nebbah lill-profeta bil-kliem li smajna fl-ewwel qari ta' illum, biex ixandar is-sebħ u l-glorja, mhux tal-belt ta' Ġerusalem ta' din id-dinja, imma ta' Ġerusalem tas-sema, dik Ġerusalem li San Ġwann f'dehra ra niezla mis-sema mzejna bhal għarusa għall-għarusa tagħha. Ġerusalem tas-sema hi l-Knisja ta' Kristu, u lejn din il-Knisja huma msejtin il-ġnus kollha ta' l-art, biex jiksbu s-salvazzjoni ta' Alla, għax m'hemm x salvazzjoni barra mill-Knisja.

Il-misteru tas-salvazzjoni

Kristu miet u rroxta biex il-bnedmin kollha jsalvaw u għalhekk waqqaf il-Knisja tiegħu u baġat l-Appostli fid-dinja kollha jxandru l-Bxara t-tajba tas-salvazzjoni sa truf l-art kollha, biex kulmin jemmen isalva u min ma jemminx ikun ikkundannat.

Dan il-misteru tas-salvazzjoni ma kienx magħruf b'mod ċar qabel ma Ġesù gie fid-dinja, għalkemm il-profeti taw xi hjiel ta' dan il-misteru, kif urienu l-profeta Isaija fl-ewwel qari ta' illum, meta habbar li l-ġnus kollha ta' l-art għad jimxu fid-dawl ta' Ġerusalem tas-sema, fid-dawl tal-Knisja ta' Kristu; imma kien San Pawl, kif smajna fit-tieni qari ta' illum, li habbar b'mod ċar dan il-misteru, li Alla żamm muhbi fis-skiet ta' l-eternità sakemm gie rivelat fil-milja taż-żminijiet.

Ir-rivelazzjoni tal-misteru

San Pawl jgħidilna li dan il-misteru ma kienx rivelat fl-imghoddi lill-bnedmin, iżda gie rivelat minn Ġesù lill-Appostli meta baġathom fid-dinja kollha jgħamdu l-bnedmin f'isem it-Trinità Qaddisa u gie mhabbar lill-profeti fl-ispirtu biex setgħu jagħtu lid-dinja xi hjiel ta' pjan ta' Alla

ghas-salvazzjoni tad-dinja. Kien San Pawl li dan il-misteru rrivelahulna fil-kobor shih tieghu, meta habbrilna li l-pagani wkoll se jkollhom sehem mill-istess wirt, mill-istess wegħda li saret lill-poplu ta' Alla tal-Patt il-Qadim. Fi żmien il-Patt il-Qadim il-poplu Lhudi biss kien il-poplu li Alla għażel għalih u wegħdu bhala wirt l-art li kien ta lil missirijiethom; iżda fil-pjan ta' Alla din l-għażla tal-Lhud kienet biss xbieha ta' dak li kellu jsehh fil-milja taż-żminijiet, meta, mhux poplu wiehed biss, imma l-popli kollha ta' l-art qed jigi msejha biex ikun il-poplu gdid ta' Alla magħmul minn kull ġens u nazzjon, minn kull tribù u lsien, u hi mwegħda għalihom mhux saltna ta' l-art, imma s-saltna tas-sema.

Dawk li permezz tal-Magħmudija qed jagħmlu sehem mill-Poplu gdid ta' Alla huma ġa membri tas-Saltna, iżda għad ma waslux għall-milja tagħha: iridu jithabtu biex jibqgħu fidili għas-sejha tagħhom u jhabirku biex jgħixu skond din is-sejha tagħhom u jagħmlu dak li hu tajjeb quddiem il-Mulej.

X'għandna nagħmlu biex ikollna s-salvazzjoni

X'għandhom jagħmlu? Jgħiduhulna l-Maġi, dawk l-għorrief li ġew mil-lvant biex iqimu s-sultan tal-Lhud li twieled u joffrulu r-rigali tagħhom tad-deheb, l-incens u l-mirra. Il-Maġi kienu pagani u s-sejha tagħhom permezz ta' kewkba biex iqimu lil Gesù tarbija, kienet sinjal li l-pagani wkoll kienu qed jigu msejhin għas-salvazzjoni. L-ewwel li ssejhu jqimu lil Gesù kienu r-raġġaja ta' Betlehem, nies twajba u umli, iċ-ċekjknin tal-poplu ta' Alla tal-Patt il-Qadim; imbagħad ġew imsejhin il-pagani permezz tal-Maġi, biex huma wkoll jagħtu qima lill-Feddej tad-dinja. Il-Maġi offrew lil Gesù r-rigali tagħhom, id-deheb, l-incens u l-mirra u b'dawn ir-rigali tagħhom urew b'liema mod kienu qed jissieħbu fil-pjan ta' Alla tas-salvazzjoni għall-ġnus kollha ta' l-art; b'dawn l-offerti tad-deheb l-incens u l-mirra tul iż-żminijiet, il-pagani, ukoll jekk qatt ma semgħu bi Kristu u bil-Magħmudija tiegħu, setgħu jidhlu fil-pjan ta' Alla għas-salvazzjoni, Kif? Id-deheb ifisser l-għemejjel tajba li l-bnedmin jagħmlu mal-bnedmin l-oħra: għemejjel ta' mħabba, ta' solidarjetà, ta' għajjnuna fil-bzonn, ta' sabar u ta' hniena; l-incens huwa l-qima li l-bniedem, imdawwal mill-kuxjenza tiegħu, jagħraf li hemm Alla u minn qalbu jagħtih il-qima li tisthoqq billi jagħmel it-tajjeb u jaħrab il-ħażin, kif tghidlu l-kuxjenza tiegħu; il-mirra huma s-sagrifici li l-bniedem jagħmel biex ma jitbiegħedx minn dak li tghidlu l-kuxjenza tiegħu. Alla għani fil-hniena, Alla li jrid lill-bnedmin kollha jsalvaw, iwassal il-pagani ta' rieda tajba mit-triqat misterjużi ta' mħabbtu għall-għarfien shih tiegħu ha jkun jistgħu joffrulu d-deheb, l-incens u l-mirra tagħhom u jiksbu l-istess wirt u l-istess wegħda li saret lilna.

Ahna għandna l-grazzja li nkunu nafu x'inhu dan il-wirt li hemm lest għalina, x'inhu l-wegħda li saritilna minn Alla; nafu għalhekk x'inhu d-deheb, l-incens u l-mirra li fid-dmir noffru kuljum lil Alla għas-salvazzjoni ta' ruhna. J'alla qatt ma nonqsu minn dan id-dmir tagħna biex meta jasal il-waqt tfeġġ għalina il-kewkba ta' filgħodu li tħabbirna li wasal għalina l-Jum ta' dejjem li ma għandux għabex.

It-tieni Hadd tas-sena

Il-Haruf ta' Alla li jneħhi d-dnubiet tad-dinja

Tul il-Hdud li ġejjin, qabel ir-Randan, il-Knisja tistedinna nimmeditaw il-ġrajjet li sehhu fil-bidu tal-hajja pubblika tal-Mulej Ġesù: iżda qabel dan, il-Knisja tistedinna naraw min kien Ġesù.

Il-Qaddej ta' Jahweh

Isaija jitkellem dwar il-Qaddej ta' Jahweh, il-bniedem ġust, li jghaddi minn hafna tiġrib minhabba l-hżiena, li Alla jsejjaħlu u jaghtih kull qawwa biex isejjaħ lura lejn il-qima u l-imhabba ta' Alla mhux biss il-poplu ta' Israel, imma wkoll il-ġnus kollha ta' l-art; lill-Qaddej tiegħu Alla jagħzlu biex ikun dawl għall-ġnus halli s-salvazzjoni tiegħu tasal sa truf l-art kollha.

Kliem il-profeta jikseb it-tifsir sħiħ tiegħu jekk fil-Qaddej ta' Jahweh naraw il-Mulej Ġesù: kien hu, l-Iben ta' Alla magħmul bniedem, li ġie fid-dinja mhux biss għas-salvazzjoni tal-Lhud, imma għas-salvazzjoni tal-bnedmin kollha; għalkemm il-missjoni tiegħu Ġesù għamilha fost il-Lhud, qatt ma ċaħhad mill-ghajnuna tiegħu lil dawkl il-pagani li b'fidi sħiħa biex jersqu lejha jitolbuh l-ghajnuna, u qabel reġa' lura għand il-Missier baġat l-Appostli jwasslu l-Bxara tas-salvazzjoni lill-ħolqien kollha, lill-bnedmin kollha. Bit-tagħlim tiegħu, Ġesù kien tassew dawl għall-ġnus u xandar fosthom il-ġustizzja tiegħu.

“Hawn jien ġej”

Ġesù hu dawl għall-ġnus mhux biss minhabba t-tagħlim li hu xandar, imma wkoll għaliex offra lilu nnifsu bħala vittma għat-tpattija tad-dnubiet halli l-bnedmin jehilsu mill-kundanna tal-mewt li kellhom fuqhom minhabba d-dnub, u jiksbu mill-ġdid il-helsien ta' wlied Alla li kienu tilfu. Dan seta' jseħh biss minn xi hadd li kien Alla u bniedem fl-istess waqt, biex bħala bniedem ikun jista' jidher għall-bnedmin kollha, u bħala Alla t-tpattija li jagħmel tkun ta' siwi bla qjies quddiem Alla. Hu għalhekk li fis-sema l-Iben ta' Alla offra lilu nnifsu għas-salvazzjoni tad-dinja: “Hawn jien ġej biex nagħmel ir-rieda tiegħek o Alla”. Is-sagrificċji li kienu joffru l-bnedmin lil Alla ma kenux jiswewlhom għall-maħfra tad-dnubiet, għalhekk Alla l-Missier ried li Ibnu jsir bniedem halli joffri s-sagrificċju li ried Alla: “Sagrificċji u offerti int ma tghaxxaqtx bihom, imma widnejja intif ftahtli; vittmi ta' hruq ta' tpattija int ma tlabtx, imbagħad jien għidt:

'Hawn jien ġej biex nagħmel ir-rieda tiegħek.'

II-Ħaruf ta' Alla

Hu għalhekk li San Ġwann, meta darba ra lil Ġesù riesaq lejha, qal lin-nies li kienu jisingħuh: "Ara, hawn hu l-Ħaruf ta' Alla li jneħhi d-dnubiet tad-dinja." Kliem San Ġwann b'mod ċar iħabbar li Ġesù kellu joffri lilu nnifsu bhala sagrificċju ta' tpattija għad-dnubiet. Il-Ħaruf li l-Lhud kienu jissagrifikaw f'sagrificċju għat-tpattija tad-dnubiet ma kienux inehħilhom dnubiethom: biex inehħi d-dnubiet tad-dinja kellu jkun Ġesù, li bhala Ħaruf gwejjed, bla ma fetah fomm, ittiehed għas-sagrificċju tas-salib.

Bi kliemu San Ġwann jistqarr ukoll li Ġesù ma kienux sempliċi bniedem billi lin-nies qalilhom li Ġesù kien aqwa minnu għax kien qablu, għax kien minn dejjem. U San Ġwann ikompli jgħidilna x'kienet proprju l-missjoni tiegħu: kellu jkun dak li jlesti għal Ġesù poplu mhejji sewwa: "Jien ma kontx nafu, imma ġejt ngħammed bl-ilma sewwa sew biex hu jkun mgħarraf lil Israel". Il-magħmudija ta' Ġwanni kienet magħmudija ta' ndiema, sinjal ta' sogħba u ndiema mehtieġa f'min ried jilqa' l-kelma ta' Ġesù b'mod li tagħmel kotra ta' frott fih.

II-Magħmudija ta' Ġesù

San Ġwann twettaq fil-fidi f'Ġesù, meta dan mar jitolbu jitgħammed minnu: San Ġwann ma riedx jgħammedu, iżda dan kien mehtieġ biex jidher is-sewwa kollu, Ġesù ha l-magħmudija ta' l-ndiema ta' San Ġwann biex juri li kien ha fuqu d-dnubiet kollha tal-bnedmin midinba, iżda dak il-hin stess li ġie mgħammed, Alla l-Missier ħabbar li kien Ibnu wkoll. San Ġwann bhala xhud tal-misteru tal-Magħmudija tal-Mulej, seta' jistqarr u jgħid għal Ġesù: "Dan hu l-Iben ta' Alla", għax twettaq fil-fidi meta ra l-Ispirtu niezel fuqu u sema' lehen il-Missier jgħid: "Dan hu Ibni l-għażiż, isimghu lilu."

Il-magħmudija ta' San Ġwann intemmet meta dan temm il-missjoni tiegħu; iżda flokha dahlet Magħmudija oħra, il-Magħmudija fl-Ispirtu s-Santu, i-Magħmudija li tana Ġesù, li biha aħna niksbu mill-gdid id-dinjità ta' wlied Alla, insiru aħwa ma' Kristu u wlied adottivi tal-Missier, u għalhekk werrieta tas-saltna tas-sema flimkien ma' Kristu.

Bil-Magħmudija li rċevejna meta ġejna fid-dinja, aħna tqaddisna fi Kristu Ġesù, u ġejna mhejjin biex inkunu qaddisin u bla tebgħa quddiem Alla f'xirka wahda ta' mhabba ma' dawk kollha li fid-dinja jsejhu l-isem ta' Ġesù u jagħrafu bhala Sid u Mgħallem tagħhom. Ngħozzu din il-qdusija li ksibna billi nimxu wara Ġesù u ngħozzu t-tagħlim tiegħu, li se twasli lna l-Knisja fil-Ħdud li ġejjin.

It-tielet Hadd tas-sena

Il-Bidu tal-Missjoni ta' Ġesù

It-thabbira tal-profeta...

Il-Mulej Ġesù beda l-missjoni tiegħu jxandar l-indiema għall-mahfra tad-dnubiet meta waslitlu l-aħbar li San Ġwann Battista kien ġie arrestat u mitfugh fil-habs minn Erod. Ġesù għalhekk halla Nazaret, fejn trabba u għex sa ma kellu tletin sena, u telaq lejn Kafarnahum, f'xatt il-baħar tal-Galilija, fl-art ta' Zabulon ta' Neftali.

San Matthew, li fl-Evangelju tiegħu jurina kif dak kollu li thabbar fi żmien il-Patt il-Qadim dwar il-Messija, sehh kollu kemm hu f'Ġesù, jara l-bidu tal-missjoni ta' Ġesù mhabbra mill-profeta Isaija: "Art ta' Zabulon, art ta' Neftali, it-triq tal-baħar, l-art 'l hemm mill-Ġordan, Galilija tal-ġnus." Meta l-profeta Isaija kiteb dan il-kliem kien qed jara l-poplu Lhudi jerga lura lejn pajjiżu wara sebghin sena ta' eżilju f'Babel; jerga lura mill-istess triq li minnha għaddew l-eżerċiti ta' l-Assirja biex hakmu l-art tal-Lhud u hadu l-poplu kollu fil-jasar bogħod minn pajjiżu... L-eżilju kien żmien ta' dlamijiet għall-poplu Lhudi, u meta l-eżilju ntemm il-poplu feraħ b'ferħ liema bħalu. Dan kollu jgħidulna l-profeta: Il-poplu li kien miexi fid-dlamijiet ra dawl kbir, u mtela bil-ferħ u l-hena, qisu kiseb rebħa kbira, rebħa bħal dik li fl-imghoddi l-poplu kien kiseb fuq il-Midjanin.

...issehh f'Ġesù

Izda fil-hsieb ta' Alla, kliem il-profeta kellu t-tifsir aktar għoli, tifsir li aħna nistgħu narawh u nifhmuh. Alla bi kliem il-profeta ried iħabbrilna mhux it-tmiem ta' eżilju ta' ftit snin f'art barranija, imma ried iħabbrilna t-tmiem ta' l-eżilju tal-bniedem mis-saltna tas-sema. Bid-dnub il-bniedem çahhad lilu nnifsu mid-dawl ta' Alla u beda jgħix fid-dlamijiet u f'dell il-mewt; il-bniedem kien ihoss it-toqol ta' dan l-eżilju 'l bogħod minn Alla, u kien dejjem jittama li xi darba għad jikseb il-helsien biex jifraħ u jithenna. U l-mument tal-helsien wasal għall-bnedmin kollha li kienu qed jgħixu taħt il-madmad tad-dnub u l-mewt, meta Ġesù beda l-missjoni tiegħu minn Kafarnahum, minn fejn beda jxandar u jgħid: "Indmu għax qorbot is-Saltna ta' Alla."

Is-sejha ta' l-Appostli

U minnufih, malli beda l-missjoni tiegħu, ried isieheb lil xi whud miegħu biex imbagħad ikomplu l-missjoni tiegħu tul iż-żminijiet wara li

hu jerga' lura ghand il-Missier. Sejjah għal warajh lil Pietru u lil huh Indri, sejjah ukoll lil ulied Zebedew, shabhom, Ġakbu u Ġwanni, stedinhom imorru warajh biex min sajjieda tal-hut jagħmilhom sajjieda tal-bnedmin. U huma hallew kollox u marru warajh. Din is-sejha Ġesù baqa' jagħmilha tul iż-żminijiet, iżda mhux dejjem sab min iwiegeġb għaliha kif wieġbu l-ewwel erba' Appostli. Hafna jilqgħu bil-ferh is-sejhat tiegħu, iżda mbaġhad ihallu l-frugħat u l-hajriet tad-dinja jtelfulhom is-sejha tagħhom.

Ġesù ma jieqaf qatt isejjah lil xi bnedmin biex jimxu warajh aktar mill-qrib, bħall-Appostli, biex ikunu sajjieda tal-bnedmin fiż-żminijiet ta' llum, u llum sajjieda tal-bnedmin bnedmin għal Kristu m' humiex biss is-sacerdoti u r-religjużi u l-missjunarji, imma wkoll dawk il-lajci li għarf u l-kobor tas-sejha tagħhom bhala nsara fil-hajja tagħhom ta' kull jum fid-dinja, u qed ikunu huma wkoll Appostli tal-Mulej u jiġbdu lej il-bnedmin kollha ta' rieda tajba.

Biex inkunu tassew appostli tal-Mulej

Iżda San Pawl qed iwissina llum li biex ikunu tassew Appostli tal-Mulej u sajjieda tal-bnedmin, kemm jekk ahna sacerdoti, religjużi jew lajci, jehtieg li dak li nagħmlu, nagħmluh biss għall-glorja ta' Alla u mhux biex ikollna t-tifhir tan-nies. San Pawl bi kliem herqan jistieden lil dawk kollha li huma appostli tal-Mulej biex jgħixu f'għaqda shiha bejniethom, ikunu jaqblu f'kollox, jevitaw kull tilwim, ma jfittxux partiti, imma lkoll jahdmu, kull wiehed skond il-qasam u s-sejha tiegħu, għall-bini tas-Saltna ta' Kristu, mingħajr ma jfittxu t-tifhir tal-bnedmin imma jxandru mhux l-għerf tad-dinja imma s-salib ta' Kristu. Dan nistgħu nagħmlu għax imwettqin mid-don ta' l-Ispirtu s-Santu li jahdem bla heda fina kif hadem fl-Appostli wara li niżel fuqhom nhar Ghid il-Hamsin. Qabel dakinhar kienu bnedmin dgħajfa, jgħiru għal xulxin, jippikaw biex jaraw min kellu jkun l-ewwel fosthom; Ġesù stabar bihom u qagħad jgħallimhom u l-Ispirtu s-Santu mbaġhad wettaqhom fit-tagħlim tal-Mulej. Lilna wkoll il-Mulej għallimna u wettaqna bl-Ispirtu s-Santu, iżda ahna m'ahniex qed ingibu ruhna bħall-Appostli: nitlewmu bejniethom, infittxu aktar dak li jaqbel lilna milli s-Saltna ta' Alla, infittxu l-gieħ tan-nies, meta m'ahniex hlief qaddeja li ma jiswew għalxejn.

Hafna nies twajba tul iż-żminijiet għexu hajja ta' appostli u habirku għall-kobor tas-Saltna ta' Alla, bit-talb, bil-hidma tagħhom, bis-sagrificċji li għamlu, imwettqin bl-għerf tal-hwejjeġ tas-sema, mingħajr qatt ma fittxew il-gieħ tal-bnedmin, imma biss il-kobor ta' Alla; nitgħallmu minnhom, minn din is-shaba hekk kbira ta' xhieda ta' Kristu, biex ahna wkoll b'hajjitna kollha nagħtu xhieda ta' Kristu u nkunu tassew appostli tiegħu fid-dinja tagħna ta' llum.

Ir-raba' Hadd tas-sena

Il-Qofol tat-tagħlim ta' Kristu

Il-ħsibijiet ta' Alla mhux il-ħsibijiet tal-bnedmin

Smajna lil San Pawl illum jghidilna li Alla għażel il-ħwejjeġ boloh tad-dinja biex ihawwad l-ghorrief, il-ħwejjeġ dgħajfa biex ihawwad il-qawwija, u l-ħwejjeġ baxxi u mistmerra tad-dinja, il-ħwejjeġ li ma huma xejn, biex iġib fix-xejn il-ħwejjeġ li huma xi haġa għan-nies tad-dinja. Dan il-kliem ta' San Pawl in-nies tad-dinja ma jifhmux, ma jifhmux kif Alla jagħmel għegubijiet kbar permezz ta' dawk li quddiem id-dinja, ma jiswew xejn, dawk li d-dinja tmaqdar u tismerr. Izda m'għandniex nistagħġbu b'dan għaliex il-ħsibijiet ta' Alla m'humix il-ħsibijiet tal-bnedmin, u l-fehmiet ta' Alla m'humix dawk tal-bnedmin. Alla jħares lejn iċ-ċokon tal-qaddeja tiegħu u bihom is-Setgħani jagħmel ħwejjeġ kbar, u jniżżel dawk li huma mkabbra f'qalbhom u jgholli ċ-ċekknin, iżommilhom lill-kburin u jagħti għieh lill-umli.

Il-verità tax-xejn tagħna

Din hi verità li nsibuha bi tqila hafna biex nifhmaha imma hi l-qofol ta' l-Evangelju u hi l-verità li rridu nhaddnu b'qalbna kollha, jekk irridu nkunu tassew Appostli ta' Kristu. Izda fil-prattika kif sejrin ngħixu ha din l-verità li qisha tidher tmur kontra n-natural tagħna l-bnedmin? Izda jekk inhaddnu l-ispirtu ta' l-Evangelju tal-Mulej, ma għandniex naslu biex inqisu li din il-verità hi xi haġa impossibbli għalina l-bnedmin. Dan għax fl-aħħar mill-aħħar din il-verità m'hijiex haġa'ohra hlief l-gharfien tax-xejn tagħna quddiem Alla. Jekk għandna biex niftahru, jghidilna San Pawl, għandna niftahru fil-Mulej, għax l-gherf, il-ġustizzja, il-qdusija u l-fidwa tagħna kollha ġewna mingħand Kristu Ġesù li fih ksibna hajja ġdida ta' hbiberija ma' Alla, hbiberija li ma tiġi nieqsa qatt jekk ma naghmlux hażen, ma ngħidux kliem b'iehor, ma jqarrqux b'hadd.

Ġesù nnifsu fl-Evangelju ta' llum jghidilna b'liema mod naslu għal din il-verità ta' Alla u ġabar fi tmien ħsibijiet, tmien suriet ta' għemil li jekk naghmluhom ikunu henjin fuq l-art u niksbu l-hena ta' dejjem; huma tmien suriet ta' għemil li jmorru kontra l-fehmiet tan-nies tad-dinja, li, għax huma mehdijin bil-ħwejjeġ tad-dinja qatt ma jaslu jifhmuhom u jaraw fihom meżzi ta' hena bla qjies.

L-għemil li jagħtin l-hena veru

X'inhuma dawn l-għemejjel? Huma l-faqar fl-ispirtu, it-thabrik għall-

paċi, is-sabar fit-tigrib, il-ħniena ma' min hu mgarrab, il-ħlewwa tal-qalb u t-thabrik għall-paċi u l-ġustizzja. Dan l-ġhemil se jkun imfifixkel minnies tad-dinja, se jkun immaqdar u mistmerr, iżda min jagħmlu, minkejja t-tigrib kollu li miegħu jiltaqa', jkollu l-hena f'qalbu, għax ikun qed jgħix f'rabta shiħa ma' Alla, mal-Mulej Ġesù. Għandhom *il-faqar fl-ispirtu* dawk li qalbhom m'hijiex marbuta mal-ġid ta' l-art li jgħaddi u għalhekk jafu jużawh tajjeb, skond ir-rieda ta' Alla biex igawdih kulhadd.

Il-faqar fl-ispirtu m'huwiex haġja ta' miżerja u ta' nuqqas tal-meħtieġ biex wiehed jgħix haġja li tixraq il-bniedem; wiehed għani jista' jkollu l-faqar fl-ispirtu għax ma jkollux qalbu marbuta mal-ġid li għandu, imma jużah u jhaddmu biex minnu jgawdi kulhadd, waqt li wiehed jista' jkun nieqes mill-faqar fl-ispirtu meta l-ftit li għandu jorbot qalbu miegħu tant li jasal biex jara x'jagħmel biex ikattru u jwasslu biex jgħir għal min għandu ġid aktar minnu.

In-niket tal-haġja huwa mezz ta' salvazzjoni u ta' hena jekk nagħharfu nilqgħuh bhala rieda ta' Alla, don li Alla jagħtina biex isehibna ma' Kristu fit-tbatijiet tiegħu ħa ntemmu f'ġisimna dak li jonqos mit-tbatijiet ta' Kristu għall-kobor tal-Knisja tiegħu; iżda jekk in-niket ma nilqgħux b'dan il-mod u nqisu li Alla nsiena, in-niket tagħna ma jsibx faraġ u nkunu aktar imsejknha mill-bnedmin kollha.

Dawk li huma ta' qalb ħelwa u umli jiġbdu lejhom qlub il-bnedmin kollha għax l-imġiba tagħhom tkun dejjem ta' faraġ u ta' għajnuna għal min hu mgarrab mill-ħażen tad-dinja.

It-thabrik għall-ġustizzja u għall-paċi jkollu t-tiffir ta' kulhadd, għax kulhadd jixtieq jgħix fis-sliem il-jiem kollha ta' haġtu, u kulhadd irid jara mharsa d-drittijiet fundamentali tiegħu iżda, minkejja li l-bnedmin kollha jridu l-paċi u l-ġustizzja, hafna jriduhom għalihom biss u jcaħduhom il-bnedmin huħthom: il-paċi u l-ġustizzja huma doni kbar ta' Alla u biss f'rabta mar-rieda ta' Alla l-bnedmin jistgħu jiksbulhom bi thabrik li ma jieqaf qatt.

Min hu mgarrab u maħqur mill-hemm tad-dinja, ma jixtieqx haġ'ohra ħlief li *l-ohrajn ihennu* għalih mhux bil-kliem biss, imma wkoll billi jgħinuh bil-fatti jintrefa mill-miżerja li fiha jinsab, kemm-il darba htija ta' l-egoizmu u l-ħażen tal-bnedmin ħutu.

Ma hemm xejn isbaħ *mis-safa tal-qalb*, kulhadd japprezzaha, aktar u aktar meta jarawha dejjem aktar mhedda u dejjem aktar qieghda tonqos fost il-bnedmin meħdijin biss bil-fruġat u l-ħajriet tad-dinja: hi don li nagħharfu sewwa s-siwi tiegħu meta nkunu tlifnih, u d-dinja ta' llum tagħmel minn kollox biex teqred is-safa mill-qalb ta' dawk li għad ma jafux x'inhu l-ħażen tad-dinja, billi tghallimħulhom mingħajr ma jintebħu bih.

Dawn id-doni, huma doni ghezież, u biex inżommuhom, irridu niĥabtu għalihom. Id-dinja tippersegwita lil dawk li jridu jgħożzu dawn id-doni sbieħ u ghezież, għax bihom huma ċanfira għad-dinja, iżda dawn m'għandhomx jaqtgħu qalbhom għax it-tbatijiet u t-tagħjjir u l-persekuzzjonijiet li jgarrbu dawk li jgħixu dawn il-beatitudnijiet huma biss għal ftit taż-żmien, tul iż-żmien tagħhom f'din id-dinja; meta tghaddi s-sura ta' din id-dinja għalihom, huma għad jifirhu u jithennew għal dejjem ta' dejjem għax hlashom ikun kbir fis-smewwiet. Din hi wegħda tal-Mulej, li mhux se tiġi nieqsa qatt, ngħożzuhom u ngħixuhom biex ikolna l-hena tul ĥajjitna kollha fuq l-art u meta jasal il-waqt niksbu l-hena ta' dejjem fis-sema.

Il-hames Hadd tas-sena

Melĥ ta' l-art u dawl tad-dinja

Melĥ ta' l-art u dawl tad-dinja

"Intom il-melĥ ta' l-art... intom id-dawl tad-dinja". Dan qal Ġesù lill-folol kbar li ngabru biex jisimghuh, u tela' għalhekk fuq muntanja, qagħad bil-qiegħda, resqu lejħ id-dixxipli tiegħu, fetah fomm u beda jgħallimhom; ried jgħidilhom li jekk ihaddnu t-tagħlim tiegħu u jgħixuh u jxandruh huma jkunu ta' ġid kbir għall-bnedmin kollha tad-dinja. Dan fissirulhom bit-tixbiha tal-melĥ u tad-dawl.

X'jagħmel il-melĥ? Jagħti toġma tajba lill-ikel, iżomm it-taħsir 'il bogħod mill-ikel. Ġesù għalhekk ried jgħid li dawĥ li kienu jisimghuh li jekk jgħixu skond it-tagħlim tiegħu huma joholqu ambjent ħieni ta' sliem u solidarjetà madwarhom, huma jzommu 'l bogħod minn madwarhom kull sinjal ta' taħsir tar-ruħ, kull sinjal ta' dnuħ, tal-ħażen. Izda, ikompli jgħidilna Ġesù, mhux biżżejjed li nzommu t-taħsir tad-dnuħ 'il bogħod minna, mhux biżżejjed noħolqu madwarna ambjent ħieni ta' sliem u għaqda; jeħtieġ inħabriku wkoll biex dan il-ġid inwassluħ lil kulħadd, halli kullimkien il-bnedmin jgħixu f'ambjent ta' sliem u ta' solidarjetà u jbiegħdu minnhom kull taħsir ta' dnuħ u ta' ħażen. Fi kliem aktar sempliċi, aħna li lqajna t-tagħlim tal-Mulej Ġesù, aħna fid-dmir li nħabriku ha jitbiegħed il-ħażen u d-dnuħ mid-dinja biex il-bnedmin jgħixu flimkien fl-imħabba u s-sliem. Hekk inkunu tassew melĥ ta' l-art u dawl tad-dinja.

Kif m'ahniex melĥ ta' l-art u dawl tad-dinja

It-tagħlim ta' Ġesù ilu jixxandar għal elfejn sena mill-Knisja, izda l-ħażen u d-dnuħ ma tbeġħdux mid-dinja, izda żdiedu; il-bnedmin mhux qed jgħixu haġja ta' għaqda u sliem bejniethom, imma haġja ta' tilwim u ta' ġlied u ta' vjolenza, illum wisq aktar kiefra milli qatt kienet fl-imghoddi. Dan għaliex?

Il-melĥ biex jagħti toġma tajba lill-ikel ma jridx jaqta'; jekk dan, ma jkunx jiswa għal xejn ħlief li jintrema barra u jintirfes minn nies; dawĥ ma jqegħduħ taħt il-mod izda fuq l-imnara biex idawwal lil kull minn jidħol fid-dar. X'ried jgħidilna Ġesù b'dan il-kliem? In-nisrani biex ikun ta' ġid għad-dinja, biex johloq ambjent qaddis u ħieni madwaru, irid jgħix haġja tajba, irid jagħti xhieda ta' haġja nisranija quddiem kulħadd biex bl-eżempju tiegħu, ihajjar lill-oħrajn iżommu ruħhom 'il bogħod mid-dnuħ u jgħixu haġja qaddisa; jekk in-nisrani dan ma jagħmlux, jekk l-imġiba ta'

hajt u ma taqbilx dejjem u kullimkien mal-fidi li jhaddan u jistqarr, hu bhal melh li jaqta' u ma jiswa ghalxejn.

Min-naħa l-oħra n-nisrani jrid juri quddiem id-dinja li hu nisrani tassew dejjem u kullimkien; m'għandux ikun nisrani biss bejn l-erba' hitan ta' daru, u meta johroġ barra minn daru jimxi skond il-kurrent tad-dinja. B'dan il-mod ma jkunx dawl għad-dinja; l-għemejjel tajba tiegħu ta' nisrani jrid jarahom kulhadd mhux biex ikollu t-tiffir tan-nies, imma biex ikun ta' eżempju tajjeb għalihom.

Eżempju ta' hajja nisranija

Il-profeta Isaija fl-ewwel qari ta' llum jagħtina xi eżempji ta' kif aħna nistgħu nkunu melh ta' l-art u dawl tad-dinja. Jgħidilna: "Aqsam ħobżok ma' min hu bil-ġuħ, dahħal f'darek l-imsejken bla saqaf, libbes lil min hu għarwien". Isaija mhux qed ihegġiġna hliet li nagħmlu opri tal-ħniena ma' hutna fil-bżonn għall-imħabba ta' Alla għax f'min hu fil-bżonn naraw lil Kristu stess u nġinuh fil-foqra tiegħu. U meta nagħmlu dawn l-opri tal-ħniena nkunu qed indawwlu d-dinja, inkunu qed nagħtu eżempji sbieħ u tajba lill-bnedmin kollha.

Il-Knisja qiegħda thegġiġna llum biex nagħmlu dawn l-opri tal-ħniena ha nkunu l-melħ ta' l-art u d-dawl tad-dinja, iżda bi kliem San Pawl qed twissina li dawn l-opri tajba ma nagħluhomx għal għajn in-nies, biex niksbu t-tiffir tagħhom, imma rridu nagħmluhom għall-imħabba ta' Alla. San Pawl lill-Korintin kitbilhom li ma marx fosthom iħabbrilhom lil Kristu bil-kliem għaref u kbir ta' l-għorrief tad-dinja, biex ifaħhruh u jagħtuh ġieħ; mar fost il-Korintin imbezża' u mriegħed; ħass ruħu dgħajjef quddiemhom; iżda ma kienx qed jafda fuq il-hila tiegħu biex ixandrillhom l-Evangeliu; mar fosthom f'isem Ġesù msallab biex jurihom li l-ħidma tiegħu ma kenitx imqawwija bl-għerf tad-dinja, imma bl-Ispirtu ta' Alla. Fi kliem iehor San Pawl ma fittixx il-ġieħ u l-unuri tal-Korintin, imma biss fittex li jirbaħhom għal Kristu, u kien żgur li se jirbaħhom, għax kien Alla li kien qed jiġbidhom lejħ permezz ta' San Pawl bħala strument f'idejħ. U hekk San Pawl jgħallimna llum li jekk irridu nkunu melħ ta' l-art u dawl tad-dinja, irridu nħallu f'idejħ Alla l-għemil kollu tagħna bħala nsara biex, bħala strument hajjin f'idejħ Alla, noħolqu madwarna ambjent ta' vera hajja nisranija fejn isaltnu s-sliem u l-għaqda, halli nkunu ta' eżempju għad-dinja bl-opri tal-ħniena li nagħmlu ma' hutna fil-bżonn.

San Pawl Missierna

San Pawl f'Malta

L-ghaxra ta' Frar hu jum ta' festa kbira ghalina ghaliex ifakkarna fit-tliet xhur li fihom l-Appostlu tal-ġnus ghex fostna fi triqtu lejn Ruma, wara li ra l-gharqa fuq ix-xtut ta' ġziritna. San Pawl, jghidilna San Ġwann Ġrizostmu, bil-hegga li biha kien mixgħul għall-Mulej Ġesù, żgur ma baqax sieket, għax ma setax ma jsemmix lil missirijietna u jxandrilhom l-imħabba bla qjies ta' Alla għall-bnedmin, imħabba li waslitu biex lanqas lil Ibnu stess ma helisha imma tah għas-salvazzjoni tad-dinja kollha. Il-Maltin li wrew tjeba liema bhalha ma' San Pawl u ma' dawk kollha li raw l-gharqa fuq xtut ġziritna, skond San Ġwann Ġrizostmu, żgur wiegħbu bil-herqa għall-kliem San Pawl u hafna haddnu l-Bxara t-tajba tas-salvazzjoni: pajjiżna beda jgħix hajja ġdida fi Kristu.

Tul it-tliet xhur li San Pawl dam fostna, pajjiżna sar art nisanija, u baqa' jgħożż din id-dirjità tul iż-żminijiet kollha, minkejja l-fatt li meta San Pawl halla Malta biex ikompli l-vajġġ tiegħu lejn Ruma fejn kellu jagħti xhieda għal Kristu, Malta nisanija kienet biss merhla żgħira fost kotra kbira ta' pagani. Tul iż-żminijiet iż-żerriegħa tal-fidi li San Pawl żera' fostna nibtet u kibret u saret sigra kbira bl-għeruq tagħha fil-fond tal-qalb Maltija; l-irwiefen tal-ħażen ma rnexxielhom qatt jeqirdu s-sigra tal-fidi li hawwel San Pawl, ukoll fi żmien li fih f'Malta ma kienx hemm jgħammru hlief ftit insara lsira tal-ħakkiema misilmin.

San Pawl u l-fedeltà tagħna lejn il-Knisja

Fost l-affarijiet kollha li raw il-ħidma ta' San Pawl, l-art Maltija biss baqgħet dejjem f'rabta shiħa mal-Knisja li San Pawl waqqaf flimkien ma' San Pietru fil-belt ta' Ruma, u sa llum San Pawl baqa' jħarsilna dan il-wirt għażiż tal-fidi kattolika li hallielna; u jkompli jħarisulna, iżda min-naħa tagħna rridu nħabriku biex dan il-wirt ngħożżuh halli bla mittiefes ngħadduh lil uliedna u lil ulied uliedna, kemm dawk li qed jgħixu f'din l-art helwa li tatna isimha, u kemm dawk li marru jgħixu f'pajjiżi oħra, fejn huma fid-dmir jagħtu xhieda ta' Kristu bhala wlied San Pawl.

Alla habbna b'imħabba speċjali

B'liema mod se ngħożżu dan il-wirt ta' fidi li hallielna San Pawl? Nibqgħu ngħożżuh billi ma ninsew qatt dak li l-Mulej ried li jseħħ fostna u ghalina.

Alla habbna b'imħabba speċjali; fil-provvidenza tiegħu ried li jasal

fostna l-Appostlu tiegħu; San Pawl ma kellux hsieb jiġi fostna jxandar l-Evangēlju, kien Alla li nqeda bil-fehmiet tal-bnedmin biex ihaddem il-pjan tal-provvidenza tiegħu għalina. San Pawl ma riedx jitlaq minn Kreta għax ix-xitwa kienet qrib sewwa imma l-kaptan tal-ġifen deherlu li kellu jkompli l-vjaġġ lejn Ruma, iżda malli l-ġifen halla Kreta qamet tempesta qalila u għal erbatax-il ġurnata l-ġifen kien mitluf f'nofs il-ħalel tal-baħar; kulhadd haseb li se jintilef, iżda San Pawl, imnebbah minn angli, habbrilhom li kien jehtieg li jaslu f'xi gżira, u meta helsu mill-għarqa raw li l-gżira kienet Malta.

Jekk naqraw l-Atti ta' l-Appostli naraw kemm verament kienet il-provvidenza ta' Alla għalina li waslitilna lil San Pawl biex jagħtina twelid ġdid fi Kristu u jkun Missierna fil-fidi.

Alla jmexxi kollox bil-provvidenza tiegħu

Kliem l-Atti ta' l-Appostli hu mwettaq minn kliem il-Ktieb ta' l-Gherf u mis-Salm mija u sitta. Il-kliem tal-Ktieb ta' l-Gherf jurina kif kienet il-provvidenza ta' Alla li helset lil Noe u lil kull min kien hemm fl-arka miegħu mid-dilluvju, u l-istess provvidenza ta' Alla helset lil San Pawl u lil dawk kollha li kienu fil-ġifen miegħu mill-għarqa u waslitu fostna ha jxandrilna l-Evangēlju. Alla fetah triq fil-baħar u mogħdija żgura fost il-ħalel, minkejja li n-nies tal-ġifen "bdew iduru u jixxenglu u tilfu hilitom kollha", iżda l-Mulej kien qed imexxihom lejn il-gżira li fiha ried li jithabbar l-Evangēlju tiegħu.

Jalla San Pawl ikompli fostna l-mirakli tiegħu

Meta San Pawl u dawk li kienu miegħu helsu mill-għarqa sabu kenn għand il-Maltin li laqgħuhom bil-hlewwa kollha u Pubblju il-prinċep tal-gżira laqagħhom għandu għal tlett ijiem. San Pawl fejjaqlu l-missieru mill-marda li kellu u mbagħad fejjaq il-morda kollha li ġabulu. Jalla l-għeġubijiet li għamel San Pawl fostna ikompli jagħmilhom illum ukoll: ikeċċi minn fostna x-xjaten tal-ħażen li qed jinxterdu kullimkien f'pajjiżna, ifejjaqna mill-mard kollu tar-ruħ u tal-ġisem, ibieghed minna kull tagħlim li mhux l-Evangēlju ta' Kristu, biex kif bqajna fidili lejn Kristu sa illum, nibqgħu fidili lejħ tul iż-żminijiet kollha li ġejjin.

Is-sitt Hadd tas-sena

Il-Perfezzjoni tal-Ligi

Il-ligi ta' Alla u l-bniedem

“Xejn taħsbu li jiena ġejt biex inwaqqa’ l-Ligi jew il-Profeti; jien ma ġejtx biex inwaqqagħhom, imma biex inwassalhom għall-perfezzjoni.”

Wara li Ġesù stieden lil dawk li kienu jisimghuh biex ikunu l-melħ ta’ l-art u d-dawl tad-dinja, urihom imbagħad li huma jkunu dawl tad-dinja u l-melħ ta’ l-art jekk iharsu l-Ligi ta’ Alla fil-perfezzjoni kollha tagħha.

Il-Ligi ta’ Alla hi pefetta u tferraħ il-qlub, iżda l-bnedmin bil-hila tagħhom biss qatt ma għarfu kif iharsuha fil-perfezzjoni kollha tagħha. Alla l-ligi tiegħu kitibha fil-kuxjenza ta’ kull bniedem, iżda l-kuxjenza tal-bniedem, imdallma mid-dnub, ma kenitx biżżejjed għall-bniedem biex jagħraf il-ligi ta’ Alla fis-safa kollu tagħha; għalhekk Alla ta l-ligi tiegħu lil Mosè fuq is-Sinaj, miġbura f’għaxar kelmiet, biex ixandarha lill-poplu minn nisel Abraham li kien għażel għalih; iżda dan il-poplu wkoll qatt ma wasal biex iharisha fis-shuhija kollha tagħha, u, minħabba l-ebusija ta’ rashom, Mosè ippermetta wkoll xi eċċezzjonijiet għal-ligi ta’ Alla, bħalma kienet l-eċċezzjoni tad-divorzju. Iżda meta Ġesù gie fid-dinja u beda jgħallem, ried iwassal il-Ligi ta’ Alla għall-perfezzjoni li kellha mill-bidu u ried li l-ligi ta’ Alla tkun imħarsa sa l-iċken tikka tagħha, fis-shuhija kollha tagħha, hekk li qal li min iħares il-ligi kollha u jgħallimha sa l-iżgħar fost il-kmandamenti tagħha jkun kbir fis-saltna tas-smewwiet, jikseb l-hena ta’ dejjem fil-milja kollha tiegħu.

L-hena li niksbu bil-harsien tal-ligi

Dan jgħidulna San Pawl fit-tieni qari tal-Quddiesa: meta jsemmi l-għerf ta’ Alla mohbi f’ misteru, l-għerf mhux ta’ din id-dinja, l-għerf mhux tal-mexxejja ta’ din id-dinja; huwa għerf li Alla fassal sa mill-bidunett u kitbu fil-kuxjenza ta’ kull bniedem li jiġi fid-dinja; dan l-għerf huwa l-Ligi ta’ Alla, dik il-Ligi li l-ghorrief tad-dinja u l-mexxejja tagħha ma għarfux – kieku għarfuha, jgħidilna San Pawl, ma kenux isallbu ‘l Kristu. – Din il-Ligi Ġesù wassalha għall-perfezzjoni tagħha u halliha f’idejn l-Appostli u s-suċċessuri tagħhom biex iħabbu lid-dinja tul iż-żminijiet. Il-harsien tal-Ligi fil-perfezzjoni kollha tagħha twassalna għall-hajja ta’ dejjem: ma nafux din x’inh, iżda tana xi hjiel tagħha l-Ispirtu s-Santu li gie mogħti lilna; ma nafux x’inh, jgħidilna San Gwann, imma nafu li naraw ‘l Alla wiċċ imb’wiċċ, naraw dak li, kif jikteb San Pawl, għajn qatt ma rat, widna

qatt ma semgħet, dak li qatt ma tnissel f'qalb il-bniedem, li Alla lesta għal dawk li jhobbuh.

Dan l-hena tal-hajja ta' dejjem Alla jrid jagħtih lill-bnedmin kollha, iżda halla f'idejn il-bnedmin stess jagħzluhx jew iwarrbuhx minnhom; il-bnedmin għandhom quddiemhom għażla bejn in-nar u l-ilma, it-tajjeb u l-hazin. Alla jrid li l-bniedem jagħžel it-tajjeb, ma jikkmandax lill-bniedem biex jagħmel id-dnub, ma jhallilux wisa' għad-dnub, imma jirrispettalu l-libertà tar-rieda tiegħu li biha żejnu. Il-bniedem jitlef l-hena ta' dejjem għax irid hu, u jitlifha jekk ma jagħtix widen għall-kliem tal-Mulej li jurih kif għandu jħares il-kmandamenti fil-perfezzjoni kollha tagħhom.

Kif inharsu xi kmandamenti b'mod perfett

Illum il-Mulej irid jurina b'liema mod għandna nharsu tlieta mill-kmandamenti ta' Alla fil-perfezzjoni kollha tagħhom.

Il-kmandament "La toqtolx" mhux biss irid minna l-harsien tal-hajja tiegħek innifsek u ta' l-oħrajn, il-harsien tal-hajja sa mill-ewwel mument tat-tnissil tagħha sat-tmiem naturali tagħha; irid minna wkoll li nevitaw il-ġlied u t-tilwim, il-vjolenza u t-theddid u nfittxu l-paċi u r-rikonċiljazzjoni ma' kulhadd - tant hi importanti r-rikonċiljazzjoni li Ġesù jrid li qabel wiehed jersaq jagħmel l-offerti tiegħu lil Alla għandu jkun paċi ma' kulhadd.

Il-kmandament "Tagħmilx adulterju" mhux biss irid il-harsien tal-qdusija taż-żwieġ, imma jikkundanna wkoll kull għemil li jmur kontra s-safa tar-ruħ u tal-ġisem, għax Alla halaq il-ġisem għall-qdusija u mhux għaž-żina u jrid li nzommu ruħna bogħod minn kull okkażjoni li tista' twaqqa' lilna jew lil xi hadd ieħor fid-dnub.

Bil-half insejħu 'l Alla bħala xhud ta' kliemna u għemilna, għalhekk hu offiża kbira lil Alla jekk nahilfu fil-falz, u jekk nahilfu skond il-verità rridu nzommu kelmtna f'ġieħ Alla. Iżda nahilfu għax ma aħniex sinċieri, għax ma nafdawx lil xulxin, għalhekk Ġesù jgħidilna li jekk irridu nkunu perfetti ma nahilfu xejn, imma nkunu dejjem sinċieri fi kliemna u f'għemilna: din hija l-perfezzjoni li rridu nfittxu, u bl-għajjnuna ta' Alla nistgħu niksbuha.

Il-harsien tal-Liġi ta' Alla fil-perfezzjoni kollha tagħha titlob impenn sħiħ minna, iżda m'hijiex xi haġa li ma tistax tkun; bil-hila tagħna biss ma naslux, imma kollox nistgħu bl-għajjnuna ta' dak li jwettaqna bil-grazzi tiegħu u bl-Ispirtu qaddis tiegħu jmexxina mill-mogħdijiet mudlama ta' din id-dinja tad-dnub għad-dawl tiegħu ta' l-għaġeb.

Is-seba' ġimgha tas-sena

L-Imħabba ta' kulħadd

Il-liġi ta' l-imħabba u l-liġi tat-tpattija

Il-Liġi u l-profeti, jghidilna Ġesù, huma kollha miġburin f'kmandament wiehed: "Hobb 'l Alla fuq kolloxx, u l-ghajrek bhalek innifsek". Dan il-kmandament niltaqgħu miegħu wkoll fi żmien il-Patt il-Qadim. Insibuh fil-Ktieb tal-Levitiku, kif thabbriilna fl-ewwel qari ta' lllum. Mosè wera lill-poplu ta' Alla tal-Patt il-Qadim x'jiġifieri thobb l-ghajrek bhalek innifsek meta heġġighom biex ikunu qaddisin kif hu qaddis Alla billi ma jbejtux f'qalbhom kontra huthom, ma jpattux deni b'deni, imma jippruvaw jiġbdu għat-triq it-tajba min jagħmel id-deni billi jwissuh bla heda. Izda l-poplu ta' Alla tal-Patt il-Qadim ma għarfux il-perfezzjoni ta' dan il-kmandament ta' l-imħabba; kienu jqisu bhala ghajrhom, qrabathom, il-ġirien tagħhom, in-ries ta' genshom biss; il-barranin, il-pagani ma kenux iqisuhom ghajrhom u ma kenux juruhom moghdrija u hniena, imma kienu jimxu magħhom bil-liġi tat-tpattija: "Għajn b'ghajn, sinna b'sinna".

Ġesù lllum irid jurina li din il-liġi tat-tpattija tmur kontra l-ispirtu tal-liġi ta' l-imħabba tal-proxxmu. Il-perfezzjoni ta' l-imħabba tal-proxxmu jghallimielna l-Mulej, meta jghidilna li rridu nżommu 'l bogħod minna l-ispirtu tat-tpattija u tal-vendetta. Jekk xi hadd jagħmlilna xi deni, m'ghandniex inwiegħbu bid-deni aħna wkoll, ghax hekk inkunu nagħtu bidu għal sensiela dejjem tiżdied ta' deni li tagħha mbagħad wiehed ma jkunx jista' jsib tarf: u dan nafuh mill-esperjenza; tilwima żghira, jekk ma nġhassux lilna nfusna tista' twassalna għall-konsegwenzi mill-aktar koroh, li qatt ma konna nistennewhom jew nissoponuhom. Mhux dan irid minna l-ispirtu nistrani; għandna npattu d-deni bil-ġid, ghax il-ġid li nagħmlu lil min jagħmlilna xi deni jasal biex imewwet fl-ieħor il-mibegħda li jkollu kontrina. Dan ried ifisser Ġesù meta qalilna li jekk xi hadd jagħtik bil-harta fuq haddek il-lemin, dawwarlu l-ieħor ukoll u mhux tagħti daqqa ta' harta fuq haddu int ukoll, ghax imbagħad żgur hu jwiegħeb b'daqqa ta' harta ohra, u tqum ġlieda liema bhalha. Ġesù jsemmi eżempji ohra, kif smajna, u huma kollha eżempji li juru spirtu ta' rikonċiljazzjoni, impenji biex jinżammu l-ghaqda u s-sliem, ikun xi jkun, ghax kolloxx mitluf bil-ġlied u l-inkwiet, u ma hemm xejn isbaħ mill-ghaqda u s-sliem.

Il-perfezzjoni ta' l-imħabba

Kliem Ġesù jwassalna biex nifhmu sa fejn tasal il-perfezzjoni tal-

kmandament ta' l-imhabba: "Hobbu l-ghedewwa tagħkom, itolbu għal min jippersegwitakom biex tkun perfetti bħal Missierkom li hu fis-smewwiet". L-imhabba ta' l-ghedewwa għandu jkun is-sinjal li bih jingħażlu l-insara mill-bqija tal-bnedmin; l-insara jridu jkunu perfetti kif hu perfett il-Missier tagħna tas-sema li hu għani fil-ħniena u jhobb lil kullhadd u jagħmel il-ġid lit-tajbin u lill-ħżiena, lil min ihobbu u lil min iġarrbu u jiċhdu. Meta ma nhobbux lil min jagħmlilna d-deni u npattulu d-deni li jagħmlilna b'deni iehor ma nkunux ahjar mill-bqija tal-bnedmin li jhobbu biss min ihobhom u jagħmlilhom il-ġid. Hu għalhekk il-Mulej kollu herqan jgħidilna llum: "Kunu perfetti bħalma hu perfett Missierkom li hu fis-smewwiet".

Dan il-kliem ta' Ġesù narawh iebes wisq, imur kontra n-natural tagħna, imur kontra l-fehmiet tan-nies tad-dinja: m'intix raġel jekk m'għandekx hila tieqaf lil min jiqaflek, int nieqes mill-kuraġġ, int bniedem dgħajef. Hekk jaħsbu n-nies tad-dinja, iżda trid kuraġġ akbar u qawwa aktar shiha biex twieġeb bil-ġid għad-deni li jsirlek, għax b'hekk tkun qed tirbaħ in-natural tiegħek imġarrab bid-dnub. U dan tista' tagħmlu, bl-ghajjnuna ta' Alla, bl-ghajjnuna ta' l-Ispirtu ta' Alla li jgħammar fik, kif fakkarna San Pawl fit-tieni qari ta' llum.

L-Ispirtu ta' Alla fina

L-Ispirtu ta' Alla li jgħammar fina jurina li frugħa huma l-fehmiet tan-nies tad-dinja u li l-gherf tad-dinja huwa hażin għax imur kontra l-perfezzjoni tal-Liġi ta' Alla, u huwa bluha quddiem Alla, waqt li għad-dinja hi bluha l-perfezzjoni ta' l-imhabba ta' Alla. Ahna għażilna nkunu boloh quddiem id-dinja, biex ikollna l-gherf ta' Alla, halli Alla jgħammar fina u nkunu tassew tempju ta' Alla; ma nfittxux it-tiffur u l-ġieħ tal-bnedmin imma nfittxu biss lil Alla u kollox ikun tagħna: id-dinja u kull ma fiha, il-hajja u l-mewt, iż-żmien ta' issa u ż-żmien li ġej, għax ahna ta' Kristu li kisibna għalih fil-Magħmudija tagħna, biex iwassalna għand Alla l-Missier.

Jalla ngħixu din il-hajja li ksibna bil-Magħmudija, billi nharsu l-Liġi ta' Alla fil-perfezzjoni kollha tagħha, bl-ghajjnuna ta' l-Ispirtu li jgħammar fina u jaħdem bla heda fina bid-doni tiegħu u bl-imhabba li jsawwab fina u jgħinna neghelbu kull tfixkil li nsibu biex inharsu l-Liġi fil-perfezzjoni kollha tagħna.

Intenzjonijiet għall-Appostolat tat-Talb 1996

Jannar

Biex l-insara kollha jimpenjaw ruhhom għall-harsien tal-paci u għad-dizarm permezz ta' ghemil profetiku ta' solidarjetà u ta' kundanna ta' kull sura ta' vjolenza.

Biex l-għarfien tar-responsabbiltà tagħna l-koll li jhabbru 'l Kristu lid-dinja jkattar l-ispirtu ekumeniku fost l-insara.

Frar

Biex il-medicina turi dejjem fedeltà shiha lejn il-missjoni umanitarja għolja li għaliha hi msejha.

Biex iċ-ċelebrazzjoni tal-Jum Dinji tal-Morda tgħin lil min qed ibati li, bl-offerta lill-Mulej, tat-tbatijiet tiegħu, ikun qed jgħin il-hidma missjunarja.

Marzu

Biex dan il-mument ta' thejjija għas-sena 2000 fi hdan il-poplu nistrani jqanqal għarfien tat-tifsir u tas-siwi li għandu l-Ġublew il-Kbir fl-istorja tal-bnedmin.

Biex l-Ispirtu s-Santu jiddisponi għad-djalogu lil dawk li m'humiex insara u jiffilhom mohhhom u qalbhom għad-dawl ta' l-Evangelju.

April

Biex il-ġenituri jagħtu xhieda lil uliedhom ta' qsim generuż ma' dawk li huma l-aktar foqra tal-ġid spiritwali u materjali.

Biex bl-eżempju ta' hajja nistranija, il-familji jgħinu ha jimbtu hafna vokazzjonijiet missjunarji, sacerdotali u religjużi.

Mejju

Biex bl-interċessjoni tal-Verġni Mqaddsa Marija l-qawwiet kollha hajja tal-parroċċi jaħdmu flimkien għal dak it-tigdid spiritwali li hu dejjem meħtieġ.

Biex, fuq l-eżempju tal-Verġni Mqaddsa Marija l-mara nistranija tagħraf tilqa' u tagħmel il-hidma li hi proprja tagħha fil-missjoni evangelizzatriċi tal-Knisja.

Ġunju

Biex dejjem aktar wiehed verament "iħoss bħalma thoss il-Knisja" u dan jurih billi jilqa' bil-fedeltà kollha u b'responsabbiltà shiha t-tagħlim tal-Maġisteru.

Biex id-direttivi għall-hidma tas-Sinodu għall-Afrika jgħin ha jnisslu hegga ġdida ta' evanġelizzazzjoni fil-komunitajiet insara kollha tal-kontinent Afrikan.

Lulju

Biex id-djaksi permanenti u dawk li huma qrib tagħhom jagħrfu dejjem aktar l-importanza tal-qadi li ġie fdat lilhom.

Biex fl-Amerika Latina t-tkattir tal-vokazzjonijiet jagħti hajja ġdida lill-hidma missjunarja tal-Knejjes lokali.

Awissu

Biex jerġgħu lura fi hdan il-Knisja dawk kollha li tbiegħdu minnha.

Biex fil-Knisja kollha tinhass li minnufih kemm jista' jkun malajr jithabbar Kristu u l-messaggġ tiegħu lill-popolazzjonijiet ta' għadd bla qjies ta' l-Asja.

Settembru

Biex il-Knisja tagħraf tkellem l-irġiel u n-nisa ta' kull kultura bi kliem li jista' jiftah bieb għal qalbhom.

Biex is-solidarjetà internazzjonali, u speċjalment dik tal-pajjiżi nsara, tghin biex ittaffi l-faqar ta' pajjiżi inqas ixxurtjati.

Ottubru

Biex il-ġustizzja bl-gheruq tagħha fl-imħabba tkun il-qofol tal-formazzjoni taż-żgħażaġh.

Biex il-Ġurnata Missjunarja tfakkar lill-insara kollha bid-dmir tagħhom li jagħtu sehemhom minnufih u b'qalb kbira u jimpenjaw ruħhom fil-hidma ta' l-evanġelizzazzjoni.

Novembru

Biex l-ghalliema fl-iskejjel u l-haddiema fil-*mass media* jhos-su d-dmir li jedukaw lin-nies fil-fraternità u s-solidarjetà universali.

Biex tinxtered u tissahhah il-kuxjenza missjunarja ta' l-imghammdin kollha.

Diċembru

Biex it-tfal orfni minhabba l-gwerer u l-vjolenza jsibu centri veri ta' mhabba fejn iħossu li qed jiġu milqugħin bil-qalb.

Biex il-Milied tal-Mulej iwassal lit-tfal u lill-kbar jagħrfu l-ġmiel tad-don tal-hajja u jimbuttahom jgħixuha fil-milja tad-dehra nisranija tagħha.